

आनन्दाश्रमसंस्कृतग्रन्थावलिः ।

ग्रन्थाङ्कः ६२

ईशकेनकठप्रश्नमुण्डमाण्डूकयानन्दवल्लीभृगूपनिषदः ।

तासु

रामानुजमतानुयायिनारायणकृतप्रकाशिकासमंतेशोपनिषत् ।

रङ्गरामानुजविरचितप्रकाशिकासमेताः केनादिः षड्कान्ताः ।

रामानुजमतानुयायिकूरनारायणरचितप्रकाशिकोपेता
माण्डूकयोपनिषत् ।

रङ्गरामानुजविरचितप्रकाशिकोपेते आनन्दवल्लीभृगूपनिषदौ ।

एतत्पुस्तकमानन्दाश्रमस्थपण्डितैः संशोधितम् ।

तत्

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकब्दाः १८३२

ख्रिस्ताब्दाः १९१०

(अस्य सर्वेऽधिकारा राजशासनादिसारेण स्वायत्तीकृताः

मूल्यं सार्धं रूपकद्वयम् । (२६८))

ॐ तत्सद्ब्रह्मणो नमः । .

रामानुजमतानुयायिनारायणकृतप्रकाशिकासमेता ।

ईशावास्योपनिषत् ।

अथ वाजसनेयिनां संहितान्तिमाध्यायो व्याख्यायते -

सर्वेशानः सर्वभूतान्तरात्मा दोषानर्हः सर्वविद्यैकवेद्यः ।

कर्मारारध्यः साध्यभक्त्यैकलभ्यः श्रीमान्व्यक्तो वाजिनां संहितान्ते ॥

रजस्तमःप्रचुरकरणकलेवरसृष्टिविशिष्टत्वादीश्वरोऽहमहं भोगीत्यादि-
भगवदुक्तप्रक्रियया स्वतन्त्रोऽहं देवतान्तरपरतन्त्रोऽहमिति च भ्राम्यत-
स्तत्त्वबुभुत्सयोपसन्नस्य शिष्यस्य स्वतन्त्रतात्मभ्रमादिनिवृत्त्यर्थं चिदचि-
दात्मकस्य प्रपञ्चस्य परमपुरुषायत्तस्वरूपस्थितिप्रवृत्तित्वमुपदिशति—

ॐ ईशा वास्यमिदं सर्वं यत्किञ्च जगत्यां जगत् ।

तेन त्यक्तेन भुञ्जीथा मा गृधः कस्य स्विद्धनम् ॥ १ ॥

इदं ब्रह्मादिस्तम्भपर्यन्तं सर्वमीश्वरव्यतिरिक्तं भोक्तृभोग्यरूपम् ।
ईशा सर्वनियन्त्रा पुरुषेणेति यावत् । 'योऽसावसौ पुरुषः' [बृ० ५।१५।
१] । इत्यनुवदिष्यमाणत्वात् । स हि सर्वस्येष्टे । तथा च श्रुत्यन्त-
रम्—'पतिं विश्वस्याऽऽत्मेश्वरम्' [म० ना० ११ । ३] । इति । तेन
वास्यं वसनीयं व्याप्यमिति भावः ।

यच्च किञ्चिज्जगत्सर्वं दृश्यते श्रूयतेऽपि वा ।

अन्तर्बहिश्च तत्सर्वं व्याप्य नारायणः स्थितः । [म० ना० ११।६]

इति श्रुतेः । यद्वा सर्वाधारे स्वस्मिन्नेव सर्वं वास्यं प्रतिष्ठापनीयम् ।
स्मर्यते हि—

रामानुजमतानुयायिनारायणकृतप्रकाशिकासमेता-

प्रोक्तृत्वाय ज्ञानसंकोचत्रिकासादिस्वभावाविकारेणान्यथात्वमिति भेदोऽ-
सूसंधेयः । ईशोनावात्म्यं किञ्चिदपि नास्तीति द्रढयितुं यत्किञ्चेति जग-
द्विशेष्यते । जगत्यादिषु लोकेषु यत्किञ्चिद्भोक्तृभोग्यरूपं जगदस्ति तदिवं
सर्वमीशा वासुदेवेन वास्यं धार्यं चेति वाक्यार्थः ।

इन्द्रियाणि मनो बुद्धिः सत्त्वं तेजो बलं धृतिः ।

वासुदेवात्मकान्याहुः क्षेत्रं क्षेत्रज्ञ एव च ॥ [गी० १।४०]

इत्याद्युपबृंहणानि बोध्यानि ' पृथग्मात्मानं प्रेरितारं च मत्वा [श्वे०
१।६] । ज्ञाज्ञी द्वावजावीशनीशी [श्वे० १।९] । ' नित्यो नित्यानां
वेतनः प्रेतनानामेको बहूनां यो विदधाति कामान् [श्वे० ६।१३]
इत्यादिषु श्रुतिषु प्रसिद्धो जीवेश्वरयोरीशेशितव्यादिलक्षणोऽत्यन्तभेदोऽ-
प्यत्र सिद्धः । ननु रूढिर्योगमपहरतीति न्यायादीशोऽत्र रुद्रः, स्यात् ।
नेवम् ।

' एको ह वै नारायण आसीन्न ब्रह्मा नेशानो नेमे द्यावापृ-
थिवी न नक्षत्राणि न यमो नाग्निर्न सोमो न सूर्यः स एकाकी नर
इव [म० १] । इत्यादिषु श्रुतिषु भगवत्कार्यत्वेन कर्मवश्यत्वेन च
संप्रतिपन्ने रुद्रे सर्वव्यापित्वसर्वाधारत्वादेरन्वयासंभवेन विरुद्धार्थविष-
यतयैव रूढेर्भेदत्वात् । एवं च जगत्कारणवादिवाक्यावगताकाशप्राणा-
दिशब्दन्यायेनाजः सर्वेश्वरः सिद्ध इत्यनवाच्छिन्नैश्वर्यतया प्रसिद्धेः
सर्वेश्वरेऽयौगिक एवायमीशशब्दः प्रत्येतव्य इति सिद्धम् । एवं मुमुक्षो-
रीश्वरपारतन्त्र्यबोधमुत्पाद्य वैराग्यभूषितां वृत्तिमुपदिशति-तेन त्यक्तेन
मुञ्जीथाः । तेन जगता भोग्यताभ्रमविषयेणेति भावः । त्यक्तेनाल्पत्वा-
त्प्रतिभ्रत्वदुःखमूलत्वदुःखमिश्रत्वदुःखोदकत्वदेहाभिमानमूलत्वादिस्वामा-
विकब्रह्मानन्दानुभवविरुद्धरूपविषयदोषनिरूपणपूर्वकपरित्यक्तेनोपल-
क्षितः सन्मुञ्जीथाः । भगवदुपासोपयुक्तदेहस्य धारणमात्रौपयिकमन्नपा-
नादिकं यागदानहोमार्चनाद्युपयोगिपरिजनपरिच्छेदादिकं च वर्गं

‘द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वाद्वन्द्यनश्नन्नन्यो अभिचाकशीति ॥ [मुण्ड०३।१]

‘समाने वृक्षे पुरुषो निमग्नोऽनीशया शोचति मुह्यमानः ।

जुष्टं यदा पश्यत्यन्यमीशमस्य माहेमानमिति वीतशोकः’ [मु०३ ।

२] इत्यादिभिः प्रपञ्चितस्तत्त्वत्रयविवेकोऽप्यत्रेति भावः । अनीशया भोग्यभूतया मायया प्रकृत्येत्यर्थः । जुष्टं प्रीयमाणम् । स्वस्मादन्यमीशमस्येशस्य महिमानमिति महिमानं चेत्यर्थः । तदेतिगनिनिर्देशोऽध्याहार्यः । यदाऽन्यमीशमस्य महिमानं च पश्यति तदा वीतशोको भवतीत्यर्थः । मा गृधः कस्यास्विद्धनम् । कस्यचिद्धनं कस्यापि बन्धोरदन्धोर्वा धनं मा गृधः, माऽभिकाङ्क्षीः । गृधु अभिकाङ्क्षायामितिधातुः ।

आह च यमः किंक्रं प्रति—

परमसुहृदि बान्धवे कलत्रे सुतवनितापितृमातृमृत्यवर्गे ।

शठमतिरुपयाति योऽर्थतृष्णां पुरुषपशुर्नहि वासुदेवभक्तः ॥

इति स्मृतेः । इदं च धनाशाप्रहाणं परमात्मव्यतिरिक्तकृत्स्नविषयैराग्योच्छक्षणम् ।

परमात्मनि यो रक्तो विरक्तोऽपरमात्मनि । इति स्मृतेः ॥ १ ॥

एवं विरक्तस्य विदुषः फलसङ्गकर्तृत्वादिरहितो ब्रह्मविद्याङ्गभूतः कर्मयोगो यावज्जीवमनुष्ठेय इत्याह—

कुर्वन्नेवेह कर्माणि जिजीविषेच्छत* समाः ।

एवं त्वयि नान्यथेतोऽस्ति न कर्म लिप्यते नरे ॥ २ ॥

शतं समाः, शतं संवत्सरान् । कर्माणि नित्यनैमित्तिकानि । कुर्वन्नेवेह लोके जिजीविषेजीवितुमिच्छेत् । ब्रह्मविदोऽपि यावद्विद्यापूर्तिं जीवितुमिच्छा भवतीति प्राप्तत्वात् । शतायुर्वै पुरुष इति श्रुतेर्यावज्जीवं नित्यनैमित्तिककर्माणि कुर्वीतेति विधिः संक्रामयितव्यः । यावज्ज्ञानयोगाधिकारं कर्मयोगः कर्तव्य इति भावः । न कदाचिदपि विद्याङ्गं कर्म परित्यजेदित्येवकाराभिप्रायः । त्वयि । ईश्वरपरतन्त्ररूपज्ञानतया तदाज्ञापरिपालनरूपकर्मानुष्ठानेऽधिकारपूर्तिमतीति भावः । एवमेवानुष्ठानमित्यर्थः । उक्तमर्थं व्यतिरेकेण दृढी करोति—नान्यथेतोऽस्तीति । इतः

कर्मानुष्ठानादन्यथा प्रकारान्तरं नास्तीत्यर्थः । नान्यः पन्थास्ततो-
पकारणमिति स्मृतेः ।

नन्वीश्वरवेदिनोऽपि कर्मानुष्ठानादवश्यंभावी बन्धः स्यादित्याशङ्क-
क्याऽऽह—ने कर्म लिप्यते नर इति । ब्रह्मविद्याविरुद्धेषु कर्मफलेषु न
रमत इति नरः । प्रस्तुतब्रह्मविदि नरे विद्याङ्गतया क्रियमाणं कर्म न
लिप्यते न स्वर्गादिहेतुर्भवति प्रत्युत शुद्धप्रत्यागात्मसाक्षात्कारमेवोत्पा-
दयतीति भावः । यत्तु कुर्वन्नेवेह कर्माणीत्ययं विधिरविद्वद्विषय एव नतु
ब्रह्मविद्विषयस्तस्य विधिनिषेधशास्त्रवश्यत्वाभावादिति व्याख्यानम् ।
तत्प्रकरणविरुद्धम् । 'विद्यां चाविद्यां च यस्तद्वेदोभयं सह' [इ०वा०११ ।
इत्याद्युपरितनविध्यन्तरविरुद्धं चेति न वेदविदो बहु मन्दते ॥ २ ॥

एवं मन्त्रद्वयेन तत्त्वत्रयं विद्याङ्गकर्मानुष्ठानं चोपदिष्टम् । ईशनीय
आसुरप्रकृतयः शास्त्रविधिमुत्सृज्य यज्ञादि कर्म कुर्वन्ति निषिद्धकर्म
चाऽऽचरन्ति आत्मघातिनो निरयपातिन इत्युपदिशत्याचार्यः—

असुर्या नाम ते लोका अन्धेन तमसाऽऽवृताः ।

ताऽस्ते प्रेत्याभिगच्छन्ति ये के चाऽऽत्महनो जनाः ॥ ३ ॥

असुराणां स्वभूता असुर्या अतिदारुणा इत्यर्थः । नामेति प्रसिद्धौ ।
असुरस्वभावानुभाव्या निरयसंज्ञिता लोकाः सन्तीति शास्त्रप्रसिद्धमिति
भावः । तान्निशिनष्टि—अन्धेन तमसाऽऽवृता इति । अन्धेनातिगाढेन
तमसाऽन्धकारेणाऽऽवृता व्याप्ताः । आलोकप्रसङ्गरहिता इति भावः ।
ये केचन देवा मनुष्या ब्राह्मणक्षत्रियादयो-वाऽऽत्महनः । 'असन्नेव स भव-
त्यसद्ब्रह्मेति वेद चेत्' । [तै० २।६।९।] इत्याम्नाता ब्रह्मज्ञानविहीनाः ।
काम्यनिषिद्धकर्मादिनिष्ठा इत्यर्थः । जना जनिमन्तः संसरन्त इत्यर्थः ।
ते प्रेत्य देहादुत्कम्य तानभितो गच्छन्ति । तान्पृथिव्यन्तरिक्षस्वर्गरौरवा-
दिसंज्ञितान्निरयान्निरन्तरं गच्छन्तीति भावः ॥ ३ ॥

एवं विद्यायां शीघ्रं प्रतिपत्तिसिद्ध्यर्थमविदुषामनर्थं उक्तः । अथ
सर्वावासत्वेन प्रस्तुतस्येश्वरस्यानन्तविचित्रशक्तियोगं व्यञ्जयन्नुपदिशति—

अनेजदेकं मनसो जवीयो नैनद्देवा आमुवन्पूर्वमर्षत् ।

तद्धावतोऽन्यानत्येति तिष्ठत्तस्मिन्नपो मातरिश्वा दधाति ॥ ४ ॥

अनेजन्न कम्पमानम् । एजृ कम्पने । एकं प्रधानतमम् । प्रधानं शास्त्र-

विदुषामिति रुद्रस्मृतेः । स्वाधिकसमानद्वितीयरहितमिति वा । 'न तत्सम-
 श्चाभ्यधिकश्च दृश्यते' [श्वे० ६ । ८ ।] इतिश्रुतेः । परमसाम्यमापन्ना
 अपि मुक्ता ईशाधीना एवेति भावः । मनसो जवीयः, वेगदतो मनसो
 जवीयो वेगवत्तरम् । निष्कम्पं वेगवत्तरं चेति विरोधः प्रतीयते । परिहृ-
 रस्तु विभुत्वाद्गस्तुतो नैजति तत एव मनसो गोचरदेशे वर्तत इति मनसो
 जवीय इत्युपचर्यत इति । किंच देवा ब्रह्मरुद्रादयः पूर्वमर्षत । प्रागेव सर्वा-
 न्देवान्प्राप्नुवन्नित्यर्थः । एतत्प्रस्तुतं सर्वादासं ब्रह्मनाऽऽप्नुवन्नेतावन्तं कालं
 न लोभिर इति भावः । पूर्वमेव प्राप्तं न प्राप्नुवन्निति च विरोधः । विभुतया
 प्राप्तमपि कर्मसंकुचितज्ञानाः क्षेत्रज्ञा आचार्योपदेशमन्तरण स्वबुद्ध्या
 नाप्नुऽऽवन्तीति परिहारः । तथोक्तं छान्दोग्ये 'तद्यथाऽपि हिरण्यनिधिं
 निहितमक्षेत्रज्ञा उपर्युपरि संचरन्तो न विन्दंयुरेवमेवेमाः सर्वाः प्रजा अह-
 र्हर्गच्छन्त्य एतं ब्रह्मलोकं न विन्दन्त्यनृतेन हि प्रत्यूढाः [८ । ३ । २]
 इति । 'अपि तद्भावतोऽन्यानत्येति यः पृथिव्यां तिष्ठन्' [बृ० ३ । ७ । ३]
 'य आत्मनि तिष्ठन्' । 'यः सर्वभूतेषु तिष्ठन्' इत्यादिश्रुतेः । सर्वत्र तिष्ठदेव
 तद्ब्रह्म धावतोऽन्यान्देवादीनत्यति । तिष्ठतः पुरुषस्य धावदतिक्रमणं
 न घटत इति विरोधः । जविनो यावद्यावद्भावन्ति तावतस्तावतः पर-
 स्तादपि वर्तत इति तात्पर्यान्विरोधः । तस्मिन्नपो मातरिश्वा दधाति ।
 तस्मिन्सर्वावासेऽवस्थितो मातरिश्वा वायुः । अप इत्युपलक्षणं पयोधरग्रह-
 नक्षत्रतारकादिकं विभर्तीत्यर्थः । सर्वाधारभूतेन सर्वेश्वरेण विधृतो
 वायुस्तत्सत्तयैव विभर्तीत्यभिप्रायः । 'एष सेतुर्विधरण एषां लोकानामसं-
 भेदाय [बृ० ४ । ४ । २२] ।

द्यौः सचन्द्रार्कनक्षत्रा खं दिशो भूर्महोदधिः ।

वासुदेवस्य वीर्येण विधृतानि महात्मनः ॥

इत्यादिषु प्रसिद्धमेतत् ॥ ४ ॥

एवमुपदिष्टविचित्रशक्तित्वमादरेण मुखान्तरेण पुनरनुशास्ति—

तदेजति तन्नैजति तद्दूरे तद्वन्तिके ।

तदन्तरस्य सर्वस्य तदु सर्वस्यास्य बाह्यतः ॥ ५ ॥

भूयोभूयः प्रवचनं श्रवणं च कर्तव्यमिति पुनरनुशासनाभिप्रायः ।
 तथा च श्रूयते—

येनाक्षरं पुरुषं वेद सत्त्वं प्रोवाच तां तत्त्वतो ब्रह्मविद्याम् [मु० १।२ । १३] इति । तत्त्वतः । अज्ञानसंशयविपर्ययनिरासो यथा भवति तथा प्रोवाच प्रकर्षेण ब्रूयात्पुनः पुनरुपदिशेदित्यर्थः । तदेजति तत्सर्वध्याप्तं ब्रह्मैजति कम्पत इव जवीय इवेति यावत् । तद् तदेव नैजति वस्तुतो न कम्पते । तद्दूरे च तदेवान्तिके च वर्तते । आसुरदैवप्रकृतिकपुरुषभेदापेक्षया विमोरेव दूरान्तिकवर्तित्वव्यपदेशः । तथाऽऽह भगवान्शौनकः—

पराङ्मुखा ये गोविन्दे विपयासक्तचेतसः ॥
तेषां तत्परमं ब्रह्म दूराद्दूरतरे स्थितम् ।
तन्मयत्वेन गोविन्दे ये नरा न्यस्तचेतसः ॥
विषयत्यागिनस्तेषां विज्ञेयं च तदन्तिके ॥ इति ।

अपरमप्यक वाचक्यामत्याह तत्सवव्याप्त पर ब्रह्मास्य सर्वस्य प्रमाणावगतस्य वस्तुनोऽप्यन्तर्भवति तदेव पुनस्तदानीमेव सर्वस्य बहिरपि भवतीत्यर्थः । तदितरेषां गृहान्तर्वर्तिनां तदानीं बहिष्ठत्वं न संभवति बहिर्वसतां च नान्तर्वर्तित्वमिति ब्रह्माणि वैचित्र्यमिति भावः । यद्यप्यणुषु नान्तर्वर्तिता संभवति तथा प्रतिघातादविभक्तदेशतया वर्तित्वमात्रेणान्तर्वर्तित्वोक्तिः । एवं बहिव्याप्तिरप्यविभुद्रव्यापेक्षयैव । न तु विभुद्रव्यापेक्षयाऽपीति द्रष्टव्यम् । तदिदं वैचित्र्यं तैत्तिरीयेऽप्युक्तम्—अन्तर्बहिश्च तत्सर्वं व्याप्य नारायणः स्थित इति ॥ ५ ॥

एवं सर्वस्य ब्रह्मात्मकत्वमुक्तम् । अथ सर्वं जगद्ब्रह्मात्मकमित्यनुसन्धानस्यैहिकं प्रयोजनमाह—

यस्तु सर्वाणि भूतान्यात्मन्येवानुपश्यति ।
सर्वभूतेषु चाऽऽत्मानं ततो न विजुगुप्सते ॥ ६ ॥

यः परमात्मज्ञानाधिकृतः सर्वाणि भूतानि ब्रह्मादिस्तम्बपर्यन्तान्यात्मन्येव परमात्मन्येवानुस्यूतानि पश्यति ध्यायतीत्यर्थः । पृथिव्यादिधियमाणमपि तन्मुखेन परमात्मन्येव स्थितमित्येवकाराभिप्रायः । तुशब्देनास्याधिकारणो माहात्म्यविशेषो द्योत्यते । किंच सर्वभूतेषु चाऽऽत्मानं परमात्मानं यः पश्यतीति । इदं व्याप्तिमात्रपरम् । परमपुरुषस्यानन्याधारत्वादिति भावः । यच्छब्दस्य स इति प्रतिनिर्देशोऽध्याहार्यः । स उक्तविधज्ञानी । तत्स्तेषु सप्तम्यर्थे तसिः । ब्रह्मात्मकतया

दृष्टेषु सर्वेषु भूतेष्वित्यर्थः । न विजुगुप्सते कुतश्चिदपि न बीभत्सते । स्वात्मविभूतिन्यायेन कचिदपि निन्दां न करोतीति भावः ॥ ६ ॥

एवं वैयधिकरण्येनोक्तं सर्वस्य ब्रह्मात्मकत्वं सामानाधिकरण्येनापि द्रढयंस्तदनुध्यानस्य सद्यः शोकनिवर्तकत्वमाह—

यस्मिन्सर्वाणि भूतान्यात्मैवाभूद्विजानतः ।

तत्र को मोहः कः शोक एकत्वमनुपश्यतः ॥ ७ ॥

यस्मिन्प्रणिधानसमये विजानत ईशा वास्यमित्यारभ्य ततो न विजु-
गुप्सत इत्यन्तेनोपदिष्टं स्वतन्त्रं परतन्त्रं वस्तुभेदं यथोपदेशं विविच्य
जानत इत्यर्थः । नन्वेवमत्यन्तभेदाभ्युपगमे सर्वाणि भूतान्यात्मैवाभू-
दिति सामानाधिकरण्यं भज्येतेत्याशङ्कावारणाय यस्य पृथिवी शरीरम् ।
[बृ० ३ । २ । १३] यस्य शरीरम् [बृ० ३ । ७ । ३] इत्यादिघटक-
श्रुतिसिद्धसंबन्धविशेषमाह—एकत्वमनुपश्यत इति । आकृतिव्यक्त्यो-
रिव गुणगुणिनोरिव चात्यन्तभिन्नयोरेव जगद्ब्रह्मणोरेकत्वं विभागा-
हसंबन्धविशेषं पश्यतो विशदमनुध्यायत इत्यर्थः ।

रामसुग्रीवयोरैक्यं देव्यर्थं समजायत । इत्यादाविवेहाप्येकशब्दस्य
संबन्धविशेष एवार्थो विवक्षितं युक्त इति भावः । एवं च सर्वाणि भूता-
न्यात्मैवाभूदिति सर्वभूतशरीरकः प्रतीतोऽभूदित्यर्थः । तत्राऽऽदौ प्रणि-
धानसमये को मोहः । स्वतन्त्रादिभ्रमादिलक्षणो मोहो न संभवति ।
कः शोकः परमात्मविभूतितयाऽवगते सर्वस्मिन्निर्ममत्वसिद्धौ पुत्रादि-
मरणराज्यादिहरणादावपि न कश्चिच्छोकः स्यादित्यर्थः । यथाऽऽह—

यस्य मे चास्ति सर्वत्र यस्य मे नास्ति किञ्चन ।

मिथिलायां प्रदीप्तायां न मे किञ्चन दह्यते ॥ इति ।

अत्र केचित्सर्वाणि भूतान्यात्मैवाभूदिति बाधायां सामानाधिकर-
ण्यम् । तथा च सर्वाणि भूतान्यात्मव्यतिरिक्तानि न सन्तीत्यर्थः । यथा
चोरः स्थाणुरिति । स्थाणुरेवायं न चोर इत्यर्थः । तथेहापीत्याहुः ।
अन्ये तु नरपतिरेव सर्वे लोका इतिवदौपचारिकमिदं सामानाधिकरण्यम् ।
नरपत्यधीनाः सर्वे जना इति हि तन्निर्वाहस्तद्वदिहापि परमात्माधी-
नानि सर्वाणि भूतानीति भाव इति वर्णयन्ति । अपरे तु घटशरावा-
दयः सर्वे मृत्पिण्डा एवेतिवज्जगद्ब्रह्मणोरेकद्रव्यत्वं परिकल्प्यैवेदं सामा-

नाधिकरण्यं निर्वाह्यमित्याचक्षते । सिद्धान्तस्तु देवोऽहं मनुष्योऽहमित्यादिवच्छरीरात्मभावसंबन्धेनैव जगद्ब्रह्मणोः सामानाधिकरण्यनिर्वाहे संभवति सति बाधोपचारस्वरूपैक्यपक्षा वैदिकैर्बहिष्कार्याः ॥ ७ ॥

पुनरप्येनमीशेशितव्यवेदिनं वेदितव्येश्वरस्वहेयशोधनेन विशिष्टज्ञान-योगादिकमप्युपदिशति—

स पर्यगाच्छुक्रमकायमव्रणमस्नाविरंशुद्धमपापविद्धम् ।
कविर्मनीषी परिभूः स्वयंभूर्याथातथ्यतोऽर्थान्वयदधाच्छाश्व-
तीभ्यः सुमाभ्यः ॥ ८ ॥

यः सर्वभूतान्तरात्मब्रह्मदर्शी स पर्यगात्प्राप्नुयादित्यर्थः । 'ब्रह्मविदा-
प्रोति परम्' । [तै० २ । १ । १] इति न्यायात् । यद्वा समाधिलब्धेनानु-
भवेन प्राप्नुयादिति सिद्धानुवादः । 'अत्र ब्रह्म समश्नुते' । [बृ० ४।४।७]
इतिवत् । शुक्रमवदातं स्वप्रकाशमित्यर्थः । अकायम् । सर्वशरीरकमपि
कर्मकृतहेयशरीररहितमित्यर्थः ।

न तस्य प्राकृता मूर्तिमांसमेदोस्थिसंभवा ।

इतिहेयशरीरस्वैवान्यत्र प्रतिषेधदर्शनात् । न तु दिव्यमङ्गलविग्रह-
रहितमित्यर्थः ।

'यत्ते रूपं कल्याणतमं तत्ते पश्यामि ।' [ई० वा० १६]

'य एषोऽन्तराऽऽदित्ये हिरण्मयः पुरुषो हृश्यते ॥' [मै० ६ । १]

आदित्यवर्णं तमसः परस्तात् [श्वे० ३ । ८] इत्याद्युपनिषत्प्रसिद्ध-
स्याप्राकृतविग्रहस्य निषेधायोगादिति भावः । अव्रणम् । कर्मजन्यश-
रीराभावाद्देवाक्षतम् । अस्नाविरं च । स्नावाः शिरा यस्मिन्विद्यन्ते
तस्नाविरम् । स्नाविरं न भवतीत्यस्नाविरम् । शुद्धम् । अनाघ्राताज्ञानादि-
दोषगन्धम् । अशनपानादिषड्भूमिरहितं च । अपापविद्धम् । अज्ञा-
नादेः कार्यकारणभूतैः पुण्यपापरूपकर्मभिरलीढमित्यर्थः । 'न शोको
न सुकृतं न दुष्कृतम्' । [छा० ८ । ४ । १] इत्यारभ्य 'सर्वे पाप्मानो-
नोऽतो निवर्तन्ते' इति पापशब्देनोपसंहारदर्शनात् । स्वर्गादिहेतुमूत-
विशेषस्यापीह पापशब्देन संग्रहणमिति भावः । एवमहेयहेयप्रत्य-
नीकं परमात्मानं स विद्वान्पर्यगादिति पूर्वेण संबन्धः । एवंरूपः परमात्मा
प्राप्यः प्रापक उपास्यश्च यस्य तं ब्रह्मविदं विशिनष्टि कविः । व्यासा-

दिवद्ब्रह्मस्वरूपरूपविष्यगुणादिप्रकाशकप्रबन्धविशेषाणां निर्मातेत्यर्थः । अथवा कान्तदर्शी । कर्मयोगस्तु कुर्वन्नेवेह कर्माणीति मन्त्रेण पुरस्तादेवोक्तः । अथ ज्ञानयोगसाध्यप्रत्यगात्मसाक्षात्कारहेतुभूतं जीवात्मयोगमाह—मनीषी मनस ईशित्री बुद्धिर्मनीषा, तद्ब्रह्ममनीषी भगवत्स्वरूपगुणस्मृत्यभ्यासेन तदितरविषयवैराग्येण च प्रतिष्ठितप्रज्ञ इत्यर्थः । परिभूः कामक्रोधादीन्परिभवतीति परिभूः । अनेन विरोधिनिवृत्तिरूपयोगाङ्गसेवनमुक्तम् । योगाभ्यासफलमाह—स्वयंभूः । अन्धनिरपेक्षसत्ताकः सुखरूपतया स्वात्मदर्शीति यावत् । याथातथ्यतः । यथावद्विविष्य । अर्थान्प्रष्टव्यार्थान् । तस्य वाचकः प्रगवस्तज्जपस्तदर्थं भावनमिति सूत्रोक्तान्वयदधान्दृदयेन धृतवानित्यर्थः । सर्वाभ्यन्तरायप्रशमनार्थमिति भावः । यद्वा शुक्रामेत्यादि द्वितीयान्तपञ्जातं परिशुद्धजीवपरम् । तमपि स परमात्मा पर्यगात्परितो ध्याप्य स्थित इति प्रथमान्तपञ्जातं परमात्मपरं योजनीयम् । तथाहे कविः सर्वदर्शी श्रीपञ्चरात्रादिप्रणेतैति वा । मनीषी मनःप्रभृतीनां जीवकरणानां नियन्ता । परितो भवतीति परिभूः सर्वध्यापी स्वयमेव संभवतीति स्वयंभूः । बहुधा विजायत इति श्रुत्युक्तप्रसिद्धावतारशाली । अत्र कविरित्यादिना कल्याणगुणविधानात् । छान्दोग्ये—‘एष आत्माऽपहतपाप्मा विरजो विमृत्युर्विशोको विजिघत्सोऽपिपासः । [छा० ८।१।५] इति हेयगुणान्प्रतिषिध्य सत्यकामः सत्यसंकल्प इति कल्याणगुणविधानाच्च निर्गुणं निरञ्जनमित्यादिसामान्यनिषेधस्य हेयगुणविषयत्वं सुगमम् । याथातथ्यत इति । अर्थान्कार्यपदार्थाञ्छाश्वतीभ्यः समाभ्यो यावद्विलयमवस्थातुं याथातथ्यतो यथावद्विविच्योत्पादितवान्न पुनरैन्द्रजालिकत्वेन बलं प्रकाशितवानिति भावः ॥ ८ ॥

एवं विचित्रशक्तिकपरमात्मविषयां कर्मयोगाद्यङ्गिकां विद्यामुपदिश्यानन्तरं त्रिभिर्मन्त्रैः केवलकर्मावलम्बिनः केवलविद्यावलम्बिनश्च पुरुषान्विनिन्दन्वर्णाश्रमधर्मानुगृहीतया विद्यायैव निःश्रेयसावाप्तिमाह—

अन्धं तमः प्रविशन्ति येऽविद्यामुपासते ।

ततो भूय इव ते तमो य उ विद्यायां रताः ॥ ९ ॥

बृहदारण्यके चायं मन्त्रः पठितः । ये भोगैश्वर्यप्रसक्ता अविद्यां विद्यान्यां क्रियां केवलं कर्मेत्यर्थः । विद्याविधूरं कर्मेति यावत् । अविद्या

कर्मसंज्ञाऽन्येति स्मृतेः । उपासते । अनुतिष्ठन्ति । अन्धं तमोऽतिगाढं तमोऽज्ञानमित्यर्थः । त्रिवर्गाभिसङ्गान्नान्तरीयं नरकमन्धं तमो वा । “प्लवा ह्येते अदृढा यज्ञरूपा अष्टादशोक्तमवरं येपु कर्म । एतच्छ्रेयो येऽमि- नन्दन्ति मूढा जराभृत्युं ते पुनरेवापि यन्ति ” इति श्रुतेः । य उ विद्यायां रताः । उकार उत्तरपदेनान्वेतव्यः । स्वाधिकारोचितकर्मपरि- त्यागेन विद्यायामेव रताः । ते ततः कर्ममात्रनिष्ठाः प्राप्यादन्धतमसाद्- मूय इव तमस्तदधिकमज्ञानं प्रविशन्ति । इवशब्दस्तमस इयत्ताया दुर्ग्र- हत्वं द्योतयति ॥ ९ ॥

किं तर्हि मोक्षसाधनमित्यत्राऽऽह—

अन्यदेवाऽऽहुर्विद्ययाऽन्यदाहुरविद्यया ।

इति शुश्रुम धीराणां ये नस्तद्विचचक्षिरे ॥ १० ॥

विद्ययेति पञ्चम्यर्थे तृतीया । यथाश्रुतेऽन्यशब्दानन्वयादन्यदेवाऽऽहुः संभवादिति वक्ष्यमाणानुरोधाच्च । तथा च विद्यायाः कर्मरहितविद्यातोऽ- न्यन्मोक्षसाधनमित्याहुः । उपनिषद् इति शेषः । अविद्यया । अवि- द्यायाः । ब्रह्मविद्याविधुरकर्मणोऽन्यदेव मोक्षसाधनमित्याहुः । पूर्वपूर्वसं- प्रदायसिद्धोऽयमर्थोऽस्माकमित्याह—इति शुश्रुम इति । ये पूर्वाचा- र्यास्ते प्राणिपातादिभिः सम्यगुपसन्नानामस्माकं तन्मोक्षसाधनं विचच- क्षिरे विविच्योपदिदिशुः । तेषां धीराणां धीमतां परमात्मध्यानपराणां वचनमित्यध्याहार्यम् । यद्वा धीराणामिति पञ्चम्यर्थे षष्ठी । तेभ्यो धीरेभ्य इति योज्यम् । नटस्य गृणोतीतिवत् । इति शुश्रुमः । एवंप्रकार- मश्रौपम् । ननु परोक्ष एवार्थं लिङ्गिधानाच्छुश्रुमेत्युत्तमपुरुषो न घटत इति चेत्सत्यम् । ब्रह्मविद्यायां दुरवगाहत्वेन निःशेषग्रहणमस्माभिर्न कृतमित्यभिप्रायकत्वादुत्तमपुरुषप्रयोगस्येत्याहुः ॥ १० ॥

अन्यदिति सामान्येनोक्तं मोक्षसाधनं विवृणोति—

विद्यां चाविद्यां च यस्तद्वेदोभयं सह ।

अविद्यया मृत्युं तीर्त्वा विद्ययाऽमृतमश्नुते ॥ ११ ॥

कुर्वन्नेवेह कर्माणीति मन्त्रे कर्मयोगस्य प्रत्यगात्मदर्शनद्वारा परम- क्त्युत्पादकत्वमुक्तम् । इह भक्तियोगेन विदुषा पूर्वोक्तकर्मयोगवेषं परि-

त्यज्याहरहरनुष्ठीयमानानां नित्यनैमित्तिककर्मणां कल्मषनिर्वहणद्वारा
मक्त्युपचायकत्वमुच्यते । सहशब्दस्वारस्यात् । अतो न पुनरुक्तता ।
यो यथावस्थितविद्योपदेशवान् । विद्यां ब्रह्मोपासनरूपां नदङ्गभूतक-
र्मरूपामविद्यां चैतद्दुभयं सह वेद् । अङ्गगङ्गिभावेन महानुष्ठेयं वेदेत्यर्थः ।
अविद्यया विद्याङ्गतया चोदितेन कर्मणा मृत्युं विद्योत्पत्तिप्रतिबन्ध-
कीभूतं पुण्यपापरूपं प्राक्तनकर्म तीर्त्वा निर्विघ्नेपमुल्लङ्घ्य । विद्यया
परमात्मोपासनरूपया । अपृतमश्नुते मोक्षं प्राप्नोतीत्यर्थः । तीर्त्वेत्यत्रो-
पायविरोधितरणमुच्यते । अमृतमश्नुत इत्युपेयब्रह्मप्राप्तिविरोधिभूतेभ्यः
सर्वपापेभ्यो मोक्ष इति भेदः । एवं च सति—

इयाज सोऽपि सुबहून्यज्ञाञ्ज्ञानव्यपाश्रयः ।

ब्रह्मविद्यामधिष्ठाय तर्तुं मृत्युमधिद्यया ॥ इति ।

ज्ञानव्यपाश्रयः शारुश्रवणजन्यब्रह्मज्ञानवान्स जनकोऽपि ब्रह्मविद्यां
निदिध्यासनरूपामधिष्ठाय फलत्वेनाऽऽश्रित्येत्यर्थः । भक्तियोगोत्पत्तिं
कामयमान इति यावत् । मृत्युं मक्त्युत्पत्तिविरोधि प्राचीनं कर्मजातम् ।
अविद्यया विद्याङ्गकर्मणा तर्तुं व्यपोहितुं सुबहून्यज्ञाञ्ज्योतिष्टोमादिका-
नियाजाकरोत् । पादं पचतीतिवत् ॥ ११ ॥

एवं समाधिनिष्पत्तेर्नित्यनैमित्तिककर्मसाध्यत्वमुक्त्वाऽथ धिमिर्मन्त्रै-
निषिद्धनिवृत्तिरूपयोगाङ्गसाध्यत्वमाह—

तत्र तावत्प्राग्बदेकैकमात्रं धिनिन्दति—

अन्धं तमः प्रविशन्ति येऽसंभूतिमुपासते ।

ततो भूय इव ते तमो य उ संभूत्याऽ रताः ॥ १२ ॥

‘एतमितः प्रेत्याभिसंभविताऽस्मि’ [छा० ३।१४।४] । ‘ब्रह्मलोक-
मभिसंभवामि [छा० ८।१३।१] इत्यादिषु ब्रह्मप्राप्तिरूपाऽनुभूतिः
संभूतिशब्देनोक्ता । इह तु समाधिरूपा संभूतिशब्देनोच्यते । असं-
भूतिशब्दस्तु समाध्यङ्गभूतां निषिद्धनिवृत्तिमाह । संभूतिं च विनाशं
चेत्युत्तरत्र विनाशशब्देनासंभूतेरनुविधानात् । तथा च ये विद्याधि-
कारिणोऽसंभूतिमेव मानदम्भहिंसास्तेयादीनां योगविरुद्धानां निवृ-
त्तिमेवोपासते निवृत्तिमात्रनिष्ठा इत्यर्थः । तेऽन्धं तमः प्रविशन्तीति
पूर्ववदर्थः । ये पुनः समाधिरूपसंभूत्यामेव रतास्ते ततो भूय इव तमः
प्रविशन्तीत्यर्थः ॥ १२ ॥

किं तर्हि मोक्षसाधनमित्यत्राऽऽह—

अन्यदेवाऽऽहुः संभवादन्यदाहुरसंभवात् ।

इति शुश्रुम धीराणां ये नस्तद्विचचक्षिरे ॥ १३ ॥

संभवात्संभूतेः । असंभवादसंभूतेरित्यर्थः । केवलात्संभवादसंभवा-
च्चान्यदेव मोक्षसाधनमित्युपनिषद् आहुः । लिङ्गुत्तमः पूर्ववत् । शिष्टं
स्पष्टम् ॥ १३ ॥

अन्यदित्युक्तं विवृणोति—

संभूतिं च विनाशं च यस्तद्वेदोभयं सह ।

विनाशेन मृत्युं तीर्त्वा संभूत्याऽमृतमश्नुते ॥ १४ ॥

संभूतिं समाधिरूपब्रह्मानुभूतिं विनाशं च योगविरोधिनां वर्जनं
चेत्येतदुभयं यो विद्वानङ्गाङ्गिभावेन सह वेदं स विद्वान्विनाशेन निषे-
व्यमाणेनेति शेषः । विरोधिनिवृत्तिरूपयोगाङ्गसंवनेनेत्यर्थः । मृत्युं समा-
धिविरोधिपापं तीर्त्वाऽपाकृत्य निष्पन्नया संभूत्याऽमृतमश्नुते ब्रह्मप्रा-
प्तिरूपां संभूतिमश्नुत इति भावः । अत्र संभूतिविनाशशब्दाभ्यां
सृष्टिप्रलयविवक्षया कार्यहिरण्यगर्भस्याव्याकृतप्रधानस्योपासनं विधीयत
इति शांकरं व्याख्यानमनुपपन्नम् । मृत्युतरणामृतत्वप्राप्तिरूपफलवचना-
नौचित्यात् ॥ १४ ॥

एवं साङ्गभगवद्भक्तिमुपदिश्य तन्निष्ठस्यानुसंधेयमन्त्रद्वयमुपदिशति—

हिरण्मयेन पात्रेण सत्यस्यापिहितं मुखम् ।

तत्त्वं पूषन्नपावृणु सत्यधर्माय दृष्टये ॥ १५ ॥

हे पूषन्नादित्यान्तर्यामिन् । य आदित्ये तिष्ठन्निवारभ्य 'य आदित्य-
मन्तरो यमयति' [३।७।९] इति शतपथश्रुतेः । शास्त्रदृष्ट्या तूपदेशो वामदे-
वदित्यादिन्यायाच्च । यद्वा पूषन्नाश्रितपोषणस्वभावेत्यर्थः । 'साक्षादप्य-
विरोधं जैमिनिः [ब्र० सू० १।२।२८] इति सूत्रानुरोधत् । सत्यस्य ।
सत्यशब्देन स्वरूपविकाररहितजीवात्मोच्यते । 'सत्यं चानृतं च' छा०-
१।२।३] सत्यमभवदित्यादिषु जीवेऽपि सत्यशब्दप्रयोगात् । तस्य मुखम् ।
मुखवत् । अनेकेन्द्रियावष्टम्भकतया मुखसदृशं मन इत्यर्थः । हिरण्मयेन
हिरण्यसदृशेन भोग्यवर्गेणेति भावः । पात्रेण परमात्मविषयकवृत्तिप्रति-

रोधकेनापिहितमाच्छादितम् । हृदि निहिते परमात्मनि निरुद्धवृत्तिकं जातमित्यर्थः । तज्जीवस्य मुखस्थानीयं मनो हृषीकाणामीशस्त्वमपावृणु निरस्य तिरोधानं कुर्वित्यर्थः । तत्कस्य हेतोस्तत्राऽऽह—सत्यधर्माय सत्यस्य जीवस्य धर्मभूताय । दृष्टिर्दर्शनम् । त्वद्दर्शनायेति भावः ॥ १५ ॥

पुनरपि तथा दृष्ट्या द्रष्टव्यं विशिषन्दर्शनं तत्साधनं चाभ्यर्थयते—

पूषन्नेकर्षे यम सूर्य प्राजापत्य व्यूह रश्मी-

न्समूह । तेजो यत्ते रूपं कल्याणतमं तत्ते पश्यामि

योऽसावसौ पुरुषः सोऽहमस्मि ॥ १६ ॥

पूषन्नाश्रितपोषक । एकआसावृषिश्वैकार्षिः । अद्वितीयातीन्द्रियार्थ-द्रष्टा । 'नान्योऽतोऽस्ति द्रष्टा' [बृ३०।७।२३] इति श्रुतेः । यमो यमयति सर्वानिति यमः । सर्वान्तर्यामिन् । 'यः पृथिवीमन्तरो यमयति' [बृ०३।७।३] 'य आत्मानमन्तरो यमयति' [बृ० ३।७।९] इत्यादिश्रुतेः । सूर्यस्वोपासकधियां सुप्तु प्रेरक । प्राजापत्य प्रजापतिश्चतुर्मुखस्तस्य सुताः प्राजापत्यास्तेषामन्तर्यामिन् । पद्मा प्रजापतिरेव प्राजापत्यः । प्रजानां पतिरिति ध्युत्पत्त्या प्रजापतिर्विष्णुः 'प्रजापतिश्चरति गर्भे अन्तः' [म० ना० १।१] इति श्रुतेः । व्यूह रश्मीन् । भवदीयदिव्यरूपदर्शनानुपयुक्तान्स्वोत्तररश्मीन्व्यूह व्यपोह विगमयेत्यर्थः । यत्ते दर्शनौपयिकं प्रमात्मकं तेजस्तत्समूह समूही कुरु । तत्किमर्थमित्याशङ्क्य द्रष्टुमिच्छामि ते रूपमित्याह यदिति यत् । 'आदित्यवर्णं तमसः पररतात्' [श्वे० ३।८] इत्यादिश्रुतिषु प्रसिद्धमित्यर्थः । ते । 'आनन्दो ब्रह्म' [तै० ३।६] इति निरतिशयभोग्यस्य तवापि । कल्याणतमं सौन्दर्यादिगुणातिशयेन कल्याणेभ्योऽतिशयितं कल्याणं शुभाश्रयमिति भावः । ते यद्विद्यरूपं तत्पश्यामि पश्येयमिति लकारव्यत्ययश्छान्दसः । द्रष्टुमिच्छामीति भावः । ननु 'यत्ते रूपं कल्याणतमम्' । 'य एषोऽन्तरादित्ये हिरण्मयः पुरुषः' । [छा० १।६।६] 'ईशा वास्यमिदं सर्वम्' [ई० १] 'पतिं विश्वस्याऽऽत्मेश्वरम्' [म० ना० ११।३] 'सर्वकर्मा सर्वगन्धः । स्वाभाविकी ज्ञानबलक्रिया च' [श्वे० ६।८] । 'तस्य ह वा एतस्य ब्रह्मणो नाम सत्यमिति' [छा० ८।३।४] 'तस्योदिति नाम' [छा० १।६।७] इत्यादिभिः शास्त्रैर्गुणविग्रहादयो ब्रह्मणो विधीयन्ते । निर्गुणं निरञ्जनम् । 'सत्यं ज्ञानम्' [तै० २।१।१] 'अकायमब्रह्मम् ।'

[ई०८] 'नेह नानाऽस्ति किंचन' [बृ०४।४।१९] 'निष्कलं निष्क्रिं-
यम् ।' [श्वे०६।१९] 'अगोत्रमवर्णम् ।' [मु० १।१।६] एवमादिभिः
शास्त्रैर्गुणादयः प्रतिषिध्यन्ते । तथा विधिनिषेधयोः शास्त्रयोर्विरोधाद्-
न्यतरबाधोऽवश्यंभावी । तत्र निषेधस्य प्रसक्तिपूर्वकतया पश्चात्प्रवृत्तिं
प्रतिषेधशास्त्रमपच्छेदाधिकरणन्यायेन प्रचलम् । अतः प्रतिषेधबलेन
गुणादिविधयः सर्वे बाधिताः । ततश्च विद्याख्यदोषपरिकल्पितगुणविग्र-
हादयो मिथ्याभूता इति । तदिदमनादरणीयम् । पशुच्छागनयेनोत्स-
र्गापवादनयेन च विधिनिषेधयोर्भिन्नविषयत्वोपपादनेन तयोर्विरोधग-
न्धामावाद्बिधीनां प्रतिषेधबाध्यतानुपपत्तेः । तदुक्तं तत्त्वसारे—

यद्ब्रह्मणो गुणधिकारशरीरभेदकर्मादिगोचरविधिप्रतिषेधवाचः ।
अन्योन्यभिन्नविषया न विरोधगन्धमर्हन्ति तन्न विधयः प्रतिषेधबाध्याः॥

इति । अथान्तर्यामिणमहंग्रहेणानुसंधत्ते—योऽसावसौ पुरुषः सोऽहम-
स्मीति । असावसाविति वीप्साऽऽदरार्था । यद्वाऽदःशब्दौ विभज्य
यत्तच्छब्दाभ्यामन्वेतव्यौ योऽसौ पुरुषः प्रसिद्धः सोऽसावहमस्मीति ।
यद्यपि—

पुरुषं प्रकृतिं चैव प्रधानपुरुषेश्वरः (गी०१३।१९)

इत्यादिपु पुरुषशब्दो जीववाचितया प्रसिद्धस्तथाऽपि 'तेनेदं पूर्णं
पुरुषेण सर्वम् ।' [श्वे०३।९] इत्यादिश्रुत्या सर्ववैदपठितपुरुषसूक्तादिषु
प्रसिद्धो महापुरुष एवेह पुरुषशब्देन विवक्षितः । नन्वेवं योऽसौ पुरुषः
सोऽहमिति कथं सामानाधिकरण्यम् । अहंपदार्थस्य जीवस्य महापुरुषा-
द्धिन्नत्वादिति चेन्न । अहंशब्देनाप्यस्मदर्थान्तर्यामिण एवाभिधाने-
माहं स इति निर्देशस्य सुसंगतत्वात् । ननु चाहंशब्दस्य प्रत्यगर्थान्त-
र्यामित्वपरत्वे सोऽस्मीत्युत्तमपुरुषो न घटते । नहि तदन्तर्यामिपुरुषोऽ-
स्मीत्यन्वयो युज्यत इति चेदुच्यते—मदन्तर्यामीत्यादिशब्दान्तरेणोपस्था-
पिते प्रत्यगर्थान्तर्यामिण्युत्तमपुरुषान्वयासंभवेऽप्यहमित्यस्मत्पदोपस्था-
पिते तस्मिन्नुत्तमपुरुषान्वयो युज्यत एव । तथा च सूत्रम्—अस्मद्युत्तमः ।
(पा० सू० १।४।१०) इति । प्रत्यगर्थबोधकास्मच्छब्दोपपद उत्तमपुरुषो
भवतीत्यर्थः । न पुनरस्मच्छब्दस्य प्रत्यगर्थद्वारा परमात्मपर्यन्ततायामु-
त्तमनिवृत्तिरिति । अधिकं तु प्रविष्टं न तद्भानिरिति न्यायात् । एवं
तत्त्वमसीत्यादिष्वप्यसीति मध्यमपुरुषो निर्वाह्यः । त्वंपदेनाभिमुखचेत-
नद्वारैव तदन्तर्यामिणोऽभिधानाभ्युपगमात् । तत्रापि 'युष्मद्युपपदे

समानाधिकरणो स्थानिन्यपि मध्यमः । ' (पा० सू० १।४।१०५) इत्ये-
तावदेव हि स्मर्यते । न तु युष्मच्छब्दस्य स्वाभिमुखचेतनद्वारा तदन्त-
र्यामिपर्यन्तत्वे मध्यमनिवृत्तिरिति । ये तु तत्त्वमसि सोऽहमस्मीत्यादि-
ष्वहंत्वमादिशब्दैर्युष्मदस्मदर्थपरित्यागेन निर्विशेषचिन्मात्रस्वरूपैक्यमेव
वाक्यवेद्यमित्याहुः, तानेव तत्त्वमसीत्यादिवाक्येष्वसिरिव सोऽहमस्मी-
तिवाक्यस्थास्मिरपि खण्डयति । भोतयर्नसंधातरि च युष्मदस्मत्ते हि
तैः परित्यक्ते न तेषामसिना कश्चित्प्रतिबोधनीयाऽस्ति न च कश्चिद्-
स्मिना विशिष्यानुसंदेहः । ननु प्रकृते युष्मदस्मदोरविवक्षायामपि
तयोर्व्युत्पन्नयुष्मदस्मच्छब्दोपपदमात्रोपजीवनेनास्मत्पक्षेऽपि त्वमहमिति
मध्यमोत्तमयोः संपत्तिरिति चेत् । ततोऽप्यपरित्यक्तप्रवृत्तिनिमित्तकस्या-
स्माकं निर्वहणस्यैवानुसर्तुमुचितत्वात् । अपर आह योऽसात्रसौ पुरुषः
सोऽहमस्मीत्यत्र पुरुषशब्देन परमपुरुषो न विवक्षणीयः । तथा सत्युत्तम-
पुरुष इत्याख्यायाः सोऽहमिति सामानाधिकरण्यस्य च लेशेन निर्वाह्य-
त्वात् । अतो धरमत्र पुरुषशब्दस्य परिशुद्धजीवात्मपरत्वमाश्रयितुम् ।
एवं च सति यः पुरुषो मुक्तिदृश्यभाव्याकारः परिशुद्धजीवात्मा सोऽह-
मस्मीत्यन्वयादुत्तमपुरुष इत्याख्यायाः सामानाधिकरण्यस्य चातिस्वरसेन
निर्वाह इति । नायं पक्षः साधुः । तथा हि—भवत्वेवमिह निर्वहणं
तथाऽपि तत्त्वमसीत्यत्र तत्पदस्य त्वं वा अहमस्मि भगवो देवते, अहं
वै त्वमसीत्यादिषु त्वंपदस्य च परदेवतावाचकत्वे त्वदुक्तनिर्वाहस्यात्रा-
संभवात् । अकामेनापि तत्रास्मदुक्तनिर्वाहस्य समाश्रयणे तत्समानन्या-
यादत्रापि तस्यैवानुसर्तुमुचितत्वादिति । स्यादेतदेवं त्वं वा अहमस्मि
भगवो देवते, अहं वै त्वमसीत्यत्र कथं पुरुषव्यवस्था त्वमहंशब्दयोरुभ-
योरपि श्रवणात् । उद्देश्यविषयकमेव युष्मदादिपदमुपपदत्वेन पाणिनि-
सूत्राभिप्रेतम् । यथा चौद्देश्यसमर्पकोपपदवशादेवात्र मध्यमोत्तमयोर्व्य-
वस्था सिध्यतीति चेत् । अस्त्वेवमिह समाधानं तथाऽपि तत्त्वमसीत्यत्र
पुरुषव्यवस्था न घटते तत्र सत्त्वंपदयोगवत्तत्पदयोगस्यापि सत्त्वात् ।
तथा चासीतिवदस्तीति प्रथमपुरुषस्यापि प्रसङ्गः । नह्यत्रापि त्वंपदमु-
द्देश्यसमर्पकम् । येन त्वंपदमेव पुरुषनिमित्तं न तु तत्पदमपीति व्यवस्था
स्यात् । तथा च तत्त्वमसीतिनिरूपणावसरे भाष्यम्—नात्र किंचि-
दुद्दिश्य किमपि विधीयत इति । तस्मात्तत्त्वमस्तीति प्रसङ्गो दुर्वार इति ।
अत्रोच्यते—तत्त्वमसीत्यत्रापि त्वंपदार्थ उद्देश्य एव । ततश्चोद्देश्यविषय-
कयुष्मत्पदवशात्तत्र मध्यम एवेति न प्रथमपुरुषप्रसङ्गः । नच भाष्यवि-

रोधः । विधेयांशमात्रनिषेधपरतद्योद्देश्यांशनिषेधकत्वाभावात् । तथा हि—नह्येवं माष्यामिप्रायः । नात्र किञ्चिदुद्दिश्यते । न च किञ्चिद्विधीयत इति । अपि त्वेवमभिप्रायः । त्वंपदेन किञ्चिदुद्दिश्यत एव किंतूद्दिष्टे तत्र न किञ्चिदपि विधीयत इति कथमवगम्यत इति चेत्प्राप्तस्यैवोपसंहारत्वोपपादकमाष्येणैव विधेयांश एव निषिध्यत इत्यभिप्रायस्य व्यक्तत्वात् । अन्य आह त्वं राजाऽस्यहं राजाऽस्मीत्यादिवत्तादधीन्यादुपचारविवक्षया तत्त्वमसि सोऽहमस्मीत्यादिषु मध्यमोत्तमसामानाधिकरण्यानामसामञ्जस्यमिति । तदप्युपेक्षणीयमेव । लोकवेद्योश्चेतनपर्यन्तं देवमनुष्यादिव्यवहारबलेन जातिगुणशब्दवन्मुख्यस्यैव संभव उपचारकल्पनस्यान्याप्यत्वात् ॥ १६ ॥

एवं परावरतत्त्वविवेकं निःश्रेयससाधनभूतमक्तियोगं तन्निष्ठस्यानुसंधेयमन्त्रविस्तार इत्यादिशास्त्रैः प्रोक्षणादिभिः समिदादिकमिव परिशुद्धस्वरूपयाथात्म्यज्ञानेन संस्मृत्याऽऽत्महविः समर्पणीयमित्युक्तत्वादिहापि शरीरेन्द्रियादिभ्योऽतिरिक्तं स्वात्मानं प्रथमं विशोध्य तं ब्रह्मणि समर्प्य स्वाधिकारानुगुणमर्थयते—

वायुरनिलममृतमथेद्रं भस्मान्त* शरीरम् ।

ॐ क्रतो स्मर कृत* स्मर क्रतो स्मर कृत* स्मर ॥१७॥

‘भोक्ता भोग्यं प्रेरितारं च मत्वा’ [श्वे०१।१२] इत्यादिश्रुत्यन्तरप्रासिद्धचिदचिदीश्वरतत्त्वत्रयमिहापि द्रष्टव्यम् । वायुः विद्याकर्मानुगुणभगवत्संकल्पवशेन तत्र तत्र गन्तृत्वाद्वा वायुः । अनेन जीवस्याणुपरिमाणत्वं परमात्माधीनत्वं च सिध्यति । वा गतिगन्धनयोरिति धातुः । निलयरहितत्वात् । क्वचिदपि व्यवस्थितत्वाभावाच्चा निलः । अमृतम् । प्रीयमाणोऽपि देहसंताने स्वयममृतं स्वरूपतो धर्मतश्चाविनाशीत्यर्थः । ‘अविनाशी वा अरेऽयमात्माऽनुच्छित्तिधर्मा’ [बृ० ४।५।१४] ‘न विज्ञातेर्विपरिलोपो विद्यते’ [बृ० ४।३।३०] न विद्यत उच्छित्तिर्विनाशो यस्य सोऽनुच्छित्तिर्नित्य इत्यर्थः । अनुच्छित्तिर्धर्मो यस्यासावनुच्छित्तिधर्मेति पुनर्बहुव्रीहिः । नित्यज्ञानवानिति भावः । आहुश्च यामुनमुनयः—

तदेवं चित्त्वभावस्य पुंसः स्वामाविकी चितिः ।

नानापदार्थसंसर्गात्तत्तच्चित्त्वमश्नुते ॥ [आ०सि०पृष्ठ४८]

इति । तदमृतत्वम् ‘अपहतपाप्मा विरजो विमृत्युः ।’ [छा०८।१।५] इति

श्रुतेः । अनिलममृतमिति पुंलिङ्गत्वेन विवरणीयं वायुरिति पुंलिङ्गत्वेनो-
पक्रमात् । अत्र विशिष्टवृत्त्या योगतो वा परमात्मविषयत्वं न शङ्कनीयम् ।
नश्वरदेहस्यानन्तरवचनेन तद्यावृत्त्या प्रत्यगात्मपरत्वस्यैव न्याय्यत्वात् ।
क्षरं प्रधानममृताक्षरं हरः क्षगत्मानादीशते देव एकः [श्वे० १।१०]
इति श्रुतावमृतशब्दस्य जीवे प्रयोगात् । स्वभोग्यतया प्रधानं हरतीति हरो
जीव इत्यर्थः । एवं प्रत्यगात्मनोऽमृतत्वमभिधाय तच्छरीरस्य तृत्वमवश्य-
मित्याह—अथेदं मस्मान्नं शरीरमिति । प्रकृतादुर्थादुर्थान्तरविषक्षाया-
मथशब्दः । इदं शरीरमिति विशेष्यमीश्वरशरीरव्यवच्छेदार्थम् । कर्मवश्य-
शरीरं मस्मान्तमित्यर्थः ।

ब्रह्मादिषु प्रलीनेषु नष्टे स्थावरजङ्गमे ।

एकस्तिष्ठति सर्वात्मा स तु नागयणोऽव्ययः ॥

इत्युक्तेः । मस्मशरज्ञो दाहाख्यसंस्कारपरः सन्खननादेरप्युपलक्षकः ।
अत्राऽऽत्मशरीरयोरमृतत्वमृतत्वोक्त्या भेदः समर्थ्यते । रसनादिसेषया
शरीरस्य नित्यत्वसंदेहोऽपाक्रियते । स्वदेहवैराग्यं कार्यमिति च सूच्यते ।
शीघ्रं मोक्षोपाये प्रवर्तितव्यमित्यादिकं द्योत्यते । एवं चिदचिद्विवेकमु-
क्त्वा प्रेरितारं महापुरुषं प्रणवेनोपादत्ते—ॐमिति । उक्तं च योगानुशा-
सने । क्लेशकर्मविपाकाशयैः परामृष्टः पुरुषविशेष ईश्वरः । तस्य वाचकः
प्रणवः । आह च सर्वज्ञो महादेवः—

ओमित्येवं सदा विप्राः पठध्वं ध्यात केशवम् ।

इति द्रष्टव्यम् । यद्वा शरीरमात्मानं च विविच्य विविक्तमात्मा-
नमोकारवाच्ये परमपुरुषे समर्पयत्योमिति । प्रणवस्थाऽऽत्मसमर्पण-
परस्वमोमित्यात्मानं युञ्जीत । 'प्रणवो धनुः शरो ह्यात्मा ब्रह्म तल्लक्ष्यमु-
च्यते । अप्रमत्तेन वेद्म्व्यं शरवत्तन्मयो भवेत् । [मु० २।२।४] इत्या-
दिषु प्रसिद्धम् । अथ क्रतुरूपिणं विष्णुं ज्ञानयज्ञगोचरमभिमुखीकुर्व-
स्तदनुग्रहं प्रार्थयते—क्रतो स्मर क्रतो ज्योतिष्टोमादिक्रत्वात्मक । अहं
क्रतुरहं यज्ञ इति वचनात् । यज्ञः पञ्चमज्ञात्मक इत्यर्थः । स्मर
स्मरणानुग्रहया बुद्ध्या विषयी कुरु ।

अहं स्मरामि मद्भक्तं नयामि परमां गतिम् ।

[इति]भगवद्बचनम् । अत्र स्मरामि नयामीति पदद्वयस्य क्रतो स्मराग्ने
नयेति प्रार्थनाद्वयापेक्षया प्रतिवचनत्वावगमात् । कृतं स्मर पत्कृतं यत्किं-

चिदानुकूल्यमनुसंधाय कृतज्ञस्त्वं मां रक्षेति वा । एतावदन्तं त्वत्कृत्यत-
याऽऽनुकूल्यं प्रतिसंधाय त्वमेव शेषपूरणं कुर्विति भावः । उक्तार्थ आद-
रातिशयात्कृतो स्मर कृतं स्मरेत्यावृत्तिः ॥ १७ ॥

अग्ने नय सुपथा राये अस्मान्विश्वानि देव वयुनानि विद्वान् ।

युयोध्यस्मज्जुहुराणमेनो भूयिष्ठां ते नमउक्तिं विधेम ॥ १८ ॥

बृहदारण्यके पञ्चमेऽध्याये यदा वै पुरुषोऽस्माल्लोकात्प्रैति स वायुमा-
गच्छति [१० । १] इत्यादिनाऽर्चिरादिकं पन्थानमुपदिश्य पश्चादध्या-
यावसाने हिरण्मयेन पात्रेणेत्याद्याश्चत्वारो मन्त्राः क्रमेण पठिताः ।
अग्नेऽग्निशरीरक यस्याग्निः शरीरम् । इति श्रुतेः । यद्वा साक्षादप्यविरोधं
जैमिनिः । ब्र० सू० १ । २ । २८] अग्रं नयतीत्याग्निः । अग्रनयनादि-
गुणयुक्त नय प्रवर्तयेत्यर्थः । सुपथा शोभनेन मार्गेणार्चिरादिना ।

अर्चिरहःसितपक्षानुदगयनाब्दौ च मारुताकेन्द्वनू ।

अपि वैद्युतवरुणेन्द्रप्रजापतीनातियाहिकानाहुः [वरदमिश्रः] ॥

इत्यभियुक्तसंगृहीतेन मार्गेणेति भावः । राये धनार्थं ब्रह्मणः प्राप्य-
त्वाद्ब्रह्मैव सुस्थिरमनन्तधनं तस्मै हिरण्मयपुरुषाय त्वत्प्राप्तय इति
भावः । अस्माननन्यप्रयोजनात् । अनन्यगतींश्चेत्यर्थः । न केवलं
मामपि त्वनुबन्धिजनानपीति बहुवचनस्याभिप्रायः । देव मम बुद्धौ
द्योतमान । ' तं ह देवमात्मबुद्धिप्रकाशं मुमुक्षुर्वै शरणमहं प्रपद्ये ।
[श्वे० ६ । १८] इति श्रुतेः । विश्वानि वयुनानि । चतुर्विधपुरुषार्थो-
पायान्यथावद्विद्वांस्त्वमस्मान्नेतुमर्हसीति भावः । ' यो वै वेदांश्च प्रहिणोति
तस्मै, [श्वे० ६ । १८] इति श्रुतेरिति भावः । मुमुक्षुर्वै शरणमहं प्रपद्ये
इति मन्त्रगतं मुमुक्षुपदं यिवृण्वन्नाह—युयोध्यस्मज्जुहुराणमेन इति
हुर्छां कौटिल्ये जुहुराणं कुटिलं बन्धात्मकमित्यर्थः । एनः । अकृत्यकर-
णकृत्याकरणादिरूपं त्वदुपासनोत्पत्तिप्रतिबन्धमित्यर्थः । त्वत्प्राप्तिप्रति-
बन्धकमिति वा । एन इति जात्यभिप्रायकम् । अस्मदस्मत्तः । युयोधि
पृथक्कुरु । एतावदेव याचे त्वां जुहुराणमेनोऽस्मत्तः प्रथमं वियोजयेति
तत्पश्चाद्यथामनोरथं विनाशय पुरुषान्तरे संक्रामय वा न तत्रास्माकं
निर्बन्ध इति भावः । भूयिष्ठाम् । अनन्यगतित्वेनाऽऽवृत्तितो भूयसीम् ।
नमउक्तिं । ते । आप्तकामतया निरुपाधिकस्वामितया च नमउक्तिम् ।
निरपेक्षाय ते विधेम विदध्महे । हेऽग्ने देव विश्वानि वयुनानि विद्वांस्त्वं

जुहुराणमेनोऽस्मत्तो शुयोधि सुपथाऽस्मात्रापे नय दयं ते भूयिष्ठां नम-
उक्तिं विधेमत्यन्वगः । नित्याञ्जलिपुटा हृष्टा नम इत्येवंवादिनो भवाम
इति भावः ॥ १८ ॥

एवमस्मिन्नध्याय. आदितो मन्त्राष्टकस्य तु परतत्त्वं ततो मन्त्राष्टकस्य
परमपुरुषविषयकं भक्तियोगरूपं साक्षात्साधनशक्तिमन्त्रद्विकस्य
सर्वफलसाधनप्रपदनं प्रधानप्रतिपाद्यम् । एवं च भगवद्गीताध्यायपदकं
प्रथमं प्रथमाष्टकस्योपबृंहणं द्वितीयपदकमपरितनाष्टकस्य चरमश्लोकस्य
पूर्वार्धं वायुरनिलममृतमन्त्रोक्तानुष्ठानविधायकमुत्तरार्धं त शुयोध्यस्म-
ज्जुहुराणमेन इति प्रार्थयमानानां प्रार्थनापूरणसंकल्पबूर्वकं शोकप्रति-
क्षेपकं चरमश्लोकोऽप्यस्य मन्त्रद्विकस्योपबृंहणमिति बोध्यम् ।

इति रामानुजमनानुयायिनारायणल्लतप्रकाशिका-
समेतेशावास्योपनिषत् ।

ॐ तत्सद्ब्रह्मणेनमः ।

रङ्गरामा-जविरचितप्रकाशिकासमेता
केनोपनिषत् ।

—:—

अथ काश्चिद्भूयो ब्रह्म जिज्ञासुर्जानां मनःप्रमृतीर्मा करणानां
प्रवृत्तिस्तत्प्रवर्तकचेतनमन्तरेणानुपपद्येति सामान्यतोऽवगत्य तत्प्रवर्तकचे-
तनविशेषबुभुत्सया पृच्छति—

ॐ केनेषितं पतति प्रेषितं मनः केन प्राणः प्रथमः प्रैति युक्तः ।

केनेषितां वाचमिमां वदन्ति चक्षुःश्रोत्रं क उ देवो युनक्ति ॥ १ ॥

मन इषितमिष्टं साध्वसाधु वा विषयं प्रति केन वेवेन प्रेषितं सत्यतति
गच्छति । करणत्वाद्दृश्यं केनचित्प्रेरितमिति वाच्यम् । न तावज्जीव एव
प्रेरकः । तेन निगृह्यतोऽपि मनसो विषयं प्रति पतनात् । अतो बलवता
केनचिद्देवेनैव प्रेरितमिति वक्तव्यं स इति भावः । एवमग्रेऽपि बोध्यम् ।
इषितमितीहागमश्छान्दसः । अथ प्रथमः प्राणः पञ्चानां प्राणानां मुख्यः
प्राणः केन प्रयुक्तः प्रेरितः सन्प्रैति याति स्वव्यापारं करोतीत्यर्थः । इमां
लौकिकीं वैदिकीं च वाचं केनेषितां प्रेरितां वदन्ति जीवा इति शेषः ।
चक्षुःश्रोत्रमिति प्राण्यङ्गत्वादेकवद्भावः । उ संबुद्धो । मो देशिक को
देवो युनक्ति नियुक्ते प्रेरयतीत्यर्थः । इदमुपलक्षणं शेषकरणानामिति ॥ १ ॥

इति शिष्येणानुयुक्त आचार्य उवाचेति ज्ञेयम्—

श्रोत्रस्य श्रोत्रं मनसो मनो यद्वाचो ह वाचं

स उ प्राणस्य प्राणश्चक्षुषश्चक्षुः । अतिमुच्य

धीराः प्रेत्यास्माल्लोकादमृता भवन्ति ॥ २ ॥

यत् । यः । श्रोत्रस्य श्रोत्रं शब्दभासकत्वशक्तिप्रदः । मनसो मनः ।
मननशक्तिप्रदः । वाचो वागिन्द्रियस्य वाचं शब्दोच्चारणशक्तिप्रदः ।
प्राणस्य प्राणः प्राणनशक्तिप्रदः । चक्षुषश्चक्षुर्दर्शनशक्तिप्रदः । श्रोत्रादे-
र्नियन्ता यस्त्वया पृष्टः स देव इत्यन्वयः । तथा च श्रुतयः—

यो मनसि तिष्ठन्मनसोऽन्तरो यं मनो न वेद यस्य मनः शरीरं यो
मनोऽन्तरो यमयति [बृ०३।७।२०] । 'यो वाचि तिष्ठन्वाचमन्तरो यमयति'
[बृ०३।७।१७] । 'यः श्रोत्रे तिष्ठन्श्रोत्रमन्तरो यमयति [बृ०३।७।१९]'

‘यश्चक्षुषि तिष्ठंश्चक्षुरन्तरो यमयति’ [बृ०३।७।१८] । यः प्राणे तिष्ठन्प्राणमन्तरो यमयति’ [बृ०३।७।१६] । इत्याद्या नारायणस्यान्तर्यामित्वप्रतिपादिका इति । स इत्यनेन तादृशो नारायणो देव इति भावः । तथा च भगवद्वाक्यम्—मत्तः सर्वं प्रवर्तते । इन्द्रियाणि मनो बुद्धिरित्याद्युक्त्वा वासुदेवात्मकान्याहु रित्यादिस्मृतयश्च । श्रोत्रादिनियामकत्वज्ञानिनः फलमाह—अतिमुच्येति । धीरा धीमन्तः श्रोत्रादिप्रेरकत्वं नारायणस्य जानन्तः । अस्माल्लोकान्द्रौतिकदेहात्प्रेत्य निर्गत्योत्क्रमणं विधायेति यावत् । अर्चिराङ्गिभार्गेण गत्वाऽतिमुच्य लिङ्गदेहं हित्वाऽमृता मुक्ता भवन्तीत्यर्थः ॥ २ ॥

मनआदीनां प्रवर्तकनारायणब्रह्म साकल्येनोपदिशेत्यत्राऽऽह यद्वाचेत्यादिमन्त्रैः—

यद्वाचाऽनभ्युदितं येन वागभ्युद्यते ॥

तदेव ब्रह्म त्वं विद्धि नेदं यदिदमुपासते ॥ ४ ॥

यन्मनसा न मनुते येनाऽऽहुर्मनो मतम् ॥

तदेव ब्रह्म त्वं विद्धि नेदं यदिदमुपासते ॥ ५ ॥

यच्चक्षुषा न पश्यति येन चक्षुषि पश्यन्ति ॥

तदेव ब्रह्म त्वं विद्धि नेदं यदिदमुपासते ॥ ६ ॥

यच्छ्रोत्रेण न शृणोति येन श्रोत्रमिदं श्रुतम् ॥

तदेव ब्रह्म त्वं विद्धि नेदं यदिदमुपासते ॥ ७ ॥

यत्प्राणेन न प्राणिति येन प्राणः प्रणीयते ॥

तदेव ब्रह्म त्वं विद्धि नेदं यदिदमुपासते ॥ ८ ॥

इति प्रथमः खण्डः ।

यद्ब्रह्म वाचा वेदवाण्याऽनभ्युदितं साकल्येन नोक्तम् । येन च प्रेरिता सती वागभ्युद्यते पुरुषैरुच्चार्यते तदेव त्वं ब्रह्म विद्धि जानीहि । नेदं जडजीवादिकं जगद्यत्कामात्मान इदमुपासत इत्यर्थः । एवमग्रेऽप्यर्थो ध्येयः । यन्मनसा कश्चित्साकल्येन न मनुते येन मनो मतम् । येन चक्षुषि पश्यन्ति वृश्यन्त इत्यर्थः । यत्प्राणेन न प्राणिति न चेष्टते येन प्राणः प्रणीयते प्रेर्यते ॥ ४ । ५ । ६ । ७ । ८ ॥

इति प्रथमः खण्डः ॥ १ ॥

यदि मन्यसे सुवेदेति दहरमेवापि नूनम् ॥

त्वं वेत्थ ब्रह्मणो रूपं यदस्य त्वं यदस्य देवेष्वथ

नु मीमांस्यमेव ते मन्ये विदितम् ॥ ९ ॥ १ ॥

नाहं मन्ये सुवेदेति नो न वेदेति वेद च ॥

हे शिष्याहं सुवेद ब्रह्मणो रूपं सम्यग्जानामीति यदि मन्यसे तर्हि त्वमपि नूनं दहरमेवाल्पमेव ब्रह्मणो रूपं वेत्थ ; तस्यानन्तत्वादिति भावः । रूपमिति ब्रह्मगुणानामुपलक्षणम् । यद्यस्माद्दहरमेव वेत्थ । अथ तस्मात्त्वं त्वयि व्यत्ययात् । त्वय्यस्य ब्रह्मणो यद्रूपं देवेषु चास्य ब्रह्मणो यद्रूपं तदिति शेषः । मीमांस्यमेव विचार्यमेव नु इदानीम् । ते त्वयेति ॥ ९ ॥ १ ॥

अन्येषां कात्स्नर्येन ब्रह्माज्ञानित्वेऽपि तव त्वस्ति सम्यग्ब्रह्मज्ञानित्वमिति पृष्ठो देशिक आह—मन्य इति । अन्ये सम्यग्वेदायमिति मां वदन्ति अहं तु ब्रह्म विदितं न मन्य इति योजना । तर्हि त्वमपि ब्रह्म सर्वथा न वेत्थ किमित्यत आह—नो नेति । नो वेद न जानामीति न किंतु वेदेति च ।

ब्रह्मणः साकल्येनाज्ञेयत्वमुपपाद्योपसंहरति—

यो नस्तद्वेद तद्वेद नो न वेदेति वेद च ॥ १० ॥ २ ॥

यस्यामतं तस्य मतं मतं यस्य न वेद सः ।

अविज्ञातं विजानतां विज्ञातमविजानताम् ॥ ३ ॥

नोऽस्माकं मध्ये यस्तु ब्रह्माहं वेदेति वदति स तं नो वेद कुतः परिच्छिन्न-त्वज्ञानात् । अहं न वेदेति यो वदत्यसौ वेद च ब्रह्मणोऽपरिच्छि-न्नत्वात् ॥ १० ॥ २ ॥

यो न इत्यादिना साकल्येन श्रवणागोचरत्वमुक्त्वा मननागोचरत्वं चाऽऽह—यस्येति । यस्य ब्रह्मामतमिति मतं तस्य पुंसो मतं विचारितमनन्तत्वज्ञानात् । यस्य ब्रह्म मया मतं विचारितमिति मतं बुद्धिः स न वेदानन्तत्वाज्ञानात् । साक्षात्कारोऽपि न साकल्येनेत्याह—अवि-ज्ञातमित्यादिना । त्रयं ब्रह्म सम्यक्साक्षात्कृतवन्त इति विजानता-मविज्ञातं ब्रह्म । आनन्त्याद्ब्रह्मणः साकल्येन ज्ञानाभावात् । अविजा-

नतामुक्तरीत्याऽविजानतां नास्मामिर्ब्रह्म सम्यक्साक्षात्कृतमिति यावत् ।
विज्ञातं ब्रह्म साक्षात्कृतमित्यर्थः । आनन्त्यवेदनादिति भावः ॥११॥३॥

ब्रह्मणः साकल्येनाज्ञेयत्वे कथं तेनेष्टसिद्धिरिति चेत्स्वस्य योग्यैकवे-
शज्ञानादेवेष्टसिद्धिरित्याह—

प्रतिबोधविदितं मतममृतत्वं हि विन्दते ।

आत्मना विन्दते वीर्यं विद्यया विन्दतेऽमृतम् ॥ १२ ॥ ४ ॥

इह चेदवेदीदथ सत्यमस्ति न चेदिहावेबीन्म-

हती विनष्टिः ॥ भूतेषु भूतेषु विचिन्त्य धीराः

प्रेत्यास्माल्लोकादमृता भवन्ति ॥ १३ ॥ ५ ॥

इति द्वितीयः खण्डः ॥ २ ॥

प्रतिबोधेत्यत्र भुतमिति शेषः । स्वस्य ब्रह्मविद्यया योग्यतानुसारेण
पुंभिः भुतं मतं ब्रह्म प्रतिबोधेन स्वयोग्यापरोक्षज्ञानेन विदितं चेदमृतत्वं
मुक्तिं विन्दते लभते पुमानिति वा प्रतिबोधेनोपासनरूपया कयाचिद्ब्रह्म-
विद्यया विदितं साक्षात्कृतं ब्रह्म विन्दते लभत इति वार्थः । आत्मना
धृत्या वीर्यं समाहितमनस्त्वलक्षणं विन्दते लभते । विद्यया । उपासन-
रूपया भक्त्येति यावत् । अमृतं परमात्मानं विन्दते लभते साक्षात्करो-
तीति यावत् । भक्त्या च धृत्या च समाहितात्मा ज्ञानस्वरूपं परिपश्य-
तीति स्मृतेः ॥ १२ ॥ ४ ॥

अस्तु विद्यारूपं ज्ञानं भगवत्साक्षात्कारफलं तत्कदा संपाद्यमित्यत
आह—इहेति । इह ज्ञानयोग्यब्राह्मणादिदेहेऽवेदीच्चेद्यजानाच्चेत् । अथ
तर्हि सत्यं पूर्वोक्तफलं सत्यममृतब्रह्मास्त्येव तत्प्राप्ती न संदेह इति भावः ।
इह नावेदीच्चेत्तदा महती विनष्टिर्हानिर्भवति । अथ प्रतिबोधं वक्ति—
धीरा ब्रह्मप्राप्तिविनष्टिविवेकिनो भूतेषु सर्वभूतेषु स्थितं ब्रह्म विचि-
न्त्याऽऽप्रयाणं स्मृत्वाऽऽमाल्लोकात्प्रेत्यामृता भवन्तीति ॥ १३ ॥ ५ ॥

इति द्वितीयः खण्डः ॥ २ ॥

अत्यद्भुतत्वात्साकल्येन न ज्ञेयमिति प्रतिपादितेऽर्थे कांचनाऽऽख्या-
यिकां वक्ति—

ब्रह्म ह देवेभ्यो विजिग्ये । अथ तस्य

ह ब्रह्मणो विजये देवा अमहीयन्त ॥

त ऐक्षन्तास्माकमेवायं विजयोऽ-

स्माकमेवायं महिमेति ॥ १४ ॥ १ ॥

तद्वैषां विजज्ञौ तेभ्यो ह प्रादुर्बभूव तन्न

व्यजानत किमिदं यक्षमिति ॥ १५ ॥ २ ॥

तेऽग्निमब्रुवञ्जातवेद एतद्विजानीहि

किमेतयक्षमिति तथेति ॥ १६ ॥ ३ ॥

देवानां दैत्यदानवैर्युद्धे प्रसूते सति ब्रह्म देवानाविश्य देवेभ्यो देवा-
नामर्थं दैत्यादीन्विजिष्ये व्यजयत । हेति निश्चितमेतदित्यर्थः । अथ
विजयानन्तरं तस्य देवेष्व्वाविष्टस्य ब्रह्मणो विजये सति देवा अमही-
यन्तापूजयन्त । महीः, पूजायाम् । कण्ड्वादिभ्यो यमिति यक्प्रत्ययः ।
गर्विणोऽभवन्निति भावः । हेत्याश्चर्यं । ब्रह्मणो विजये कुतो देवानां
गर्व इत्येतदेव व्यनक्ति-त इति । देवा अस्माकमेवायं विजयोऽस्माकमे-
वायं महिमेत्यैक्षन्त व्यजानन् ॥ १४ ॥ १ ॥

एषां देवानां तदासुरावेशकृतेश्वराज्ञाननिमित्तमहंकारादिकं जज्ञौ
व्यजानाद्ब्रह्मेत्यनुपङ्गः । तेभ्यो देवेभ्योऽर्थं देवानां स्वात्मतत्त्वबोधाय
यक्षरूपतया प्रादुर्बभूव ब्रह्मेत्यर्थः । तद्यक्षरूपं ब्रह्मेदं किमिति न
व्यजानत न व्यजानन् ॥ १५ ॥ २ ॥

ते देवा अग्निमब्रुवञ्जातवेद एतद्यक्षं किमिति विजानीहीति तथे-
त्युक्त्वा ॥ १६ ॥ ३ ॥

तदभ्यब्रुवन्तमभ्यवदत्कोऽसीत्यग्निर्वा अहमस्मी-
त्यब्रवीज्जातवेदा वा अहमस्मीति ॥ १७ ॥ ४ ॥

तस्मिँस्त्वयि किं वीर्यमित्यपीदं सर्वं
इहयं यदिदं पृथिव्यामिति ॥ १८ ॥ ५ ॥

तस्मै तृणं निदधावेतद्देहेति तदुपप्रेषाय सर्वज-
वेन तन्न शशाक दग्धुं स तत एव निववृते नत-
दशकं विज्ञानुं यदेतयक्षमिति ॥ १९ ॥ ६ ॥

अथ वायुमब्रुवन्वायवेतद्विजानीहि

किमेतयक्षमिति तथेति ॥ २० ॥ ७ ॥

तदभ्यद्रवत्तमभ्यवदत्कोऽसीति वायुर्वा अहमस्मी-
त्यब्रवीन्मातरिश्वा वा अहमस्मीति ॥ २१ ॥ ८ ॥

तस्मिँस्त्वयि किं वीर्यमित्यपीदं सर्वमाददीय
यदिदं पृथिव्यामिति ॥ २२ ॥ ९ ॥

तस्मै तृणं निदधावेतदादत्स्वेति तदुपप्रेयाय सर्व-
जवेन तन्न शशाकाऽऽदातुं स तत एव निववृते
नैतदशकं विज्ञातुं यदेतद्यक्षमिति ॥ २३ ॥ १० ॥

अग्निस्तद्यक्षमाभिमुख्येनाद्रवद्गमत् । तद्यक्षमभिमुखमागतमग्निं कोऽ-
सीत्यवदत् । अग्निरहमस्मि जातवेदा अहमस्मीत्यग्निरब्रवीत् । वै
प्रसिद्धौ । एतन्नम ममेत्यर्थः । तस्मिँस्त्वयि तादृशे त्वयि किं वीर्यमिति
यक्षमब्रवीत् । यदिदं पृथिव्यामस्ति सर्वमपीदं दहेयमित्यग्निरब्रवीत् ।
तस्मा अग्नय एतद्दहेत्युक्त्वा किञ्चित्तृणं तत्पुरतो निदधौ यक्षमित्यर्थः ।
तत्तृणं दग्धुं सर्वजवेन सर्ववेगेणोपप्रेयाय समीपमगमत् । गत्वा तन्न
शशाक दग्धुं सोऽग्निः । तत एव तावन्मात्रत एव यक्षरूपमवधार्य निव-
वृते निवृत्तवान्निवृत्य च देवानब्रवीत् । यदेतद्यक्षमित्येतद्विज्ञातुं नाश-
कमिति । अधानन्तरं वायुं प्राग्वद्याख्या । आददीयाऽऽदद्यामित्यर्थः ॥४॥
॥ ५ ॥ ६ ॥ ७ ॥ ८ ॥ ९ ॥ १० ॥ १७ ॥ १८ ॥ १९ ॥ २० ॥ २१ ॥
॥ २२ ॥ २३ ॥

अथेन्द्रमब्रुवन्मघवन्नेतद्विजानीहि किमेतद्यक्षमिति

तथेति तदभ्यद्रवत्तस्मात्तिरोदधे ॥ २४ ॥ ११ ॥

स तस्मिन्नेवाऽऽकाशे स्त्रियमाऽगाम बहुशोभमानामुमां
हैमवतीं तां होवाच किमेतद्यक्षमिति ॥ २५ ॥ १२ ॥

इति तृतीयः खण्डः ॥ ३ ॥

ब्रह्मेति होवाच ब्रह्मणो वा एतद्विजये महीयध्व-
मिति ततो हैव विदांचकार ब्रह्मेति ॥ २६ ॥ १ ॥

तस्मात्तिरोदधे तस्मात्प्रदेशादन्तर्हितमभूदिति वा । स इन्द्रस्तस्मि-
न्नेव यक्षतिरोधानाकाशप्रदेशे यक्षेणोपदेशार्थं स्थापितां स्त्रियं हृद्वाऽऽ-

जगाम तत्समीपं प्राप्तवान् । सा केत्यत उक्तं बहुशोभमानां हैमवतीं
हिमवतः पुत्रीमेतद्यक्षं किमिति तां स्त्रियमुवाच पप्रच्छेत्यर्थः ॥ २४ ॥
॥ २५ ॥ ११ ॥ १२ ॥

इति तृतीयः खण्डः ॥ ३ ॥

इन्द्रेण पृष्ठा देव्येतद्यक्षं ब्रह्मेति होवाच हेति निश्चयमाह । एतदेतस्य
देवेष्वनुप्रविष्टस्य ब्रह्मणो विजये तद्विजयनिमित्तं महीयध्वं महिमवन्तो
भवत न त्वात्मनो विजयनिमित्तं गर्विणो भवत वै निश्चितमेतदिति चोवा-
चेत्यन्वयः । एवमुपपदिष्ट इन्द्रः किं चकारेत्यत आह—तत इति ।
ततो हैव देव्युपदेशादेव तद्यक्षमिन्द्रो ब्रह्मेति दैत्यविजयोऽस्मदनुप्रविष्ट-
ब्रह्मकृत इति विदांचकार ज्ञातवान् ॥ २६ ॥ १ ॥

तस्माद्वा एते देवा अतितरामिवान्यान्देवान्यदग्निर्वायुरिन्द्रस्ते ह्ये-
नन्नेदिष्टं पस्पृशुस्ते ह्येनत्प्रथमो विदांचकार ब्रह्मेति ॥ २७ ॥ २ ॥

तस्माद्देवस्मात्त्वं ब्रह्मणः पूर्वं दृष्टत्वादेवैते देवा अन्यान्देषानतितरा-
मिदेति । एते देवाः क इत्यतस्तान्नाह—यदग्निर्वायुरिन्द्र इति । यदग्निर्योऽ-
ग्निर्यो वायुर्य इन्द्र एते देवाः । कुत एतेऽधिका इत्यतस्तस्मादित्युक्तम् ।
हेतुं व्यनक्ति—ते हीति । हि यस्मादेतद्यक्षरूपं ब्रह्म नेदिष्टं समीपस्थं
पस्पृशुः । स्पृश संस्पर्शने । परामर्शं कृतवन्त इत्यर्थः । परामर्शात्प्राग्नि-
वाय्वोर्यक्षदर्शनमात्रमिन्द्रस्य तु यक्षस्य ब्रह्मत्वज्ञानमिति बोध्यम् ।
तद्व्यनक्ति—ते हीति । तेऽग्निवाग्निन्द्राः प्रथमः प्रथमं विदांचकार विदां-
चक्रुः ॥ २७ ॥ २ ॥

ब्रह्मवेदनं चेन्द्रस्य देव्युपदेशादन्यस्य त्विन्द्रोपदेशादिति भावेनेन्द्रस्य
ज्ञानोदयप्रकारमाह—

तस्माद्वा इन्द्रोऽतितरामिवान्यान्देवान्स ह्येनन्नेदिष्टं पस्पर्श
स ह्येनत्प्रथमो विदांचकार ब्रह्मेति ॥ २८ ॥ ३ ॥

तस्यैष आदेशो यदेतद्विद्युतो व्यद्युतदा ३ इतीन्य-
मीमिषदा ३ इत्यधिदैवतम् ॥ २९ ॥ ४ ॥

तस्मादित्युक्तं हेतुं व्यनक्ति स ह्येनदिति । एतदेव । तद्वाक्यार्थमेव
व्यक्तमाह । स ह्येनत्प्रथम इति प्रथममित्यर्थः ॥ २८ ॥ ३ ॥

अधिदैवतमध्यात्मं चोपास्यरूपमुपदिशति—तस्यैष इत्यादिना । तस्य
ब्रह्मण एष आदेश उपदेशः । यदेतत्कपिलास्यं रूपम् । विद्युतो

बहुवचनमाद्यर्थं उपलक्षणं वा । वद्युदादींस्तजोरूपानथाना समन्ताद्यद्युत-
द्यद्योतयद्दीपयदिति । आ न्यमीभिषत्सम्पद्भ्यन्यमीभिषत्सम्पग्न्यमील-
यत् । आ पूर्णमित्यर्थः । यद्वा यस्माद्देवभ्यो विद्युदिव सहसैव प्रादुर्भूतं ब्रह्म
द्युतिमत्तस्माद्विद्युतो विद्योतनं यथा यद्देद्ब्रह्म व्यद्युतद्विद्योतितवत् । आ
इवेत्युपमार्थ आशब्दः । यथा वनान्धकारं विदार्य विद्युत्सर्वतः प्रकाशत
एवं तद्ब्रह्म देवानां पुरतः सर्वतः प्रकाशवद्यक्तीभूतमतो विद्युतद्विवेत्युपा-
स्यम् । यथा सकृद्विद्युत्तम् [२।३।६] इति बृहदारण्यके । यस्माच्चेन्द्रोपसर्प-
णकाले न्यमीमिपत् । यथां कश्चिच्चक्षुर्निमेषणं कृतवानिति । इतीदित्यन-
र्थको निपातो निमिषितवदिव तिराभूतमित्येवमधिदैवतं देवताया अधि
यद्दर्शनमधिदैवतं तत् ॥ २९ ॥ ४ ॥

अथाध्यात्मं यदेतद्गच्छतीव च मनोऽनेन चैत-

दुपस्मरत्यभीक्षणं संकल्पः ॥ ३० ॥ ५ ॥

तच्च तद्वनं नाम तद्वनमित्युपासितव्यं स य एतदेवं वेदाभि

हैन् सर्थाणि भूतानि संवाञ्छन्ति ॥ ३३ ॥ ६ ॥

अथेत्यर्थान्तरे । अध्यात्मं देहे तस्योपदेश उच्यत इत्यर्थः । यदे-
तन्मनोऽनेनैव प्रेरितं सद्गच्छतीव च सम्पद्भ्यन गच्छतीयत्तया वस्तु न
विषयी करोति । अनेनैव ब्रह्मणाऽनिरुद्धाख्येन हरिणाऽनुगृहीतस्तद्वि-
षयजातमुपस्मरति । कीदृशं मन इत्यत उक्तमभीक्षणं संकल्प इति ।
भृशमनेकार्थान्संकल्पयतीति । संकल्पमित्यर्थः । लिङ्गव्यत्ययश्छान्दसः ।
शब्दस्वभावाद्वा । अभीक्षणं नित्यं भृशं संकल्पश्च भवति । तस्य ब्रह्म-
णोऽनिरुद्धाख्यस्य हरेरेप उपदेश इत्यर्थः ॥ ३० ॥ ५ ॥

तस्योपास्यमन्वर्थं नामाऽऽह—

तद्धेति । तद्ब्रह्म तद्वनं नाम तत्त्वाद्यासत्त्वाद्वननीयत्वाद्भजनीय-
त्वात् । तद्वनमिति कल्याणनिमित्तकनामवत् । तनेतिस्त्यजियजित-
निभ्य इत्यद्प्रत्ययः । वनतेरकारः । तच्च तद्वनं चेति तद्वनमिति । हेति
प्रसिद्धम् । तद्वनमित्युपासकस्य फलमाह—स य इति । स प्रसिद्धो
योऽधिकार्येतद्ब्रह्मैवं तद्वनं नामेत्येवं रूपेण वेदेनं तद्वनत्वज्ञानिनं सर्वाणि
भूतान्यभि संवाञ्छन्ति । सर्वापेक्षितो भवतीत्यर्थः ॥ ३१ ॥ ६ ॥

उषनिषदं भो ब्रूहीत्युक्ता त उपनिषद्वाही वाव त उप-
निषदमब्रूमेति ॥ ३२ ॥ ७ ॥ तस्यै तपो दमः कर्मति

प्रतिष्ठा वेदाः सर्वाङ्गानि(णि) सत्यमायतनम् ॥ ३३ ॥
 ॥८॥यो वा एतामेवं वेदापहत्य पाप्मानमनन्ते स्वर्गे
 लोके ज्येये. प्रतिष्ठति प्रतिष्ठति ॥ ३४ ॥ ९ ॥

इति चतुर्थः खण्डः ॥ ४ ॥

इति तलवकारोपनिषत् ।

एवं श्रुत्वा पुनराचार्यं पृच्छति शिष्य उपनिषदं मो ब्रूहीति । मो
 आचार्योपनिषदं सप्रतिष्ठां सायतनां ब्रूहीत्यपृच्छदिति शेषः । किमुप-
 निषत्प्रतिपाद्यं पृच्छस्पृतोपनिषदुत्पन्नविद्याया अवस्थानकारणं किं वा
 विद्यायाः कारणमिति हृदि विकल्प्य क्रमेणात्तरमाह— उक्ता त इति ।
 ते तुभ्यं ब्राह्मी ब्रह्मविषयां धारित्यसंशयं त उपनिषत्स्वरूपमब्रूमावोचा-
 मेति । ब्रूहीति होवाचत्यादिना ब्रह्मस्वरूपोक्तेस्तत्र वक्तव्यं किमपि
 नेत्यर्थः [३२ । ७ ।] ॥

तस्य तस्या विद्यायास्तपो दमः कर्म च प्रतिष्ठा । तपः पृच्छन्त्यादि-
 यणादि शास्त्रपर्यालोचनं वा । दम इन्द्रियनिग्रहः । कर्म तु कर्माश्रमोचित-
 क्रियानुष्ठानम् । प्रतिष्ठा प्रतिष्ठाहेतुः । तपआदिमत्सु विद्या प्रतिष्ठती-
 त्यर्थः । वेदा ऋगादयस्तदनुकूलग्रन्थाश्च । शिक्षा कल्पो व्याकरणं
 निरुक्तं छन्दो ज्योतिषमिति षडङ्गरूपसर्वाङ्गानि(णि) सत्यं यथाभूतमपी-
 डाकरं वचनमायतनमुत्पत्तिस्थानं ब्रह्ममीमांसा तस्या इत्यनुपङ्गः ।
 विद्याया इत्यर्थः [३३ । ८ ।] ॥

एतदुपनिषज्ज्ञानिनः फलमाह—य इति । योऽधिकार्येतामुपनिषदं
 वेद स पाप्मानमपहत्यानन्ते त्रिविधपरिच्छेदरहिते स्वर्गे सुखरूपे लोके
 प्रकाशरूपे ज्येये श्रेष्ठे ब्रह्मणीति योज्यम् । प्रतिष्ठतीति द्विरुक्तिरुक्त-
 सर्वावधारणार्था [३४ । ९ ।] ॥

इति चतुर्थः खण्डः ॥ ४ ॥

इति रङ्गरामानुजविरचितप्रकाशिकासमेता तलवकारोपनिषत् ।

ॐ तत्सद्गुणे नमः ।
 रङ्गरामानुजविरचितप्रकाशिकासमेता
 काठकोपनिषत् ।

—०*०—

क्षेमाय यः करुणया क्षितिनिर्जराणां
 भूमावजृम्भयत भाष्यसुधामुदारः ।
 वामागताभ्यगवदावदतुलवातो
 रामानुजः स मुनिराक्षियतां गदुक्तिम् ॥

अथ कठवह्नीव्याख्या ।

अतसीगुच्छसच्छायमश्चितोरःस्थलं श्रिया ।
 अञ्जनाचलशृङ्गारमञ्जलिर्मम गाहताम् ॥ १ ॥
 व्यासं लक्ष्मणयोगीन्द्रं प्रणम्यान्याङ्गुरुनपि ।
 व्याख्यास्ये विदुषां प्रीत्यै कठवह्नीर्यथामति ॥ २ ॥
 उशन्ह वै वाजश्रवसः सर्ववेदसं ददौ ।

उशन्कामयमानः । वश कान्तावित्यस्माच्छतरि ग्रहियेत्यादिना संप्र-
 सारणम् । ह वा इति वृत्तार्थस्मरणार्थौ निपातौ । फलमिति शेषः ।
 वाजश्रवसः । वाजेनाङ्गन दानाधिकर्यभूतेन भवः कीर्तिर्यस्य स वाजश्र-
 वास्तस्यापत्यं वाजश्रवसः । ऋष्टिर्वा वाजश्रवस इति । स किलर्षिर्षिम्ब-
 जिता सर्वस्वदक्षिणेन यजमानस्तस्मिन्कृतौ सर्ववेदसं सर्वस्वं ददौ
 वृत्तवानित्यर्थः । उशसित्यनेन करुणः काश्यत्वाद्दक्षिणासाऽप्यमा-
 वश्यकमिति सूच्यते ।

तस्य ह नचिकेता नाम पुत्र आस ॥ १ ॥

आस बभूव । छन्दस्युभयथेति लिटः सार्वधातुकत्वात्स्वस्तये ताक्ष्य-
 मित्यादिवदस्तेर्भूभावाभावः ।

त* ह कुमार* सन्तं दक्षिणासु नीयमा-
 नासु श्रद्धाऽऽविवेश सोऽमन्यत ॥ २ ॥

तं कुमारं सन्तं बालमेव सन्तमृत्विग्भ्यो दक्षिणासु गोषु नीयमानासु
 सतीषु श्रद्धाऽऽस्तिक्यबुद्धिः पितुर्हितकामप्रः काऽऽविवेशाऽऽविष्टवती ।
 यद्यपि यदानतिकरं द्रव्यं तद्दक्षिणेत्युच्यते एकां चासौ कृतावानतिरिति ।
 तदुपाधिको दक्षिणाशब्द एकवचनान्ततामेव लभते । अत एव भूनाम-
 कका कृतौ तस्य धेनुर्दक्षिणेत्यत्र तत्त्वस्य गवाश्वादेः प्र. तस्य दक्षि-

ण्यस्य निवृत्तिरिति “तस्य धेनुरिति गवाम्” [जै० १० । ३ । १४
 ५ । ६] इति दाशमिकाधिकरणे स्थितं तथाऽपि दक्षिणाशब्दोऽयं
 भृतिवचनः स च कर्मापेक्षयाऽपि प्रवर्ततेऽस्मिन्कर्मणीयं भृतिरिति, कर्त्र-
 पेक्षयाऽपि प्रवर्ततेऽस्मिन्कर्मण्यस्य पुरुषस्येयं भृतिरिति । ततश्च ऋत्वि-
 ग्वहुत्वापेक्षया दक्षिणाबहुत्वसंभवाद्दक्षिणास्विति बहुवचनमुपपद्यते ।
 अत एव ऋतपेयं—“आँदुग्बरः सोमचमसो दक्षिणा” “स प्रियाय
 सगोत्राय ब्रह्मणे देयः” इत्यत्रैकवाक्यतापक्षे ब्रह्मभागमात्रेऽपि दक्षिणा-
 शब्दस्यावयवलक्षणामन्तरेण मुख्यत्वोपपत्तेस्तन्मात्रबाध इत्युक्तं दशमे
 यांद् ब्रह्मणस्तद्धनं तद्विकारः स्यादित्याधिकरणे । ततश्च ऋत्वपेक्षया
 दक्षिणैक्येऽपि ऋत्विगपेक्षया दक्षिणाभेदसंभवाद्दक्षिणास्विति बहुवच-
 नस्य नानुपपत्तिरिति द्रष्टव्यम् ॥ २ ॥

श्रद्धाप्रकारमेव दर्शयति—

पीतोदका जग्धतृणा दुग्धदोहा निरिन्द्रियाः । अनन्दा
 काम लोकास्तान्स गच्छति ता ददत् ॥ ३ ॥

पीतमुदकं याभिस्ताः पीतोदकाः । जग्धं भक्षितं तृणं याभिस्ता
 जग्धतृणाः । दुग्धो दोहः क्षीराख्यो याभिस्ता दुग्धदोहाः । निरिन्द्रिया
 अप्रजननसमर्था जीर्णा निष्फला इति यावत् । या एवंभूता गावस्ता
 ऋत्विग्भ्यो दक्षिणाबुद्ध्या ददत्प्रयच्छन् । अनन्दा असुखास्ते शास्त्रप्र-
 सिद्धा लोकाः सन्ति नाम खलु । तत्र स यजमानो गच्छत्येवममन्य-
 तेत्यर्थः ॥ ३ ॥

स होवाच पितरं तत कस्मै मां दास्यसीति द्वितीयं तृतीयम् ।

दीयमानदक्षिणावैगुण्यं मन्यमानो नचिकेताः स्वात्मदानेनापि पितुः
 क्रतुसाद्गुण्यमिच्छन्नास्तिकाग्रेसरः पितरमुपगम्योवाच तात कस्मा
 ऋत्विजे दक्षिणार्थं मां दास्यसीति । स एवमुक्तेनापि पित्रोपेक्ष्यमा-
 णोऽपि द्वितीयं तृतीयमपि पर्यायं कस्मै मां दास्यसीत्युवाच ।

तः होवाच मृत्यवे त्वा ददामीति ॥ ४ ॥

एवं निर्विद्यमानः पिता कुपितस्तं पुत्रं मृत्यवे त्वा ददामीत्युक्त-
 वान् ॥ ४ ॥

एवमुक्तोऽपि पुत्रो विगतसाध्वसशोकः पितरमुवाच—

बहूनामेमि प्रथमो बहूनामेमि मध्यमः ।

सर्वेषां मृत्युसदनगन्तृणां पुरतो मध्ये वा गच्छामि न तु मन्थरः पश्चात् । मृत्युसदनगमने न कोऽपि मम विचार इति भावः ।

किं तर्हि तत्राऽऽह—

किं स्वियमस्य कर्तव्यं यन्मयाऽद्य करिष्यति॥५॥

मृत्युर्मयाऽद्य यत्करिष्यति तत्तादृशं यमस्य कर्तव्यं किं वा पूर्णकामस्य मृत्योर्मादृशेन बालिशेन किं प्रयोजनं स्याद्यत्र कृत्विग्भ्य इव तस्मै मदर्पणं सफलं स्यात् । अत एतदेवानुशोचामीति भावः ॥ ५ ॥

साध्वसरोपावेशहीनमीदृशं पुत्रव्याज्यं श्रुत्वा क्रोधविशान्मया मृत्यवे त्वा ददामीत्युक्तं नेदृशं पुत्रं मृत्यवे दातुमुत्सह इति पश्चात्तप्तहृदयं पितरमालोक्योवाच—

अनुपश्य यथा पूर्वं प्रतिपश्य तथाऽपरे ।

पूर्वं पितःमहादयो यथा मृषावाङ् विनैव स्थिता यथा चापरे साधवोऽद्यापि तिष्ठन्ति तान्वीक्ष्य तथा वर्तितव्यमिति भावः ।

सस्यमिव मर्त्यः पच्यते सस्यमिवाऽऽजायते पुनः ॥ ६ ॥

मर्त्यः सस्यमिवाल्पेनापि कालेन जीर्यति जीर्णश्च मृत्वा सस्यमिव पुनराजायते । एवमनित्ये जीवलांके किं मृपाकरणेन । पालय सत्यं प्रेपय मां मृत्यव इति भावः ॥ ६ ॥

एवमुक्त्वा प्रेषितः प्रोपितस्य मृत्योर्द्वारि तिस्रो रात्रीरनश्नन्नुवास । ततः प्राण्याऽऽगतं यमं द्वाःस्था वृद्धा ऊचुः ।

वैश्वानरः प्रविशत्यतिथिर्ब्राह्मणो गृहान् ।

तस्येतां शान्तिं कुर्वन्ति हर वैवस्वतोदकम् ॥ ७ ॥

साक्षाद्गिरेवातिथिर्ब्राह्मणः सन्गृहान्प्रविशति तस्याग्नेरेतां पाद्यासनादिलक्षणां शान्तिं कुर्वन्ति सन्तस्तदपचारेण दग्धा मा भूमेति । अतो हे वैवस्वत नचिकेतसे पाद्यार्थमुदकं हराऽऽहरेत्यर्थः ॥ ७ ॥

अकरणे प्रत्यवायं च दर्शयन्ति स्म—

आशाप्रतीक्षे संगतं सूनृतां चेष्टापूर्ते पुत्रपशूश्च सर्वान् ।

एतदृङ्क्ते पुरुषस्याल्पमेधसो यस्यानश्नन्वसति ब्राह्मणो गृहे॥८॥

यस्याल्पमेधसोऽल्पप्रज्ञस्य पुरुषस्य गृहेऽनश्नन्नमुञ्जानोऽतिथिर्वसति
तस्याऽऽशाप्रतीक्षे कामसंकल्पौ । यद्वाऽनुत्पन्नवस्तुविषयेच्छाऽऽशा ।
उत्पन्नवस्तुप्राप्तीच्छा प्रतीक्षा । संगतं सत्संगमं सूनृतां सत्यप्रियवाचम् ।
इष्टापूर्ते इष्टं यागादि पूर्तं खातादि पुत्रान्पशूंश्चैतदनशनरूपं पापं वृद्धे
वर्जयति नाशयतीत्यर्थः । वृजी वर्जने रुधादित्वाच्छूनम् । वृजि वर्जन
इत्यस्मादिदितो नुमदादित्वाच्छपो लुग्वा ॥ ८ ॥

एवं वृद्धैरुक्तो मृत्युर्नचिकेतसमुवाच—

तिस्रो रात्रीर्यद्वात्सीर्गृहे मेऽनश्नन्नमस्कारार्होऽतिथिस्त्वं ।

मे गृहे यस्माद्धेतोर्हे ब्रह्मन्नमस्कारार्होऽतिथिस्त्वं तिस्रो रात्रीरमु-
ञ्जान एवावात्सीरित्यर्थः ।

नमस्तेऽस्तु ब्रह्मन्स्वस्ति मेऽस्तु ।

स्पष्टोऽर्थः ।

तस्मात्प्रति त्रीन्वरान्वृणीष्व ॥ ९ ॥

तस्माद्धेतोर्मह्यं स्वस्ति यथा स्यादित्येवमर्थं त्रीन्वरान्प्रति तानुद्दिश्य
वृणीष्व प्रार्थय । तव लिप्साभावेऽपि मदनुग्रहार्थमनशनरात्रिसमसं-
ख्याकांस्त्रीन्वरान्वृणीष्वेति भावः ॥ ९ ॥

एवं प्रार्थितो नचिकेतास्वाह—

शान्तसंकल्पः सुमना यथा स्याद्दी-

तमन्युर्गौतमो माऽभि मृत्यो ।

हे मृत्यो मत्पुत्रो यमं प्राप्य किं करिष्यतीति मद्दिषयचिन्तारहितः प्रस-
न्नमना माऽभि मां प्रति मम पिता गौतमो वीतरौषश्च यथा स्यादित्यर्थः ।

किं च—

त्वत्प्रसृष्टं माऽभिवदेत्प्रतीतः ।

त्वया गृहाय प्रेषितं माऽभि मां प्रति प्रतीतो यथापूर्वं प्रीतः सन्बदेत् ।
यद्वाऽभिवददाशिशं प्रयुञ्जात् । अभिवदति नाभिवादयत इति स्मृति-
ष्वभिवदनस्याऽऽशीर्वादे प्रयोगात् ।

एतन्नयाणां प्रथमं वरं वृणे ॥ १० ॥

स्पष्टोऽर्थः ॥ १० ॥

एवमुक्तो मृत्युः प्रत्युवाच—

यथा रस्ताद्भविता प्रतीतः ।

यथापूर्वं त्वयि हृष्टो भविता ।

औद्दालकिरारुणिर्मत्प्रसृष्टः ।

उद्दालक एवौद्दालकिः । अरुणस्यापत्यमारुणिर्द्यामुध्वायणो वा ।
उद्दालकस्यापत्यमारुणस्य गोत्रापत्यमिति वाऽर्थः । मत्प्रसृष्टो मदनुज्ञातो
मदनुगृहीतः सन्मदनुग्रहादित्यर्थः ।

सुखं रात्रीः शयिता वीतमन्युः ।

त्वयि विगतमन्युः सन्नोत्तरा अपि रात्रीः सुखं शयिता । लुप्त, सुप्त-
निद्रां प्राप्स्यतीति यावत् ।

त्वां दर्शिवान्मृत्युमुखान्प्रमुक्तम् ॥ ११ ॥

दर्शिवान्दृष्टवान्सन्नित्यर्थः । कसन्तोऽयं शब्दो हृशेति वक्तव्य-
मिति कसोरिट्छान्दसो द्विवचनाभावः । मत्प्रसृष्टमिति द्वितीयान्तपाठे
मत्प्रेषितं त्वामिति योजना ॥ ११ ॥

नचिकेता द्वितीयं वरं प्रार्थयते स्वर्गे लोक इत्यादिना मन्त्रद्वयेन—

स्वर्गे लोके न भयं किंचनास्ति ।

अत्र स्वर्गशब्दो मोक्षस्थानपरं यथा चैतत्तथोत्तरत्र वक्ष्यते ।

न तत्र त्वं न जरया विभेति ।

हे मृत्यो त्वं तत्र न प्रभवसि जरया युक्तः सन्न विभेति जरातो न
विभेति । तत्र वर्तमानः पुरुष इति शेषः ।

उभे तीर्त्वाऽशनायापिपासे शोका-

तिगो मोदते स्वर्गलोके ॥ १२ ॥

अशनाया बुभुक्षा । अत्रापि स्वर्गशब्दो मोक्षस्थानपरं यथा चैत-
त्तथोत्तरत्र वक्ष्यते ॥ १२ ॥

स त्वमग्निं स्वर्गमध्येषि मृत्यो ।

स त्वमिति । प्राणादिप्रसिद्धसर्वज्ञस्त्वं स्वर्गप्रवे जनकमग्निं जानासि ।

स्वर्गादिभ्यो यद्वक्तव्य इति प्रयोजनमित्यर्थे यत् । स्थण्डिलरूपाग्नेः स्वर्ग-
प्रयोजनकत्वं चोपासनाद्वारेत्युत्तरत्र स्फुटम् ।

प्रब्रूहि तं श्रद्धधानाय मह्यम् ।

श्रद्धधानाय मोक्षश्रद्धावते ।

स्वर्गलोकेन तव किं सिध्यतीत्यत्राऽऽह—

स्वर्गलोका अमृतत्व भजन्त एत-

द्वितीयेन वृणे वरेण ॥ १३ ॥

स्वर्गो लोको येषां ते परं पदं प्राप्ता इत्यर्थः । “परं ज्योतिरूपसंपद्य स्वेन
रूपेणाभिनिष्पद्यते” [छा०८।३।४] इति देशविशेषावशिष्टब्रह्मप्राप्तिपूर्व-
कत्वात्स्वरूपाविर्भावलक्षणमोक्षशब्दितामृतत्वस्येति भावः ॥ १३ ॥

एवमुक्तो मृत्युः प्राह—

प्र ते ब्रवीमि तदु मे निबोध ॥

त्वत्प्रार्थितं ते प्रब्रवीमि । व्यवहिताश्चेति व्यवहितः प्रयोगः । मे ममो-
पदेशाज्जानीहीत्यर्थः ।

ज्ञानस्य फलं दर्शयति—

स्वर्ग्यमग्निं नचिकेतः प्रजानन् । अनन्तलोकादिमथो

प्रतिष्ठां विद्धि त्वमेतं निहितं गुहायाम् ॥ १४ ॥

अनन्तस्य विष्णोर्लोकस्तत्प्राप्तिम् । “तद्विष्णोः परमं पदम्” [क०१।
३।९] इत्युत्तरत्र वक्ष्यमाणत्वात् । अथो तत्प्राप्त्यनन्तरं प्रतिष्ठामपुनरा-
वृत्तिं च लभत इति शेषः । तज्ज्ञानस्येदृशं सामर्थ्यं कथं संभवतीति
मन्यमानं प्रत्याह—विद्धि त्वमेतं निहितं गुहायाम् । ब्रह्मोपासनाद्गतयै-
तज्ज्ञानस्य मोक्षहेतुत्वलक्षणमेतत्स्वरूपं गुहायां निहितमन्ये न जानन्ति
त्वं जानीहीति भावः । यद्वा ज्ञानार्थस्य विदेर्लाभार्थकत्वसंभवाद्भिं
प्रजानंस्त्वमनन्तलोकाभिं प्रतिष्ठां लभस्वेत्युक्ते हेतुहेतुमद्भावः सिद्धो
भवति । प्रजानन्, लक्षणहेत्वोरिति शत्रुप्रत्ययः ॥ १४ ॥

अनन्तरं श्रुतिवाक्यम्—

लोकादिमग्निं तमुवाच तस्मै ।

लोकस्याऽऽदिं हेतुं स्वर्ग्येमिति यावत् । तमग्निमुवाच ।

या इष्टका यावतीर्वा यथा वा ।

यल्लक्षणा इष्टकाश्चेतव्या यत्संख्याका येन प्रकारेण चेतव्यास्तत्सर्व-
मुक्तवानित्यर्थः । यावतीरिति पूर्वसवर्णश्छान्दसः ।

स चापि तःप्रत्यवदद्यथोक्तम् ।

स च नाचिकेतास्तच्छ्रुतं सर्वं तथैवानूदितवानित्यर्थः ।

अथास्य मृत्युः पुनराह तुष्टः ॥ १५ ॥

शिष्यस्य ग्रहणसामर्थ्यदर्शनेन संतुष्टः सन्मृत्युः पुनरप्युक्तवान् ॥१५॥

तमब्रवात्प्रायमाणो महात्मा ।

संतुप्यन्महामना मृत्युर्नाचिकेतसमब्रवीत् ।

वर तवहाय ददामि भूयः ।

पुनश्चतुर्थं वरं प्रयच्छामीति ।

किं तत्राऽऽह

तवैव नाम्ना भविताऽयमग्निः ।

मयोप्यमानोऽग्निस्तवैव नाम्ना नाचिकेत इति प्रसिद्धो भविता ।

किंच—

सृङ्कां चैमामनेकरूपां गृहाण ॥ १६ ॥

विचित्रां सृङ्कां शब्दवतीं रत्नमालां स्वी कुर्वित्यर्थः ॥ १६ ॥

पुनरपि कर्म स्तौति-

त्रिणाचिकेतास्त्रिभिरेत्य संधिं त्रिकर्मकृत्तरति जन्ममृत्यु ।

त्रिणाचिकेतः “अयं वाव यः पवते” इत्याद्यनुवाकत्रयाध्यायी
त्रिकर्मकृद्यजनाध्ययनदानकृत्पाकयज्ञहविर्यज्ञसोमयज्ञकृद्वा त्रिभिरग्नि-
भिस्त्रिभिरनुष्ठितैरग्निभिः संधिं परमात्मोपासनेन संबन्धमेत्य प्राप्य जन्म-
मृत्यु तरतीत्यर्थः । “करोति तद्येन पुनर्न जायते” इत्यनेनैकाध्यायात् ।
एवमेव ह्ययं मन्त्रः “त्रयाणामेव चैवम्” [ब्र० सू० १ । ४ । ६] इति
सूत्रे व्यासार्थैर्विवृतः ।

त्रिभिरेत्य संधिमिति निर्दिष्टमङ्गमूतं परमात्मोपासनमाह—

ब्रह्मजज्ञं देवमीड्यं विदित्वा ।

अयं मन्त्रखण्डः “विशेषणाञ्च” [ब०सू०१ । २ । १२] इति सूत्र-
भाष्ये ब्रह्मजज्ञो जीवो ब्रह्मणो जातत्वाज्ज्ञत्वाञ्च तं देवमीड्यं विदित्वा
जीवात्मानमुपासकं ब्रह्मात्मकत्वेनावगम्येत्यर्थ इति विवृतः । देवश-
ब्दस्य परमात्मवाचितया जीवपरयोश्चैक्यासंभवाद्त्रयदेवशब्दस्य पर-
मात्मकत्वपर्यन्तार्थ इति भाष्याभिप्रायः ।

निचाप्येमीं शान्तिमत्यन्तमेति ॥ १७ ॥

निचाप्य ब्रह्मात्मकं स्वात्मानं साक्षात्कृत्येमां त्रिकर्मकृत्तरतीति पूर्व-
मन्त्रनिर्दिष्टां संसाररूपानर्थशान्तिमेतीत्यर्थः ॥ १७ ॥

त्रिणाचिकेतस्त्रयमेतद्विदित्वा ।

त्रिणाचिकेत उक्तार्थः । त्रयमेतद्विदित्वा ब्रह्मजज्ञं देवमीड्यमिति
मन्त्रनिर्दिष्टं ब्रह्मस्वरूपं तदात्मकस्वात्मस्वरूपं त्रिभिरेत्य संधिमिति
निर्दिष्टमग्निस्वरूपं च विदित्वा गुरूपदेशेन शास्त्रतो वा ज्ञात्वा ।

य एवं विद्वांश्चिनुते नाचिकेतम् ।

एतादृशार्थत्रयानुसंधानपूर्वकं नाचिकेतमग्निं यश्चिनुते ।

स मृत्युपाशान्पुरतः प्रणोद्य ।

स मृत्युपाशान्नागद्वेषादिलक्षणान्पुरतः शरीरपातात्पूर्वमेव प्रणोद्य
तिरस्कृत्य जीवदशायामेव रागादिरहितः सन्नित्यर्थः ।

शोकातिगो मोदते स्वर्गलोके ॥ १८ ॥

पूर्वमेव व्याख्यातम् ॥ १८ ॥

यो वाऽप्येतां ब्रह्मजज्ञात्मभूतां

चितिं विदित्वा चिनुते नाचिकेतम् ॥

स एव भूत्वा ब्रह्मजज्ञात्मभूतः

करोति तद्येन पुनर्न जायते ॥ १९ ॥

य एतां चितिं ब्रह्मजज्ञात्मभूतां विदित्वा ब्रह्मात्मकस्वस्वरूपतयाऽनु-
संधाय नाचिकेतमग्निं चिनुते स एव ब्रह्मात्मकस्वात्मानुसंधानशाली
सन्नपुनर्भवहेतुभूतं यद्भगवद्गुपासनं तदनुतिष्ठति । ततश्चाग्नौ भगवदात्म-

कस्वात्मत्वाः संधानपूर्वकमेव चयनं “ त्रिभिरेत्य संधिं त्रिकर्मकृत्तरति जन्ममृत्यू ” इति पूर्वमन्त्रे भगवद्दुपासनद्वारा मोक्षसाधनतया निर्दिष्टं नान्यदितिभावः । अयं च मन्त्रः केषुचित्कोषेषु न दृष्टः कैश्चिद्व्याकृतश्च । अथापि प्रत्ययितव्यतमैर्ध्यासादिभिरेव व्याख्यातत्वान्न प्रक्षेपशङ्का कार्या ॥ १९ ॥

एष तेऽग्निर्नचिकेतः स्वर्ग्यः ।

उपदिष्ट इति शेषः ।

दमवृणीथा द्वितीयेन वरेण ।

स्पष्टोऽर्थः । किंच—

एतमग्निं तवैव प्रवक्ष्यन्ति जनासः ।

जनास्तवैव नाम्नेतमग्निं प्रवक्ष्यन्तीत्यर्थः ।

तृतीयं वरं नचिकेतो वृणीष्व ॥ २० ॥

स्पष्टोऽर्थः । न चैतत्प्रकरणगतानां स्वर्गशब्दानां मोक्षपरत्वे किं प्रमाणमिति चेदुच्यते । भगवतैव भाष्यकृता स्वर्ग्यमग्निमिति मन्त्रं प्रस्तुत्य स्वर्गशब्देनात्र परमपुरुषार्थलक्षणो मोक्षोऽभिधीयते । “स्वर्गलोका अमृतत्वं भजन्ते” इति तत्रस्थस्य जननमरणाभावश्रवणात् । “त्रिणाचिकेतस्त्रिभिरेत्य संधिं त्रिकर्मकृत्तरति जन्ममृत्यू” इति च वचनात् । तृतीयवरप्रश्ने नचिकेतसा क्षयिफलानां निर्दिश्यमानतया क्षयिफलमुखेन नचिकेतसा क्षयिष्णुस्वर्गफलसाधनस्य प्रार्थ्यमानत्वानुपपत्तेः । स्वर्गशब्दस्य प्रकृतसुखवचनतया निरवधिकानन्दरूपमोक्षस्य स्वर्गशब्दवाच्यत्वसंभवादिति करणतस्तात्पर्यतश्च प्रतिपादितत्वान्न शङ्कावकाशः । ननु “स्वर्गं लोके न भयं किंचनास्ति न तत्र त्वं जरया विभेति । उभे तीर्त्वाऽशनायापिपासे शोकातिगो मोदते स्वर्गलोके” । “स त्वमग्निं स्वर्गमध्येषि मृत्यो प्रब्रूहि तं श्रद्धधानाय मह्यम् । स्वर्गलोका अमृतत्वं भजन्त एतद्वितीयेन वृणे वरेण” इति द्वितीयवरप्रश्नमन्त्रद्वये चतुरभ्यस्तस्य स्वर्गशब्दस्य मोक्षपरत्वं किं मुख्यया वृत्त्योतामुख्यया । नाऽऽद्यः । स्वर्गापवर्गमार्गाभ्यां ‘स्वर्गापवर्गयोरेकं न स्वर्गं नापुनर्भवं’ ‘स स्वर्गः स्यात्सर्वान्प्रत्यविशिष्टत्वात्’ इत्यादिप्रयोगेष्वपवर्गप्रतिद्वंद्विवाचितया लोकवेदप्रसिद्धस्य स्वर्गशब्दस्य मोक्षवाचित्वाभावात् ।

ध्रुवसूर्यान्तरं यत्तु नियुतानि चतुर्दश ।

स्वर्लोकः सोऽत्र कथितो लोकसंस्थानचिन्तकैः ॥

इति पुराणवचनानुसारेण सूर्यध्रुवान्तर्वर्तिलोकविशेषस्यैव स्वर्गशब्द-
वाच्यतया तत्रैव लौकिकवैदिकव्यवहारदर्शनेन मोक्षस्थानस्यातथात्वात् ।
नाप्यमुख्ययेति द्वितीयः पक्षः । मुख्यार्थे बाधकाभावात् । किमत्र प्रश्न-
वाक्यगतं जरामरणराहित्यामृतत्वभाक्त्वादिकं बाधकमुत प्रतिवचनगत-
जरामृत्युतरणाद्युत क्षयिस्वर्गस्य सर्वकामविमुखनचिकेतःप्रार्थ्यमानत्वानु-
पपत्तिर्वा । नाऽऽद्यः । स्वर्गलोकवासिनां जरामरणक्षुत्पिपासाशोकादि-
राहित्यस्यामृतपानौदमृतत्वप्राप्तेश्च पुराणेषु स्वर्गस्वरूपकथनप्रकरणेषु
दर्शनात् । ‘आभूतसंप्लवस्थानममृतत्वं हि भाष्यते’ इति स्मरणात् ।
अत्रैव “अजीर्यताममृतानामुपेत्य” इति मृत्यावप्यमृतशब्दप्रयोगदर्श-
नाच्च । स्वर्गलोकवासिनामेव ब्रह्मोपासनद्वारा “ते ब्रह्मलोके तु परान्त-
काले” [मु० ३।२।६] इति श्रुत्युक्तीत्याऽमृतत्वप्राप्तेः संभवेन “स्वर्ग-
लोका अमृतत्वं भजन्ते” इत्यस्यापपत्तेश्चापेक्षितामृतत्वपरतया लोकवेद-
निरूढौपसंहारिकामृतशब्दानुसारेण प्रक्रमस्थानन्यथासिद्धविशेष्यवा-
चिस्वर्गशब्दस्यान्यथानयनासंभवात् । न हि देवदत्तोऽभिरूप इत्युक्तेऽ-
भिरूपपदस्वारस्यानुसारेण देवदत्तपदस्यात्यन्ताभिरूपयज्ञदत्तपरत्वमा-
श्रीयते । न द्वितीयः । त्रिणाचिकेतस्त्रिभिरिति मन्त्रस्य स्वर्गसाधन-
स्यैवाग्नेश्चिरभ्यासेन जन्ममृत्युतरणहेतुभूतब्रह्मविद्याहेतुत्वमस्तीत्येतदर्थ-
कतया स्वर्गशब्दस्य मुख्यार्थपरत्वाबाधकत्वात् । अत एव तत्तुल्यार्थस्य
“करोति तद्येन पुनर्न जायते” इत्यस्यापि न स्वर्गशब्दमुख्यार्थबाधकत्वं
नापि क्षयिष्णोः स्वर्गस्य फलान्तरविमुखनचिकेतःप्रार्थ्यमानत्वानुपप-
त्तिरिति तृतीयः पक्षः । स्वर्गसाधनाग्निप्रश्नं प्रति ब्रुवता हितैषिणा
मृत्युनाऽपृष्टेऽपि मोक्षस्वरूपे “अनन्तलोकाप्तिमथो प्रतिष्ठां त्रिणाचिके-
तस्त्रिभिरेत्य संधिं त्रिकर्मकृत्तरति जन्ममृत्यू” इत्यादिनोपक्षित उत्पन्ना
मुमुक्षा “अन्यं वरं नचिकेतो वृणीष्व” इति प्रतिषेधेन वृद्धीकृता ।
स्यां च दशार्थां क्रियमाणक्षयिष्णुफलनिन्दा प्राचीनस्वर्गप्रार्थनायाः
कथं बाधिका स्यात् । किंच “श्र्वाभावा मर्त्यस्य” [क० १।१।२६]
इत्यादौ मर्त्यभोगनिन्दाया एव दर्शनेन स्वर्गनिन्दाया अदर्शनात्स्व-
र्गशब्दस्य मोक्षपरत्वे तस्य ज्ञानैकसाध्यतया तत्प्रयोजनकत्वस्याग्नाव-
भावादुपक्रमोपसंहारमध्याभ्यस्तस्वर्गशब्दपीडाप्रसङ्गाच्च । सन्तु वा प्रति-

वचने बाधकान्यथाप्युपक्रमाधिकरणन्यायेन प्रथमस्य प्रश्नवाक्यस्थस्व-
 र्गशब्दस्यैव प्रबलत्वात् । न वा 'भूयसां स्यात्सधर्मत्वम्' [जै०१२।२।७।२२]
 इति न्यायाद्भूयोनुग्रहार्थेऽल्पस्योपक्रमस्य बाध्यत्वमस्त्विति वाच्यम् ।
 'मुख्यं वा' [जै०१२।२।८।२३] इति सूत्र औपसंहारिकबह्वपेक्षयाऽपि
 मुख्यस्यैव प्राबल्योक्तेः । तस्मात्स्वर्गशब्दस्य मुख्यार्थपरित्यागे न किञ्चि-
 त्कारणमिति । अत्रोच्यते—स्वर्गशब्दस्य मुख्य्यैव वृत्त्या गौक्षवाचित्वं
 स्वर्गकामाधिकरणे नागृहीतविशेषणन्यायेन स्वर्गशब्दस्य प्रीतिवचनत्व-
 मेव न प्रीतिविशिष्टद्रव्यवाचितेत्युक्तम् । ननु स्वर्गशब्दरूपनागृहीतवि-
 शेषणन्यायेन प्रीतिवचनत्वे सिद्धेऽपि देहान्तरदेशान्तरभोग्यप्रीतिवा-
 चिता न सिध्येत् । न च यस्मिन्नोष्णमित्यादिवाक्यशेषाद्विध्युद्दे-
 शस्थस्वर्गशब्दस्य प्रीतिविशेषवाचितानिश्चय इति वाच्यम् । प्रीति-
 मात्रवाचित्वेन निर्णीतशक्तिकतया संदेहाभावेन 'संदिग्धेषु वाक्य-
 शेषात्' [जै०१।४।१९।२९] इति न्यायस्यानवतारादिति परिचोद्य
 यद्यपि लोक एव स्वर्गशब्दस्य निर्णीतार्थता तथाऽपि लोकावग-
 तसातिशयसुखवाचकत्वे तत्साधनत्वं ज्योतिष्टोमादीनां स्यात् । तथा
 चाल्पधननरायाससाध्ये लौकिके तदुपायान्तरे संभवति न बहुधननराणां
 सुसाध्ये बह्वन्तराये ज्योतिष्टोमादौ प्रेक्षावान्प्रवर्तत इति प्रवर्तकत्वं
 ज्योतिष्टोमादिविधेर्न स्यात् । अतो वाक्यशेषावगते निरतिशयप्रीति-
 विशेषे स्वर्गशब्दस्य शक्तौ निश्चितायां वाक्यशेषाभावस्थलेऽपि यवव-
 राहादिष्विव स एवार्थः । लौकिके सातिशयप्रीतिभरिते गुणयोगादेव
 वृत्तेरुपपत्तेर्न शक्यन्तरकल्पना । न च प्रीतिमात्रवचनस्यैव स्वर्गशब्दस्य
 वेदे निरतिशयप्रीतिवाचित्वमस्त्विति वाच्यम् । निरतिशयत्वांशस्यान्य-
 तोऽनवगतत्वेन तत्रापि शक्यत्ववश्यभावेन स्वर्गशब्दस्य लोकवेदयोरनेका-
 र्थता स्यात् । यदा तु वैदिकप्रयोगावगतनिरतिशयप्रीतिवाचिता तदा
 सातिशये लौकिके प्रीतित्वसामान्ययोगाद्गौणी वृत्तिरिति मीमांसकैर्निर-
 तिशयसुखवाचित्वस्यैव समर्थिततया मोक्षस्य स्वर्गशब्दवाच्यत्वे विवा-
 दायोगात् । पार्थशब्दस्यार्जुन इव तद्वितरपृथापुत्रेषु प्रचुरप्रयोगाभा-
 वेऽपि पार्थशब्दमुख्यार्थत्वानपायवन्स्वर्गशब्दस्य सूर्यध्रुवान्तरवर्तिलो-
 कगतसुखविशेष इवान्यत्र प्रचुरप्रयोगाभावोऽपि वाच्यतानपायात् ।
 बर्हिराज्यादिशब्दानामसंस्कृततृणघृतादिष्वार्थैरप्रयुज्यमानानामप्यस्त्येव
 तद्वाचित्वं केषांचिदप्रयोगमात्रस्य शक्यभावासाधकत्वात् । अतस्तृण-

त्वादिजातिवचना एव बर्हिरादिशब्दा इति बर्हिराज्याधिकरणे स्थित-
त्वात् । तदुक्तं वार्तिके—

एकदेशेऽपि यो वृष्टः शब्दो जातिनिबन्धनः ।

तदत्यागान्न तस्यास्ति निमित्तान्तरगामिता ॥ इति ।

ततश्च स्वर्गशब्दो मोक्षसाधारण एव । ननु बर्हिराज्यादिशब्देष्वसंस्कृततृ-
ष्णघृतादावार्थप्रयोगाभावेऽप्यनार्थप्रयोगसत्त्वादसंस्कृतवाचिताऽस्तु नाम ।
स्वर्गशब्दस्य सूर्यध्रुवान्तर्वर्तिलोकसुखविशेषातिरिक्तस्थले नियमेनाप्र-
योगात्तद्यावृत्तैव शक्तिरभ्युपगन्तव्या । अत एव प्रोद्गात्राधिकरण उद्गा-
तुशब्दस्य ऋत्विग्विशेष इतरव्यावृत्तप्रयोगविशेषेण रूढत्वात्तस्य चोद्गातु-
रेकत्वेन 'प्रेतु हांतुश्चमसः प्रोद्गातृणाम्' इति बहुवचनार्थबहुत्व्यासंभवात्तद-
न्वयार्थं रूढिपूर्वकलक्षणया 'अव सुब्रह्मण्यनामकस्तोत्रसंबधिनां त्रयाणां
षा सुब्रह्मण्यानां चतुर्णां वोद्गात्रादीनां छन्दोगानां ग्रहणमित्येतद्विरु-
ध्येत । तथाऽहीनाधिकरणे तिस्र एव साहस्योपसदो द्वादशाहीनस्ये-
त्यत्राहीनशब्दस्याहः स्वः क्रताविति व्याकरणस्मृत्या स्वप्रत्ययान्तत-
याऽहर्गणसामान्यवाचितया व्युत्पादितस्याप्यहीनशब्दस्य नियमेन 'सत्रेऽ-
प्रयोगादहर्गणविशेषरूढिमङ्गीकृत्य ज्योतिष्टोमस्याहर्गणविशेषत्वाभावा-
दहीन इति योगस्य रूढिपराहतत्वेन योगेन ज्योतिष्टोमे वृत्त्यसंभ-
वाज्ज्योतिष्टोमप्रकरणाधीताया अपि द्वादशाहीनस्येति द्वादशोपसत्ताया
अहर्गणविशेषोत्कर्ष इत्युक्तम् । तथा पाठ्यसान्नाय्यनिकाय्यधाय्या मानह-
विर्निवाससामिधेनीष्विति व्याकरणस्मृत्या सामिधेनीमात्रवाचितया व्यु-
त्पादितस्यापि धाय्याशब्दस्य न सामिधेनीवचनत्वं नापि धीयमानत्व-
रूपयोगार्थवशेन वा धीयमानमात्रवचनत्वम् । स्तुतिशस्त्रार्थतया धीय-
मानासु ऋक्षु सामिधेनीमात्रे च धाय्याशब्दप्रयोगादपि तु 'पृथुवाजवत्यौ
धाय्ये भवतः' इत्यादिवैदिकप्रयोगविषयेषु पृथुवाजवत्यादिष्वेव धाय्या-
शब्दस्य शक्तिरिति 'समिध्यमानवतीं समिद्धवतीं चान्तरेण धाय्याः
स्युः' [जे०५।३।३४] इति पाश्चामिकाधिकरणे स्थितमेवमादिकं सर्वं
विरुध्येत । स्वर्गशब्दे त्वदुक्तरीत्या प्रयोगाभावेऽपि शक्तिसंभव उद्गा-
त्रादिशब्दानामृत्विग्विशेषादिषु रूढेरकल्पनीयत्वादिति चेत् । सत्यम् ।
यदि सर्वात्मना तदतिरिक्ते स्वर्गशब्दप्रयोगो न स्यात्तदा तद्यावृत्ता
रूढिरभ्युपगन्तव्या स्यात् । अस्ति हि तत्रापि प्रयोगः । "तस्य हिरण्मयः
कोशः स्वर्गो लोको ज्योतिषाऽऽवृतः, यो वैतां ब्रह्मणो बंद" " तेन धीरा

अपि यन्ति ब्रह्मविदः स्वर्गं लोकमित ऊर्ध्वं विमुक्ताः” [बृ० ४।४।८] ।
 “अपहत्य पाप्मानमनन्ते स्वर्गं लोके ज्येये प्रतितिष्ठति [के० ३४] ।
 इति तैत्तिरीयकबृहदारण्यकतलवकाराद्विष्वध्यात्मशास्त्रेषु प्रयोगदर्शनात्,
 पौराणिकपरिकल्पितस्वर्गशब्दरूढेः, सांख्यपरिकल्पितस्यक्तशब्दरूढि-
 वदनादरणीयत्वात्, अस्मिन्नेव प्रकरणे “त्रिणानिकेतस्त्रयमेतद्विदित्वा
 य एवं विद्वान्श्चिनुते नाचिकेतम् । स मृत्युपाशान्पुरतः प्रणोद्य शोकातिगो
 मोदते स्वर्गलोके” [क० १।१।१८] । इति मन्त्रे कर्मज्ञानसमुच्चयसाध्य-
 वाचकतया श्रूयमाणस्य स्वर्गलोकशब्दस्य सूर्यध्रुवान्तर्वर्तिलोकव्यति-
 रिक्तवैराजपदवाचकतया परैरपि व्याख्यातत्वाच्च । इनु सूर्यलोकोर्ध्व-
 वर्तिलोकत्वस्यैव प्रवृत्तिनिमित्ततया तस्य च वैराजपदेऽपि सत्त्वान्नामु-
 ख्यार्थत्वमिति चेत्तर्हि भगवद्भोकेऽप्यूर्ध्ववर्तित्वाविशेषेण मुख्यार्थत्वान-
 पायात् । स्वर्गापवर्गमार्गाभ्यामित्यादिव्यवहारस्य ब्राह्मणपरिव्राजक-
 न्यायेनोपपत्तेश्च । अस्तु वाऽमुख्यार्थत्वं मुख्यार्थं बाधकसत्त्वात् । किमत्र
 बाधकमितिचेच्छ्रूयतामवधानेन । ‘स्वर्गं लोके न भयं किंचनास्ति’ इति
 प्रथमे प्रश्नमन्त्रे न भयं किंचनास्तीत्यपहतपाप्मत्वं प्रतिपाद्यते । स्वर्गेऽपि
 पातभीतस्येत्युक्तीत्या केन षापेन कदा पतिष्यामीति भीत्यभावः प्रति-
 पाद्यते स ह्यपहतपाप्मन एव संभवति । ‘नंतत्र त्वं जरया विभेति’ इत्यनेन
 विजरत्वाविमृत्युत्व प्रतिपाद्यते । “उभे तीर्त्वाऽशनायापिपासे” इत्यनेन
 विजिघत्सत्त्वापिपासत्वे प्रतिपाद्यते । ‘शोकातिगः’ इति विशोकत्वम् ।
 ‘मोदते स्वर्गलोके’ इत्यनेन स यदि पितृलोककामो भवति संकल्पादेवारय
 पितरः समुतिष्ठन्ति । “तेन पितृलोकेन संपन्नो महीयते” [छा० ८।२।
 १] इति श्रुतिसंदर्भप्रतिपाद्ये सत्यकामत्वसत्यसंकल्पत्वे प्रतिपाद्यते ।
 ततश्चाध्यात्मशास्त्रसिद्धस्यापहतपाप्मत्वादिब्रह्मगुणाष्टकाविर्भावस्येह
 प्रतीयमानतया तस्यैवह ग्रहणसंभवे पौराणिकस्वर्गलोकगतापेक्षिकजरा-
 मरणाद्यभावस्वीकारस्यानुचितत्वात् । अत एव सप्तमे विध्यन्ताधिकरणेऽ-
 नुपदिष्टेतिकर्तव्यताकासु सौर्यादिविकृतभावनाद्वितिकर्तव्यताकाङ्क्षायां
 धैतानिककर्माधिकारप्रवृत्तत्रयीविहितत्वसामान्याद्वैद्विषयेषु दर्शपूर्णमा-
 सिकीर्तिकर्तव्यतोपतिष्ठते । उक्तं च शास्त्रदीपिकायाम्—

वैदिकी वैदिकत्वेन सामान्येनोपतिष्ठते ।

लौकिकी त्वसमानत्वान्नोपस्थारयत्यपेक्षिता” ॥ इति ।

न च “पद्येकं यूपं स्पृशं देप ते वासाविति हूयात्” इति विहितस्यैष

ते वायाविति वचनस्य वैदिकत्वसामान्येन विहितवैदिकयूपस्पर्शनिमित्तकत्वमेव स्यात् । न चेष्टापत्तिः । 'लौकिके दोषसंयोगात्' [जै० ९ । ३ । ३ । ९] इति नावमिकाधिकरणविरोधप्रसङ्गादिति वाच्यम् । "यूपो वै यज्ञस्य दुरिष्टमामुश्रुते तस्माद्यूपो नोपस्पृश्यः" इति प्रतिषिध्य यद्येकं यूपं स्पृशेदेष ते वायाविति ब्रूयादित्यनन्तरमेव विहितस्य प्रतिषिद्धप्रायश्चित्तसाकाङ्क्षलौकिकस्पर्शविषयत्वावश्यंभावेन वैदिकविषयत्वासंभवेऽप्यसति बाधके वैदिकविषयत्वस्य युक्तत्वात् । अत एव "यावतोऽश्वान्प्रतिगृह्णीयात्तावतो वारुणांश्चतुष्कपालान्निर्वपेत्" इति विहितेष्टिवैदिक एवाश्वदाने । न तु "न केसरिणो ददति" इति निषिद्धे प्रायश्चित्तसापेक्षे सुहृदादिभ्यः स्नेहादिना क्रियमाण इति निर्णीतं तृतीये । तथा 'योगिनः प्रतिस्मर्यते स्मार्ते चिते' [ब्र० सू० ४ । २ । २१] इति सूत्रे स्मार्तस्य वैदान्तेन प्रत्यभिज्ञानमित्युक्तं परैः । ततश्च 'स्वर्गे लोके' इति मन्त्रेऽध्यात्मशास्त्रसिद्धस्यापहतपाप्मत्वादिब्रह्मगुणाष्टकस्यैव ग्रहणमुचितम् । 'स्वर्गलोका अमृतत्वं भजन्ते' इति तृतीयप्रश्नमन्त्रेऽमृतत्वभाक्त्वश्रवणादमृतत्वशब्दस्याध्यात्मशास्त्रे मोक्ष एव प्रयोगात् । अजीर्यताममृतानामित्यत्रामृतशब्दस्यापि मुक्तपरत्वेनाऽऽपेक्षिकामृतत्वपरत्वाभावात् । उत्तरत्र "ततो मया नाचिकेतश्चितोऽग्निरनित्यैर्द्रव्यैः प्राप्तवानस्मि नित्यम्" [क० १ । २ । १०] "अभयं तितीर्षतां पारं नाचिकेतः शक्रेमहि [क० १ । ३ । २] इति परस्यैव ब्रह्मणा नाचिकेताग्निप्राप्यत्वकथनेन स्वर्गशब्दस्य प्रसिद्धस्वर्गपरत्वासंभवात् । "नान्यं तस्मान्नचिकेता वृणीते" [क० १ । १ । २९] इति ब्रह्मेतरविमुखतया प्रतिपादितस्य नाचिकेतसः क्षयिष्णुस्वर्गप्रार्थनानुपपत्तेश्च । "मुख्यं वा पूर्वचोदनालोकवत्" [जै० १२ । २ । २३] इत्यत्र समसंख्याकयोः परस्परविराध एव मुख्यस्य प्राबल्यम् । न ह्यल्पवैगुण्ये संभवति बहुवैगुण्यं प्रयोगवचनं क्षमते । अतो यत्र जघन्यानां भूयस्त्वं तत्र 'भूयसां स्यात्सधर्मत्वम्' [जै० १२ । २ । ७ । २२] इति न्याय एव प्रवर्तत इत्येव मीमांसकैः सिद्धान्तितत्वात् । प्रतर्दनविद्यायाम् "एष ह्येव साधु कर्म कारयति । 'एष लोकाधिपतिरेष लोकपालः ।' आनन्दोऽजरोऽमृतः" [कौ० ३ । ८] इत्यौपसंहारिकपरमात्मधर्मबाहुल्येन प्रक्रमश्रुतजीवलिङ्गबाधस्य 'प्राणस्तथाऽनुगमात्' [ब्र० सू० १ । १ । २८] इत्यत्र प्रतिपादितत्वादित्यलमतिचर्चया । प्रकृतमनुसरामः ॥ २० ॥

नचिकेता आह—

येयं प्रेते विचिकित्सा मनुष्येऽस्तीत्येके नायमस्तीति चैके ।

एतद्विद्यामनुशिष्टस्त्वयाऽहं वराणामेष वरस्तृतीयः ॥ २१ ॥

‘अन्ता चराचरग्रहणात्’ [अ० सू० १।२।९] इत्यधिकरण इमं मन्त्रं प्रस्तुत्येतत्थं हि भगवता भाष्यकृता, अत्र परमपुरुषार्थरूपब्रह्मप्राप्तिलक्षणमोक्षयाथात्म्यविज्ञानाय. तदुपायभूतपरमात्मोपासनपरावरात्मतत्त्वजिज्ञासयाऽयं प्रश्नः क्रियते । एवं च येयं प्रेत इति न शरीरमात्रवियोगाभिप्रायम् । अपि तु सर्वबन्धविनिर्मुक्तिमाधिप्रायम् । यथा ‘न प्रेत्य संज्ञाऽस्तीति’ [वृ० ४।४।१२] । अयमर्थः—मोक्षाधिकृते मनुष्ये प्रेते सर्वबन्धविनिर्मुक्तितत्स्वरूपविषयवादिविप्रतिपत्तिनिमित्ताऽस्त्यात्मिका नास्त्यात्मिका येयं विचिकित्सा तत्परोदाय तत्स्वरूपयाथात्म्यं त्वयाऽनुशिष्टोऽहं विद्यां जानीयामिति । तथा हि विप्रतिपद्यन्ते केचिद्विक्तिमात्रस्याऽऽत्मनः स्वरूपोच्छित्तिलक्षणं मोक्षमाचक्षते । अन्ये विक्तिमात्रस्यैव सतोऽविद्यास्तमयम् । परे पाषाणकल्पस्याऽऽत्मनो ज्ञानाद्यशेषवैशेषिकगुणोच्छेदलक्षणं कैवल्यरूपम् । अपरेऽपहतपाप्मानं परमात्मानमभ्युपगच्छन्तस्तस्यैवोपाधिसंसर्गनिमित्तजीवभावस्योपाध्यपगमेन तद्भावलक्षणं मोक्षमातिष्ठन्ते । त्रय्यन्तनिष्णातास्तु निखिलजगदेककारणस्याशेषहेयप्रत्यनीकानन्तज्ञानानन्दैकस्वरूपस्य स्वाभाविकानवधिकातिशयासङ्ख्येयकल्याणगुणाकरस्य सकलेतरविलक्षणस्य सर्वात्मभूतस्य परस्य ब्रह्मणः शरीरतया प्रकारभूतस्यानुकूलापरिच्छिन्नज्ञानस्वरूपस्य परमात्मानुभवैकरसस्य जीवस्यानादिकर्मरूपाविद्योच्छेदपूर्वकस्वाभाविकपरमात्मानुभवमेव मोक्षमाचक्षते । तत्र मोक्षस्वरूपं तत्साधनं च त्वत्प्रसादाद्विद्यामिति नचिकेतसा पृष्टो मृत्युरिति भणितम् । तथा ‘त्रयाणामेव चैवम्’ [अ० सू० १।४।६] इति सूत्रे तृतीयेन वरेण मोक्षस्वरूपप्रश्नद्वारेणोपेयस्वरूपमुपेतुस्वरूपमुपायभूतकर्मानुगृहीतोपासनस्वरूपं च पृष्टमिति भाषितम् । श्रुतप्रकाशिकायां च येयमित्यादिप्रश्नवाक्ये मोक्षस्वरूपप्रश्नः कण्ठोक्तः, प्रतिवचनप्रकारेणोपासनादिप्रश्नश्चार्थसिद्धः । निर्विशेषतापत्तिर्माक्षश्चेद्वाक्यार्थज्ञानस्योपायता स्यात् । उभयलिङ्गकंप्राप्यं चेत्तथात्वेनोपासनमुपायः स्यात् । अतो मोक्षस्वरूपज्ञानं तदनुबन्धिज्ञानापेक्षमिति च वर्णितम् । अतो येयं प्रेत इत्यस्य मत्तस्वरूपप्र-

अपरत्वमेव न देहातिरिक्तपारलौकिककर्मानुष्ठानोपयोगिकर्तृभोक्त्रात्मक-
जीवस्वरूपमात्रपरत्वम् । अन्यथा तस्यार्थस्य दुरधिगमत्वप्रदर्शनविविध-
भोगवितरणप्रलोभनपरीक्षाया असंभवादिति द्रष्टव्यम् । नचिकेतसो ह्यव-
मभिप्रायः—हितैषिवचनादात्मा परित्यक्तचरमदेहाविभूतापहतपाप्मत्वा-
दिगुणाष्टको भवतीत्युपश्रुत्य स्वर्गे लोके न भयं किंचनास्तीत्यादिना
मन्त्रद्वयेन मोक्षसाधनभूताग्निप्रकाशम् । अधुना तु वादिविप्रतिपत्त्या
तद्विषये संदेहो जायते । अयं स्वर्गे लोके न भयं किंचनास्तीत्यादिना
मयोपन्यस्तापहतपाप्मत्वादिविशिष्टरूप आत्माऽस्तीत्येके नास्तीत्यपरे ।
त्वयोपादिष्ट एतज्ज्ञानीयामिति । अत एव प्रतिवचने “एतच्छ्रुत्वा संप-
रिगृह्य मर्त्यः प्रवृह्य धर्म्यमणुमेतमाप्य । समोदते मोदनीय* हि लब्ध्वा ”
[क० १।२।१३] इत्येतत्प्रश्नानुगुण्यमेव दृश्यते । अतो यथोक्त एवार्थः ।
केचित्तु ‘पराभिध्यानात्तु तिरोहितं ततो ह्यस्य बन्धविपर्ययो’ [ब० सू०
३।२।५] इति सूत्रे तिरोहितमिति निष्ठान्तपद उपसर्जनतया निर्दिष्टस्य
तिरोधानस्य ‘देहयांगाद्वा सोऽपि [ब० सू० ३।२।६] इति तदुत्तरसूत्रे
सोऽपि तिरोधानभावाऽपीति पुल्लिङ्गतच्छब्देन परामर्शदर्शनात् । ‘गृहां
प्रविष्टावात्मानौ हि तद्दर्शनात्’ [ब० सू० १।२।११] इत्यत्रापि प्रविष्टावि-
त्युपसर्जनतया निर्दिष्टस्य प्रवेशस्य तद्दर्शनादिति तच्छब्देन परामर्शदर्श-
नात् । सर्वनाम्नाऽनुसंधिवृत्तिच्छन्नस्येति वामनसूत्रे कृत्तद्धितादिवृत्ति-
न्यग्भूतस्यापि सर्वनाम्ना परामर्शस्याङ्गीकृतत्वात् । येयं प्रेत इति
निष्ठान्तप्रेतशब्द उपसर्जनतया निर्दिष्टस्यापि प्रायणशब्दितमोक्षस्य देह-
योगाद्वा सोऽपीतिवन्नायमस्तीति चैऋ इत्यत्राप्यपदेन परामर्शोऽस्तु । न
चैवं भुक्तवत्यस्मिन्भोजनमस्ति वा न वेति वाक्यवन्मुक्तेऽस्मिन्मोक्षोऽ-
स्ति नवेति संदेहकथनं व्याहृतार्थकमिति वाच्यम् । मोक्षसामान्यमभ्यु-
पेत्य मोक्षविशेषे संदेहस्योपपादयितुं शक्यत्वादयमित्यनेन विशेषपरा-
मर्शसंभवात् । ननु न प्रायणशब्दस्य मोक्षवाचित्वं क्वचिद्दृष्टं शरीरवियो-
गवाचित्वात् । श्रुतप्रकाशकायः शरीरवियोगवाचित्वमभ्युपेत्यैव चरम-
शरीरवियोगपरतया व्याख्यातत्वादिति चेदस्त्वेवम् । तथाऽप्ययमित्यनेन
चरमशरीरवियोगपरामर्शसंभवात्तद्विषयिण्येव विचिकित्साऽस्तु । ननु तस्य
निश्चितत्वात्तद्विषयिणी विचिकित्सा नोपपद्यत इति चेत्सत्यम् । अयं
चरमशरीरवियोगो ब्रह्मरूपाविर्भावपूर्वभावात्त्वेन रूपेणास्ति न वेति
विचिकित्सायाः सूपपादत्वादिति वन्दति ॥२१॥

एवं मुक्तस्वरूपं पृष्टो मृत्युरुपदिश्यमानार्थस्यातिगहनतया पारं प्राप्तुम-
प्रभवते मध्ये पतयालवे नोपदेष्टव्यमिति मत्वाऽऽह—

देवैरत्रापि विचिकित्सितं पुरा ।

बहुदर्शिभिरपि देवैरस्मिन्मुक्तात्मस्वरूपे विचिकित्सितं संशयितम् ।

न हि सुज्ञेयमणुरेष धर्मः ।

आत्मतत्त्वं न सुज्ञानमिति सूक्ष्म एष धर्मः । सामान्यतो धर्म एव
दुर्ज्ञानस्तत्राप्ययं दुर्ज्ञान इति भावः ।

अन्यं वरं नचिकेतो वृणीष्व ।

स्पष्टोऽर्थः ।

मा मोपरोत्सीरति मा सृजैनम् ॥ २२ ॥

मा मेति निषेधे । वीप्सायां द्विर्वचनम् । उपरोधं मा कार्षीः । एनं मां
विसृज मुञ्च ॥ २२ ॥

एवमुक्तो नचिकेताः प्राह—

देवैरत्रापि विचिकित्सितं किल ।

स्पष्टोऽर्थः ।

त्वं च भृत्यो यन्न सुज्ञेयमात्थ ।

न सुज्ञेयमिति यदात्मस्वरूपमुक्तवान् ।

वक्त्रा चास्य त्वाद्गन्यो न लभ्यो

नान्यो वरस्तुल्य एतस्य कश्चित् ॥ २३ ॥

त्वाद्ब्रुक्त्वाद्ब्रुश इत्यर्थः । अन्यत्स्पष्टम् ॥ २३ ॥

एवं नचिकेतसोक्तो मृत्युर्विषयस्य दुराधिगमतया मध्ये नङ्क्षयतीति
निश्चित्य सत्यपि ग्रहणसामर्थ्ये विषयान्तरासक्तचतस एतावृशं मुक्ता-
त्मतत्त्वं नोपदेशार्हमिति मत्वा मुमुक्षास्थैर्यानुवृत्त्यर्थं प्रलोभयन्नुवाच—

शतायुषः पुत्रपौत्रान्वृणीष्व बहूर्णशून्हस्तिहिरण्यमश्वान् ।

स्पष्टोऽर्थः ।

भूमेर्महदायतन वृणीष्व ।

पृथिव्या विस्तीर्णमायतनं मण्डलं राज्यं वृणीष्व । अथ वा भूमेः
संबन्धि महदायतनं विचित्रशालाप्रसादादियुक्तं गृहं वृणीष्व ।

स्वयं च जीव शरदो यावदिच्छसि ॥ २४ ॥

याद्वर्षाणि जीषितुमिच्छसि तावज्जीवित्यर्थः ॥ २४ ॥

एतत्तुल्यं यदि मन्यसे वरं वृणीष्व वित्तं चिरजीविकां च ।

उक्तेन धरेण सदृशमन्यमपि वरं मन्यसे चेत्तदपि वृणीष्व प्रभूतं
हिरण्यरत्नादिकं चिरं जीवनं चेत्यर्थः ।

महाभूमौ नचिकेतस्त्वमेधि ।

एधि मव राजेति शेषः । भस्तेर्लोणमध्यमपुरुषैकवचनम् ।

कामानां त्वा कामभाजं करोमि ॥ २५ ॥

कामानां कामनाविषयं करोमीत्यर्थः ॥ २५ ॥

ये ये कामा दुर्लभा मर्त्यलोके सर्वान्कामाश्छन्दतः प्रार्थयस्व ।
छन्दतो यथेच्छमित्यर्थः ।

इमा रामाः सरथाः सतूर्या न हीदृशा लम्भनीया मनुष्यैः ।

रथवादित्रसहिता मया दीयमानाः स्त्रियो मनुष्याणां दुर्लभा इत्यर्थः ।

आभिर्मत्प्रत्ताभिः परिचारयस्व ।

आभिर्मया दत्ताभिः परिचारिकाभिः पादसंवाहनादिशुश्रूषां कारये-
त्यर्थः ।

नचिकेतो मरणं माऽनुप्राक्षीः ॥ २६ ॥

मरणमनु मरणान्मुक्तेः पश्चान्मुक्तात्मस्वरूपमिति यावत् । मरणश-
ब्दस्य देहवियोगसामान्यवाचिनोऽपि प्रकरणवशेन विशेषवाचित्वं न
दोषायेति द्रष्टव्यम् ॥ २६ ॥

एवं प्रलोभ्यमानोऽपि नचिकेता अक्षुभितहृदय आह—

श्वोभावा मर्त्यस्य यदन्तकैतत्सर्वेन्द्रियाणां जरयन्ति तेजः ॥

हेऽन्तक त्वदुपन्यस्ता ये मर्त्यस्य कामास्ते श्वोभावाः श्व अभावो येषां
ते तथोक्ता दिनद्वयस्थायिनो न भवन्तीत्यर्थः । सर्वेन्द्रियाणां यदेतत्तेज-
स्तत्क्षययन्ति । अप्सरःप्रभृतिभोगा हि सर्वेन्द्रियदौर्बल्यावहा इति भावः ।

अपि सर्वं जीवितमल्पमेव ॥

ब्रह्मणोऽपि जीवितं स्वल्पं किमुतास्मदादिजीवितम् । अतश्चिरजीवि-
काऽपि न वरणाहति भावः ।

तथैव वाहास्तव नृत्यगीते ॥२७॥

वाहा रथादयस्त्रिंशन्विवति शेषः ॥ २७ ॥

न वित्तेन तर्पणीयो मनुष्यः ॥

न हि वित्तेन लब्धेन कस्यचित्तृप्तिर्दृष्टचरी । न जातु कामः कामानामुपभोगेन शाम्यतीति न्यायादिति भावः । किंच—

लप्स्यामहे वित्तमद्द्रक्ष्म चेस्वा ॥

त्वां वयं दृष्टवन्तश्चेद्वित्तं प्राप्स्यामहे । तद्दर्शनमस्ति चेद्वित्तलामेको भार इति भावः । तर्हि चिरजीविका प्रार्थनीयेत्यत्र आह—

जीविष्यामो यावदीशिष्यासि त्वम् ॥

यावत्कालं याम्ये पदे त्वमीश्वरतया वर्तसे । व्यत्ययेन परस्मैपदम् । तावत्पर्यन्तमस्मान्मपि जीवनं सिद्धमेध । न हि त्वदाज्ञातिलङ्घनेनास्मज्जीवितान्तकरः कश्चिदस्ति । वरलाभालाभयोरपि तावदेव जीवनमिति भावः ।

वरस्तु मे वरणीयः स एव ॥ २८ ॥

अतो येयं प्रेत इति प्राक्प्रस्तुतो वर एवं वरणीय इति भावः ॥ २८ ॥

अजीर्यताममृतानामुपेत्य ॥

जरामरणशून्यानां मुक्तानां स्वरूपं ज्ञात्वा ।

जीर्यन्मर्त्यः क्व तदास्थः प्रजानन् ॥

प्रजानन्विवेकी जरामरणोपप्लुतोऽयं जनस्तदास्थो जरामरणाद्युपप्लुताप्सरःप्रभृतिविषयविषयकास्थावान्क्व कथं भवेदित्यर्थः ।

अभिध्यायन्वर्णरतिप्रमोदान् ॥

तत्रत्यान्वर्णरतिप्रमोदान् । वर्णा आदित्यवर्णत्वादिरूपविशेषाः । रतिप्रमोदा ब्रह्मभोगादिजनितानन्दविशेषास्तान्सर्वानभिध्यायन्निपुणतया निरूपयन् ।

अनृतिदीर्घजीविते को रमेत ॥ २९ ॥

अत्यल्प ऐहिके जीविते कः प्रीतिमान्स्यादित्यर्थः ॥ २९ ॥

यस्मिन्निदं विचिकित्सन्ति मृत्यो यत्सांपराये महति ब्रूहि नस्तत् ।

महति पारलौकिके यास्मिन्मुक्तात्मस्वरूपे संशेरते तदेव मे ब्रूहि ।
योऽयं वरो गूढमनुप्रविष्टो नान्यं तस्मान्नचिकेता वृणीते ॥ ३० ॥

इति प्रथमा वल्ली ॥ १ ॥

गूढमात्मतत्त्वमनुप्रविष्टो योऽयं वरस्तस्मादन्यं नचिकेता न वृणीते
स्मेति श्रुतेर्वचनम् ॥ ३० ॥

इति प्रथमा वल्ली ॥ १ ॥

अथ द्वितीया वल्ली ।

एवं शिष्यं परीक्ष्य तस्य मुमुक्षोः स्थैर्यं निश्चित्य तस्योपदेशयो-
ग्यतां मन्वानो मुमुक्षां स्तोति—

अन्यच्छ्रेयोऽन्यदुतैव प्रेयः ।

अतिप्रशस्तं भोक्षवर्त्माप्यन्यत् । प्रियत्वास्पदं भोगवर्त्माप्यन्यत् ।

ते उभे नानार्थे पुरुषं सिनीतः ।

ते श्रेयःप्रेयसी परस्परविलक्षणप्रयोजने सती पुरुषं सिनीतो बघ्नीतः ।
पुरुषं स्ववशतामापादयत इत्यर्थः ।

तयोः श्रेय आददानस्य साधु भवति ।

तयोर्मध्ये श्रेय आददानस्य मोक्षाय प्रयतमानस्य साधु भद्रं भवति ।

हीयतेऽर्थाद्य उ प्रेयो वृणीते ॥ १ ॥

यस्तु प्रेयो वृणीते स पुरुषार्थाद्भ्रष्टो भवति । उ इत्यवधारणे ॥ १ ॥

श्रेयश्च प्रेयश्च मनुष्यमेतः ।

श्रेयश्च प्रेयश्च मनुष्यं प्राप्नुतः ।

तौ संपरीत्य विविनक्ति धीरः ।

तौ श्रेयःप्रेयःपदार्थौ सम्यगालोच्य नीरक्षीरे हंस इव पृथक्करोति ।

श्रेयो हि धीरोऽभि प्रेयसो वृणीते ।

प्राज्ञः प्रेयोपेक्षयाऽभि, अभ्यर्हितं श्रेय एव वृणीते ।

प्रेयो मन्दो योगक्षेमाद् वृणीते ॥ २ ॥

मन्दमतिर्योगक्षेमःद्वेतोः प्रेयो वृणीते । शरीरस्योपचयो योगः । क्षेमः
परिपालनम् ॥ २ ॥

स त्वं प्रियान्प्रियरूपांश्च कामान् ।

तावृशस्त्वं स्वतो रूपतश्च प्रियान्काम्यमानान्कथादीनित्यर्थः ।

अभिधायन्नचिकेतोऽत्यसाक्षीः ।

दुःखोदकत्वदुःखमिश्रत्वादिदोषयुक्ततया निरुपयंस्यक्तवानसीत्यर्थः ।

नैतां सृष्ट्वां वित्तमयीमदाहः ।

वित्तमयीं धनप्रायां सृष्ट्वां कुत्सितगतिं विमूढजन्मेवितामेतां न
प्राप्तवानसि ।

यस्यां मज्जन्ति बहवो मनुष्याः ॥ ३ ॥

स्पष्टोऽर्थः ॥ ३ ॥

दूरमेते विपरीते विषूची अविद्या या च विद्येति ज्ञाता ।

याऽविद्येति ज्ञाता कामकर्मात्मिका या च विद्येति ज्ञाता वैराग्यतत्त्व-
ज्ञानमयी, एतं दूरमत्यन्तविषूच्यौ भिन्नगती परस्परविरुद्धे च ।

विद्याभीप्सिनं नचिकेतसं मन्ये ।

विद्याभीप्सिनं विद्यार्थिनं विद्याभीप्सितमिति पाठ आहिताग्नित्वा-
न्निष्ठान्तस्य परनिपातश्छान्दसत्वाद्वा ।

न त्वा कामा बहवोऽलोलुपन्त ॥ ४ ॥

कामा बहवोऽपि त्वां नालोलुपन्त श्रेयोमार्गाद्विच्छेदं न कृतवन्तः ।
विषयवशमो न भवसीत्यर्थः । लुपसदेति यङन्ताल्लङ् । छान्दसो यलोपः ।
यङ्लुगन्ताद्वा छान्दसमात्मनेपदमदभावश्च ॥ ४ ॥

अविद्या या च विद्येति ज्ञातेत्युपात्तमार्गद्वयेऽविद्यामार्गं निन्दति—
अविद्यायामन्तरे वर्तमानाः ।

काम्यकर्मादिलक्षणायामविद्यायां मध्ये धनीभूत इव तमसि
वर्तमानाः ।

स्वयं धीराः पण्डितं मन्यमानाः ।

स्वयमेव प्रज्ञाशालिनः शास्त्रकुशलाश्चेति मन्यमानाश्च ।

दन्द्म्यमाणाः परियन्ति मूढाः ।

जरारोगादिदुःखपीडिता अविवेकिनः परिभ्रमन्ति ।

अन्धेनैव नीयन्तः यथाऽन्धाः ॥ ५ ॥

स्यदोऽर्थः । केचित्तु दन्द्म्यमाणा इति पाठमाश्रित्य विषयकामाग्निना
मूर्तचित्ता इत्यर्थे वर्णयन्ति ॥ ५ ॥

न सांभरायः प्रतिभाति बालम् ।

परलोकोऽविवेकिनं इति न प्रकीर्तयते ।

असायन्तं विसमोहेन मूढम् ।

अनः प्रतिभनस्कं विषयाशावशीकृतमनोरथम् ।

अयं लोको नास्ति पर इति मानी ।

अयमेव लोकोऽस्ति परलोको नास्तीति मन्यमानः ।

पुनः पुनर्वशमापयते मे ॥ ६ ॥

मत्क्रियमाणयातनाविषयो भवतीत्यर्थः । व्यासार्थैः 'संयमने त्वनु-
भूय' [ब्र० सू० ३।१।१३] इति सूत्रेऽयं लोको नास्ति पर उत मानीति
पाठानुसारेणायं च लोकः परश्च लोको नास्तीत्यर्थो वर्णितस्तत्र पक्षे
तस्येति शेषः पूरणीयः । च शब्दोऽध्याहार्यः । मानीत्यस्य दुर्मानी-
त्यर्थः । शिष्टपरिग्रहाभावादयं लोको नास्तीत्यस्यापपत्तिर्द्रष्टव्या । दुर्मानी
पुनः पुनर्वशमापयत इत्युत्तरत्र संबध्यते ॥ ६ ॥

श्रवणायापि बहुभिर्यो न लभ्यः ।

श्रवणलाभोऽपि महासुकृतफलमिति भावः ।

शृण्वन्तोऽपि बहवो यं न विभुः ।

न हि श्रोतॄणां सर्वेषां परमान्मप्रतिपत्तिः सुलभेति भावः ।

आश्रयो वक्ता कुशलोऽस्य लब्धा ।

अस्य कुशलो वक्ता कुशलः प्राप्ता च दुर्लभा इत्यर्थः ।

आश्रयो ज्ञाता कुशलानुशिष्टः ॥ ७ ॥

कुशलेनाऽऽचार्येणानुशिष्टो ज्ञाताऽऽप्याश्रयः ।

मनुष्याणां सहस्रेषु कश्चिद्यतति सिद्धये ॥
यततःप्रपि सिद्धानां कश्चिन्मां वेत्ति तत्त्वतः ।

इत्युक्त्वांरान्ते भावः ॥ ७ ॥

न नरेणावरेण प्रोक्त एष सुविज्ञेयो बहुधा चिन्त्यमानः ।

अवरेणाश्रेष्ठेन प्राकृतेन पाण्डित्यमात्रप्रयोजनवेदान्तश्रवणेन नरेण देहात्माभिमानिनैष आत्मा सुविज्ञेयो न भवति । कुतो हेतोः । बहुधा चिन्त्यमानो वादिभिरिति शेषः ।

अनन्यप्रोक्ते गतिरत्र नास्ति ।

अनन्येनोच्यमानादात्मनोऽनन्येन तदेकान्तिना ब्रह्मसाक्षात्कारिणा प्रोक्तेऽत्राऽऽत्मानि यादृश्यवगतिः साऽऽत्मावगतिरवरेण प्रोक्ते नास्तीत्यर्थः । यद्वाऽत्र संसारे भतिश्चक्रमणं नास्तीत्यर्थः । यद्वाऽनन्यप्रोक्ते स्वयमवगते गतिरात्मावगतिर्नास्तीत्यर्थः । अन्यप्रोक्त इति पाठेऽवरेण प्रोक्ते सत्यात्मन्यवगतिर्नास्तीत्यर्थः ।

ननु येन केनचिदुपदिष्टेऽप्यूहापोहशालिनः स्यादेवेत्यत आह—

अणीयान्हातकर्मणुप्रमाणात् ॥ ८ ॥

यतोऽणोरप्यणीयानात्माऽतस्तत्स्वरूपं तर्कागोचरम् ॥ ८ ॥

नैषा तर्केण मतिरापनेया ।

आत्मविषयिणी मतिस्तर्कप्रापणीया नेत्यर्थः । अतस्तर्कशलेनापि स्वयं ज्ञातुं न शक्येत्यर्थः ।

प्रोक्ताऽन्येनैव सुज्ञानाय प्रेष्ठ ।

हे प्रेष्ठ प्रियतमान्येनैव गुरुणोपदिष्टैव मतिर्माक्षसाधनज्ञानाय भवति । का पुनः सा मतिरित्यत्राऽऽह—

यां त्वमापः सत्यधृतिर्बतासि ।

यां मतिं त्वमाप आप्तवानसि सिपाधयिषिततया निश्चितवानित्यर्थः । सत्यधृतिरसि । सत्याऽप्रकम्प्या धृतिर्यस्य स तथोक्तः । बतेत्यनुकम्पायाम् ।

त्वाद्भूतो भूयान्नचिकेतः प्रष्टा ॥ ९ ॥

त्वाद्भूशः शिष्योऽस्माकं भूयादित्यर्थः ॥ ९ ॥

पुनरपि तुष्ट आह—

जानाम्यहं शेवधिरित्यनित्यम् ।

शेवधिर्निधिः । कुबेराद्यैश्वर्यमेवंजातीयकं कर्मफललक्षणमनित्यमिति जानामि ।

न ह्यध्रुवैः प्राप्यते हि ध्रुवं तत् ।

आत्मतत्त्वमध्रुवैरनित्यफलसाधनभूतैरनित्यद्रव्यसाध्यैर्वा कर्मभिरित्यर्थः ।

ततो मया नाचिकेतश्चितोऽग्निरानित्यै-
र्द्रव्यैः प्राप्तवानस्मि नित्यम् ॥ १० ॥

एवं ज्ञातवता मया ब्रह्मप्राप्तेसाधनज्ञानोद्देशेनानित्यैरिष्टकामाद्द्रव्यैर्नाचिकेतोऽग्निश्चितस्तस्माद्धेतोर्नित्यफलसाधनं ज्ञानं प्राप्तवानस्मीत्यर्थः । अतो ब्रह्मप्राप्तेर्ज्ञानैकसाध्यत्वस्य न विरोधः ॥ १० ॥

त्वाद्भूतो भूयान्नचिकेतः प्रष्टेति पूर्वमन्त्रोक्तं नचिकेतसः श्रवणाधिकारं विवृणोति—

कामस्याऽऽप्तिं जगतः प्रतिष्ठां क्रतोरानन्त्यमभयस्य पारम् ।

स्तोममहदुरुगायं प्रतिष्ठां दृष्ट्वा धृत्या धीरो नचिकेतोऽत्यस्त्राक्षीः ॥ ११ ॥

क्रतोः कर्मणः प्रतिष्ठां फलभूतां जगतः कामस्याऽऽप्तिं चतुर्मुखस्थानपर्यन्तसर्वलोकसंबन्धिरुयादिविषयात्मककामप्राप्तिं च दृष्ट्वा मोक्षस्वरूपमाह—आनन्त्यमभयस्य पारमित्यादिना । अविनाशित्वमत्यन्तनिर्भयत्वमपहतपाप्मत्वसत्यसंकल्पत्वादिमहागुणगणरूपस्तोममुरुकीर्तिं च स्थैर्यं च मोक्षगतं दृष्ट्वा लौकिकान्कामान्प्रज्ञाशाली त्वं त्यक्तवानसीत्यर्थः । यद्वा मोक्षरूपपरमात्मस्वरूप एव सर्वकामावाप्तिं तत्रैव सकलजगद्धारत्वं क्रतोरनन्तफलरूपतां चेत्येवं सर्वं परमात्मविषयतया योजनीयम् ॥ ११ ॥

तृतीयं प्रश्नं प्रति वक्ति तं दुर्दर्शमित्यादिना मन्त्रद्वयेन—

त दुर्दर्शं गूढमनुप्रावष्ट गुहांहतं गह्वरेष्ठं पुराणम् ।

अध्यात्मयोगाधिगमेन देवं मत्वा धीरो हर्षशोकौ जहाति ॥ १२ ॥

श्रवणायापि बहुभिर्यो न लभ्य इत्युक्तमित्याद्रष्टुमशक्यं गूढं तिरोधा-
यकर्मरूपाविद्यातिरोहितम् । सर्वभूतानुगविष्टम् । गुहाहितं हृदयगुहा-
वर्तिनम् । गह्वरेष्ठमन्तर्यामिणम् । पुराणमनादिम् । अध्यात्मयोगाधि-
गमेन । विषयेभ्यः प्रतिसंगृहीतचेतस आत्मनि समवधानमध्यात्मयोगः
“यच्छेद्वाङ्मनसी प्राज्ञः” “यदा पश्चावतिष्ठन्ते ज्ञानानि मनसा सह”
इत्यादिना वक्ष्यमाणः । तेन योऽयमधिगमो जीवात्मज्ञानं तेन हेतुना देवं
परमात्मानं मत्वेत्यर्थः । जीवात्मज्ञानस्य परमात्मज्ञानहेतुत्वादिति भावः ।
हर्षशोकौ । विषयलामालाभप्रयुक्तहर्षशोकौ जहातीत्यर्थः ॥ १२ ॥

एतच्छ्रुत्वा संपरिगृह्य मर्त्यः ।

एतदात्मतत्त्वं श्रुत्वा संपरिगृह्य मननादिकं कृत्वेत्यर्थः ।

प्रवृह्य धर्म्यम् ।

कर्मसाध्यं शरीरादि प्रवृह्य पृथक्कृत्य परित्यजेत्यर्थः ।

अणुमेतमाप्य ।

एवं स्वात्मभूतं सूक्ष्मतया चक्षुराद्यगोचरं “अणीयान्द्यप्रतर्क्यम्” ।
इति निर्दिष्टं परमात्मानं देशविशेषे प्राप्य ।

स मोदते मोदनीयं हि लब्ध्वा ।

स त्वद्वाग्मादनाय प्रातावपयमपहतपाप्मत्वाद्गुणाष्टकविशिष्टं स्व-
स्वरूपं लब्ध्वा मादत आनन्दां भवतात्यर्थः । “एष संप्रसादाऽ-
स्माच्छरीरात्समुत्थाय परं ज्योतिरूपसंपद्य स्वेन रूपेणाभिनिष्पद्यते”
[छा०८।३।४] “स तत्र पर्येति जक्षत्कीडन्नममाणः [छा०८।१२।३] इति
श्रुत्यर्थोऽत्रानुसंधेयः ।

एवं प्रश्नस्योत्तरमुक्त्वा नचिकेतसं मोक्षार्हत्वेन स्तौति—

विवृतं सद्म नचिकेतसं मन्ये ॥ १३ ॥

नचिकेतसं प्रति ब्रह्मरूपं सद्म धाम विवृत्तद्वारं प्रवेशार्हं मन्य इत्यर्थः ।
‘तस्यैष आत्मा विशते ब्रह्मधाम’ [मु०३।२।४] इति श्रुतेः । ननु ब्रह्मजज्ञं

देवमीड्यं विदित्वेति श्रुत्यैकाध्यायाध्यात्मयोगाधिगमेन मत्वेत्यत्रापि परमात्मात्मकजीव एव प्रतिपाद्यताम् । ततश्च तं दुर्दर्शमिति पूर्वखण्डोऽपि जीवपर एवास्तु । ततश्च श्रवणायापि बहुभिर्यो न लभ्य इति पूर्वसंदर्भोऽपि परिशुद्धजीवस्वरूपपर एवास्तु ततश्च—

आश्चर्यवत्पश्यति कश्चिदेनमाश्चर्यवद्ब्रूदति तथैव चान्यः ।

आश्चर्यवच्चैनमन्यः शृणोति श्रुत्वाऽप्येनं वेद न चैव कश्चित् ॥

[गी० २। २९]

इति परिशुद्धात्मविषयगीतावचनैकाध्यायमप्युपपद्यत इति चेन्न ब्रह्म-जज्ञमिति मन्त्रे ब्रह्मजत्वरूपोपक्रमश्रुतजीवलिङ्गबलेन चरमश्रुतदेवशब्दस्य देवात्मकत्वरूपार्थप्रापणोऽपि तं दुर्दर्शमिति मन्त्रे तादृशजीवलिङ्गाभावेन देवमित्यस्य देवात्मकमित्यर्थाश्रयणायोगात् । एतदेवाभिप्रेत्य भगवता भाष्यकृता 'गुहां प्रविष्टौ' [ब्र० सू० १। २। ११] इति सूत्रे परमात्मनस्तावत्तं दुर्दर्शं गूढमनुप्रविष्टमिति गुहाप्रवेशो दृश्यत इत्युक्तम् । तथैवायं मन्त्रः परमात्मपरतया व्यासार्यैर्विवृतः । गह्वरेष्ठमिति पदेन तु परमात्मनो गह्वरशब्दितदुर्विज्ञेयपरिशुद्धात्मस्वरूपशरीरकत्वमप्युक्तम् । इयांस्तु विशेषः—ब्रह्मजज्ञमिति मन्त्रे परमात्मात्मकपरिशुद्धजीवस्वरूपं प्रतिपाद्यते, तं दुर्दर्शमिति मन्त्रे तु जीवशरीरकपरमात्मस्वरूपं प्रतिपाद्यत इति न तयोरैकार्थ्यहानिः ॥ १३ ॥

'न ह्यधुवैः प्राप्यते हि ध्रुवं तत्' एतच्छ्रुत्वा संपरिगृह्य मर्त्यः प्रवृह्य धर्म्यमणुमेतमाप्यस मोदते मोदनीयं हि लब्ध्वा' 'अध्यात्मयोगाधिगमेन देवं मत्वा धीरो हर्षशोकौ जहाति' इति प्रदेशेषु धर्मफलविलक्षणतया ध्यानसाध्यतया प्राप्यतया च निर्दिष्टस्य प्राप्यस्य स्वरूपं चोक्तप्रदेशेष्वेव धर्मविलक्षणतया मत्वेति प्रतिपन्नस्योपायस्य स्वरूपं च धीरो हर्षशोकौ जहातीत्यत्र धीर इति प्रतिपन्नस्य प्राप्तुश्च स्वरूपं शोधयितुं पृच्छत्यन्यत्र धर्मादित्यादिना—

अन्यत्र धर्मादन्यत्राधर्मादन्यत्रास्मात्कृताकृतात् ॥

अन्यत्र भूताच्च भव्याच्च यत्तत्पश्यसि तद्दद ॥ १४ ॥

ननु माष्ये देवं मत्वेत्युपास्यतया निर्दिष्टस्य प्राप्यभूतस्य देवस्याध्यात्म-

योगाधिगमेनेति वेदितव्यतया निर्दिष्टस्य प्राप्नुः प्रत्यगात्मनश्च मत्वा धीरो हर्षशोकौ जहातीति निर्दिष्टस्य ब्रह्मोपासनस्य च स्वरूपशोधनाय पुनः पप्रच्छ । अन्यत्र धर्मादितीत्युक्तेः । कथं तद्विरुद्धतया धीर इति निर्दिष्टस्य प्राप्तिरित्युच्यते इति चेन्मैवं वोचः । अध्यात्मयोगाधिगमेनेति वेदितव्यतया निर्दिष्टमात्मशब्दवाच्यं प्रजापतिविद्याप्रतिपन्नमुपास्यं प्राप्यभूतं परिशुद्धस्वरूपमेव । अतस्तस्यापि प्राप्यनिर्देशकत्वमेव । वस्तुत्या तस्य प्राप्तुरभिन्नत्वात्प्राप्नुः प्रत्यगात्मनश्चेति श्लाघ्यं न विरोत्स्यते । अत एव प्रथमं तावत्प्राप्नुः प्रत्यगात्मनः स्वरूपमाह—न जायते म्रियते वा विपश्चिदिति । उत्तरभाष्यमप्युपपद्यते । न हि न जायते म्रियते वा विपश्चिदिति मन्त्रप्रतिपाद्यस्य विपश्चिच्छब्दितपरिशुद्धस्वरूपस्य प्राप्तृरूपतोपपत्तिः ।

‘ आत्मेन्द्रियमनोयुक्तं भोक्तेत्याहुर्मनीषिणः ’ ।

‘ विज्ञानसारथिर्यंस्तु मनःप्रग्रहवाचनः ।

सोऽध्वनः पारमाप्रोति तद्विष्णोः परमं पदम् ” इति मन्त्रप्रतिपाद्यस्यैव प्राप्तृरूपत्वात् । तथैव ‘विशेषणाञ्च’ [ब्र०सू०१।२।१] इति सूत्रभाष्ये प्रतिपादितत्वात् । अतः प्राप्यणञ्चैकाधिकरण्यनिर्देशपरे गुह्यामन्त्रे छायातपावित्यत्राज्ञत्ववाचिना छायाशब्देन निर्देशो दृष्टो न तु विपश्चिच्छब्देन । अतो यथोक्त एवार्थः । अयं मन्त्रो ध्यासार्यैस्त्रयाणामिति सूत्रे विवृतः । धर्म उपायः । धर्मादन्यत्र प्रसिद्धोपायविलक्षण इत्यर्थः । अधर्मो धर्मेतर उपेयः । अधर्मादन्यत्र प्रसिद्धसाध्यविलक्षणं फलमित्यर्थः । अस्मादिति बुद्धिस्थस्तत्साधको विवक्षितः । स एवोपेता स हि प्रसिद्धोपेतृविलक्षणः साधकावस्थायामितरफलविरक्तत्वात्फलदशायामाविर्भूतगुणाष्टकविशिष्टस्वरूपत्वाच्च । कृताकृतादिति धर्मादीनां विशेषणं कृताकृताद्धर्मादेर्विलक्षणम् । अन्यत्र भूताञ्च भव्याञ्च धर्मादेर्विलक्षणं यदित्यर्थः । इत्येकां व्याख्यां कृत्वा तस्मिन्पक्षे तु कृताकृताद्भूताद्भव्याञ्च धर्मादन्यत्र तादृशाद्धर्मादन्यत्र तादृशादस्मान्यत्रेत्यन्यत्रशब्दत्रयेणोपपत्तावन्यत्र भूताद्भव्याञ्चेत्यन्यत्रशब्दवैयर्थ्यम्, उपायस्य कालत्रयपरिच्छिन्नतया तत्र कालत्रयपरिच्छिन्नवैलक्षण्यानन्वयं च पर्यालोच्य यद्वेत्यादिनाऽपरा व्याख्या कृता तदुच्यते । यद्वा धर्माद्धर्माञ्चान्यत्रेत्युपासनप्रश्नः । पुण्यपापरूपसाधनविलक्षणत्वादुपासनस्य कृताकृताद्भूताद्भव्याञ्चान्यत्र कालादिति यदिति कालापरिच्छिन्नमुपेयं पृष्टम् । प्रश्नउपेतुरपि चेतनस्य नित्यत्वात्प्राप्यान्तर्भावाच्च । तत एव तस्यापि तन्त्रेण प्रश्नस्तदन्तर्गतं च प्राप्नुः स्वरूपमिति वक्ष्यते । तत्र यत्तच्छब्दौ त्रितय-

पराविति भावयति । न च तस्मिन्नपि पक्षे प्रष्टव्यद्वयपरत्वाश्रयणमपि क्लिष्टमेवान्यत्र धर्मादन्यत्राधर्मादिति प्रक्रमस्थान्यत्रशब्दद्वयसामानाधिकरण्यवत् । अन्यत्रास्मात्कृताकृतादन्यत्र भूतादित्युपरितनान्यत्रशब्दद्वयस्यापि सामानाधिकरण्यस्यैव प्रतीतेः । यदि तत्र धर्माधर्मविलक्षणं कालत्रयविलक्षणं यच्चेति च शब्दद्वयमश्रोष्यत तदाऽन्यत्र शब्दयुगद्वयस्य स्वरसतः प्रतीतं सामानाधिकरण्यं पर्यत्यक्षत । अतः प्रक्रमरीत्यनुसारिप्रतीतसामाधिकरण्यभङ्गे कारणाभावादन्यत्र धर्मादन्यत्राधर्मादित्ययमप्यंशः प्राप्यब्रह्मपर एवास्तु । ननु ' नायमात्मा प्रवचनेन लभ्यो न मेधया '[क० १।२।२३]इत्युपायविशेषप्रतिवचनदर्शनेनोपायविशेषप्रश्रस्याप्यत्रैवान्तर्भाव्यतया चशब्दाभावेऽप्यन्यत्रशब्दयुगद्वयस्य सामानाधिकरण्यं भङ्गनीयमिति चेन्न । प्रतिवचनेऽपि ' नायमात्मा प्रवचनेन लभ्य इति प्रीतिरूपापन्नज्ञानैकलभ्यत्वलक्षणप्राप्यधर्मविशेषोपदेशस्यैव दर्शनेनोपायप्रधानप्रतिवचनादर्शनात् । ' नाशान्तमानसो वाऽपि प्रज्ञानेनैनमाप्नुयात् [क० १।२।२४] इति । ' यस्त्वविज्ञानवान्भवत्यमनस्कः सदाऽशुचिः । न स तत्पदमाप्नोति '[क० १।३।७] इति प्रतिवचनदर्शनादन्यधर्मादन्यत्रेति प्रसिद्धोपायविरोधिप्रश्न इत्यपि किं न स्यात् । प्राप्यस्य प्रीतिरूपापन्नज्ञानैकोपायत्वकथनेनोपाये प्रीतिरूपापन्नत्वरूपविशेषः फलिष्यतीति चेत्फलतु नाम । नैतावतोपायस्य प्रश्नप्रतिवचनप्रधानविषयत्वं वक्तव्यमित्यस्ति किं देवदत्तभवनमिति प्रश्नस्य वा बहुचम्पकालंकृतनिष्कुटं द्वारोपान्तलिखितशङ्खचक्रपद्मकं देवदत्तभवनमिति तत्प्रश्नप्रतिवचनस्य वा निष्कुटद्वारोपान्तप्रधानकत्वं कश्चिदभ्युपैति । अतोऽन्यत्र धर्मादन्यत्राधर्मादित्यप्यन्यत्रशब्दचतुष्टयसामानाधिकरण्यलिप्तया धर्माधर्मसाध्यविलक्षणब्रह्मविषय एवायमिति चेत् । अत्रोच्यते-असौ देवदत्ताद्गुत्पन्नो न भवत्यपि तु यज्ञदत्तादिति वाक्यं श्रुत्वा देवदत्तादन्यं यं पश्यसि तं मे ब्रूहीति प्रवृत्तस्य प्रतिवचनस्य देवदत्तान्ययज्ञदत्तपरत्ववलक्षणया देवदत्तपुत्रान्यप्रश्नपरत्वस्याप्रतीतेः । तद्वत्कर्मसाध्यं न ब्रह्मापि तु ज्ञानसाध्यमित्युपदेशानन्तरप्रवृत्तस्य धर्मादन्यत्रेति प्रश्नस्य धर्मविलक्षणज्ञानरूपोपायपरत्वमेव युक्तं न तु धर्मशब्दलक्षणया धर्मसाध्यविलक्षणब्रह्मपरत्वम् । तथाऽधर्मादन्यत्रेत्यत्रापि सामानाधिकरण्येनोपायपरत्वमेव निश्चितम् । कालत्रयपरिच्छिन्नविलक्षणवाचक उपरितनान्यत्रशब्दद्वये कालत्रयापरिच्छिन्नोपायपरामर्शासंभवात्सामानाधिकरण्यभङ्गेन प्राप्यपरत्वमेव युक्तम् । नीलो ङीर्षो ह्रस्वो रक्तः ।

इत्युक्ते नीलदीर्घपठयोरविरोधात्सामानाधिकरण्यं सिध्यति । रक्तह्रस्व-
योश्च परस्पराविगेधात्सामानाधिकरण्यं सिध्यति । न तु चतुर्णां चश-
ब्दाभावेऽपि सामानाधिकरण्यं दृष्टमपि तु पुरुषद्वयप्रश्नपरत्वमेव । एव-
मिहापि यच्छब्दान्निहतचशब्दद्वयाभावेऽपि न तत्सामानाधिकरण्यमवग-
म्यते । अस्तु वा भवदुक्तरीत्या सामानाधिकरण्यम् । अथापि प्रश्नप्रति-
वचनयोर्द्वितीयव्याख्यायामुपेयप्रश्नमुपेन्नन्तर्भावादुपायस्याप्यन्तर्भूतत्वात्
'त्रयाणामेव चैवमुपन्यासः प्रश्नश्च [ब०सू० १।४।६] इति सूत्रनिर्दिष्टोपायोपे-
तुप्रश्नप्रतिवचनस्य सुघटिततया क्षतेरभावात् । 'तत्ते पदं संग्रहेण ब्रवीमि'
[क० १।२।१५] इति पदशब्दितप्राप्यस्यैव प्रतिवचनप्रतिपाद्यत्वस्य स्पष्टं
प्रतीतिरित्यलं प्रसक्तानुप्रसक्त्या । प्रकृतमनुसरामः ॥ १४ ॥

एवं पृष्टो मृत्युः 'न जायते म्रियते' इत्यादिना विस्तरेण प्रतिपिपाद-
यिपुरिदानीं श्रोतुरादरातिशयसिद्धयर्थं प्राप्यवैभवं प्रकाशयन्संग्रहोक्तिं
प्रतिजानीते—

सर्वे वेदा यन्पदमामनन्ति ।

पद्यते गम्यत इति व्युत्पत्त्या पदशब्दः प्राप्यस्वरूपवाची । यत्स्वरूपं
सर्वे वेदाः साक्षात्परम्परया वा प्रतिपादयन्तीत्यर्थः । अनेनास्या उपनि-
षदः प्रजापतिविद्यावत्परिशुद्धात्मस्वरूपविषयतैवास्तु 'न जायते म्रियते
वा विपश्चित्, [क० १।२।१८] हन्ता चेन्मन्यते हन्तुम् [क० १।२।
१९] इति मन्त्रद्वयस्य परिशुद्धात्मस्वरूपपरत्वस्य संप्रतिपन्नत्वात् ।
'अणोरणीयान्' इति मन्त्रद्वयस्यापि

अविनाशि तु तद्विद्धि येन सर्वमिदं ततम् । [गी० २।१७]

निर्व्यापारमनाख्येयं व्याप्तिमात्रमनूपमम् ।

इति स्मृतिवचनाभ्यां सर्वान्तःप्रवेशयोग्यातिसूक्ष्मतया व्यापकतया
च प्रतिपादितं प्रत्यगात्मन्युपपन्नत्वात् ।

सूक्ष्मत्वात्तदविज्ञेयं दूरस्थं चान्तिके च तत् [गी० १३।१५] ।

इति गीतानुसारेण "आसीनो दूरं भ्रजति शयानो याति सर्वतः"
[क० १।२।२१] इति मन्त्रस्यापि तत्रैव युक्तत्वात् । 'ग्रसिष्णु प्रभ-
विष्णु च [गी० १३।१६] इत्युपबृंहणानुसारात्, 'यस्य ब्रह्म च क्षत्रं
च' [क० १।२।२५] इति मन्त्रस्यापि तत्र संगतार्थत्वात् ।

द्वितीयं विष्णुसंज्ञस्य योगिध्येयं परं पदम् ।

प्रसूतिनाशस्थितिहेतुरीश्वरस्त्वमेव नान्यत्परमं च यत्पदम् ।

इति स्मृत्यनुसारेण 'सोऽध्वनः पारमाप्नोति तद्विष्णोः परमं पदम् [क० १।३।९] इति मन्त्रस्यापि शुद्धात्मस्वरूपे संगतार्थत्वात् ।

अव्यक्तोऽक्षर इत्युक्तस्तमाहुः परमां गतिम् ।

इति स्मृत्यनुसारेण 'सा काष्ठा सा परा गतिः' [क० १।३।११] इति मन्त्रस्यापि परिशुद्धात्मविषयत्वसंभवात् ।

समं सर्वेषु भूतेषु तिष्ठन्तं परमेश्वरम् ।

इति स्मृत्यनुसारेण, 'एषु सर्वेषु भूतेषु' [क० १।३।१२] इति मन्त्र-
स्यापि विशुद्धस्वरूपपरत्वोपपत्तेः 'पराञ्चि खानि' [क० २।१।१] इति
मन्त्रे परागर्थनिन्दाद्वारेण प्रत्यगर्थस्यैव प्रकरणप्रतिपाद्यत्वाविष्करणत्वात् ।
'तिष्ठन्तं परमेश्वरम्' [गी० १।३।२७] इति गीतानुसारेण "ईशानो भूत-
भव्यस्य" [क० २।१।५] इति मन्त्रस्यापि तत्रैव शुद्धात्मस्वरूपे संग-
तार्थत्वात् । भेदप्रसक्तिमति प्रत्यगात्मस्वरूप एव 'नेह नाना' [क० २।
१।११] इति निषेधस्यापि संगतार्थत्वात् ।

अभेदव्यापिनो वायोस्तथाऽसौ परमेश्वरः ।

इति स्मृतिप्रत्यभिज्ञापकस्य 'वायुर्यथैको भुवनं प्रविष्टः' [क० २।२।
१०] इति मन्त्रस्यापि परिशुद्धस्वरूपपरत्वसंभवात् । 'सर्वतःपाणि-
पादं तत् [गी० १।३।१३] इति गीताभाष्ये ब्रह्मणा परमसाध्यमापन्ने
शुद्धात्मस्वरूपे सर्वतःपाणिपादादिकार्यकर्तृत्वं संभवतीत्युपपादितत्वात् ।
'एकं बीजं बहुधा यः करोति' [श्वे० ६।१२] इति मन्त्रस्यापि परिशु-
द्धपरत्वेऽनुपपत्त्यभावात् 'न तत्र सूर्यो भाति' [क० २।२।१५] इति
मन्त्रस्यापि 'न तद्भासयते सूर्यः' [गी० १।५।६] । ज्योतिषामपि तज्ज्यो-
तिस्तमसः परमुच्यते' [गी० १।३।१७] इति गीतावचनेन परिशुद्धात्मस्व-
रूपपरत्वस्य युक्तत्वात् ।

तस्माच्छरीरात्प्रवृहेदित्यौपसंहारकमन्त्रस्य शुद्धात्मपरत्व एव स्वार-
स्यात् । कृत्स्नाया अप्युपनिषदः प्रजापतिवाक्यवत्प्रत्यगात्मस्वरूपमात्र-
परत्वोपपत्तौ प्रत्यगात्मपरमात्मस्वरूपप्राप्यद्वयवस्त्वक्लेशाश्रयणं यथेति
शङ्का प्रत्युक्ता । सर्ववेदप्रतिपाद्यस्यैव तत्ते पदं संग्रहेण ब्रवीमीति वक्तव्ये
त्वेतत्प्रतिज्ञानात्परमात्मस्वरूपप्रतिपादकवेदभागप्रतिपाद्यस्य शुद्धस्व-
रूपे संभवाच्छुद्धस्वरूपस्याप्यन्तर्यामिणः परमात्मस्वरूपस्य शुद्धरूप-
प्रतिपादकभागेनापि प्रतिपाद्यत्वसंभवादिति द्रष्टव्यम् ।

तपाशसि सर्वाणि च यद्वदन्ति ।

तपःप्रधाना उपरितनभागा इति व्यासार्थैर्व्याख्यातम् ।

यदिच्छन्तो ब्रह्मचर्यं चरन्ति ।

ब्रह्मचर्यं गुरुकुलवासः स्त्रीसङ्गराहित्यादिलक्षणं यदिच्छन्तोऽनुतिष्ठन्ति ।

तत्ते पदं संग्रहेण ब्रवीमि ।

संगृह्यतेऽनेनेति संग्रहः शब्दः । प्राप्यवक्तव्यत्वप्रतिज्ञः पदंऽस्मिन्मन्त्रेऽर्थात्प्रणवप्रशंसाया लाभात्प्रणवं प्रशस्येति भाष्यस्य च सर्वं वेदा इत्यादिपादत्रयोक्तब्रह्मप्रतिपादकतया प्रशस्येत्यर्थ इति श्रुतप्रकाशिकावचनस्य नानुपपत्तिरिति द्रष्टव्यम् ॥

संक्षेपेण तत्प्रतिपादकं किमित्यत आह—

ओमित्येतदिति ॥ १५ ॥

ॐ तत्सदिनि निर्देशो ब्रह्मणस्त्रिविधः स्मृतः । इति प्रणवस्य ब्रह्मवाचकत्वात्प्रणवावयवचोरकारमकारयोः परजीववाचितयोपायोपेत्रोरप्युपदिष्टत्ववस्तुति द्रष्टव्यम् ॥ १५ ॥

एवं वाचकं प्रणवं द्वाभ्यां मन्त्राभ्यां स्तौति—

एतद्धचेवाक्षरं ब्रह्म ।

ओमित्यनेनैवाक्षरेण परमपुरुषमभिधायीतेति ब्रह्मप्राप्तिसाधनध्यानालम्बनत्वादिदमेवाक्षरं ब्रह्मप्राप्तिसाधनत्वाद्ब्रह्म ।

एतद्धचेवाक्षरं परम् ।

जप्येषु ध्येयेषु च श्रेष्ठमित्यर्थः ।

एतद्धचेवाक्षरं ज्ञात्वा यो यदिच्छति तस्य तत् ॥ १६ ॥

एतदक्षरमुपासमानोऽनेनोपासनेनेदं फलं मे भूयादिति यत्कामयते तस्य तद्भवतीत्यर्थः ॥ १६ ॥

एतदालम्बनं श्रेष्ठम् ।

एतदोङ्काररूपमालम्बनं श्रेष्ठं ध्यानादेरिति शेषः । अत एव—

एतदालम्बनं परम् ।

एतदालम्बनकं ध्यानादि सर्वोत्कृष्टमित्यर्थः ।

एतदालम्बनं ज्ञात्वा ब्रह्मलोके महीयते ॥ १७ ॥

स्पष्टोऽर्थः ॥ १७ ॥

प्रथमं तावत्प्रत्यगात्मस्वरूपमाह न जायते म्रियते वेत्यादिना मन्त्र-
द्वयेन—

न जायते म्रियते वा विपश्चित्,

नायं कुतश्चिन्न बभूव कश्चित् ।

अजो नित्यः शाश्वतोऽयं पुराणो

न हन्यते हन्यमाने शरीरे ॥ १८ ॥

हन्ता चेन्मन्यते हन्तुः हतश्चेन्मन्यते हतम् ।

उभौ तौ न विजानीतो नायं हन्ति न हन्यते ॥ १९ ॥

इदं च प्रस्तुत्य व्यासार्थैरित्थमुक्तम् । इदं मन्त्रद्वयं तावदेकावि-
षयम् । 'न हन्यते हन्यमाने शरीरे' इत्येतद्विवरणरूपत्वाद्धितीय-
मन्त्रस्य । हन्ता चेदिति मन्त्रश्च जीवविषय एव लोकस्य परमात्मनि
हन्तृहन्तव्यभावप्रतिपत्त्यभावात् । परमात्मा हि प्रत्यक्षागोचरः कथं
तस्मिन्वध्यतादिप्रतिपत्तिः । अहमेवं हन्मि, अयं मां हन्तुमागच्छतीति
वध्यघातुकभावाभिमानो हि देहिनां जीवविषय एव । ननु नास्य जरयै-
तर्ज्जीर्यतीतिवत्परमात्मनोऽपि हननप्रतिषेध उपपद्यते । सत्यम् । तत्र
दहराकाशस्य देहान्तःस्थित्या शङ्कितविकारनिषेध उपपद्यत इह तु
लोकसिद्धा भ्रान्तिरनूद्य निरस्यते । न हि परमात्मनि वध्यघातुकभाव-
भ्रान्तिः कस्याप्यस्ति । अतो न वादनिषेधावनुपपन्ना । न जायत इति
मन्त्रश्च तेनैकार्थः । अतो मन्त्रद्वयमपि जीवविषयकमेवेति । अक्षरा-
र्थस्तु न जायते म्रियते वा विपश्चित्—विपश्चित्त्वार्होऽयमिदानीमपि
जननमरणशून्य इत्यर्थः । नायं कुतश्चित्—उत्पादकशून्यः । न बभूव
कश्चित्—पूर्वमपि मनुष्यादिरूपेण जननशून्यः । न जायत इत्यत्र हेतु-
माह—अज इति । न म्रियत इत्यत्र हेतुमाह—नित्य इति । न कुतश्चिदि-
त्यत्र हेतुमाह—शाश्वत इति । पूर्वं न बभूवेत्यत्र हेतुमाह—पुराण इति ।
ननु कथमस्य नित्यत्वं शरीरान्तर्वर्तिनः शरीरविनाशानुविनाशित्वा-
वश्यभावादित्याह—न हन्यते हन्यमाने शरीरे । स्पष्टोऽर्थः । हन्ता चेन्मन्यते
हन्तुम् । अहमेनं वधिष्यामीति देहात्मदृष्ट्या मन्यते चेदित्यर्थः । हतश्चे-

न्मन्यते हतम् । छिन्नदेहावयवो देहात्मदृष्ट्याऽऽत्मानं हतोऽहमिति मन्य-
 ते चेदित्यर्थः । 'उभौ तौ न विजानीतः' । आत्मस्वरूपमिति शेषः । नायं
 हन्ति । आत्मानमिति शेषः । न हन्यते आत्मस्वरूपमिति शेषः । न च
 वेदान्तवेद्यपरिशुद्धात्मस्वरूपे कथं हननादिप्रसक्तितत्पूर्वकनिषेधाविति
 वाच्यम् । तस्यैव क्षेत्रीभूततया तत्प्रयुक्ततत्संभवादिति द्रष्टव्यम् । इमौ
 मन्त्रौ प्रस्तुत्य वियत्पादे चिन्तितम् । तत्र हि 'वायुश्चान्तरिक्षं
 चैतदमृतम् [बृ० १।३।३] इति वाय्वन्तरिक्षयोर्नित्यत्वश्रवणेऽपि "आत्मन
 आकाशः संभूतः" "आकाशाद्वायुः" [तै० २।१] इति तयोत्पत्तिश्रवणा-
 देकविज्ञानेन सर्वविज्ञानसिद्ध्यर्थं सर्वस्य वस्तुनो ब्रह्मविकारत्वस्यावश्या-
 श्रयणीयत्वाच्च यथोदात्तिरङ्गी दियते, एवं जीवानां नित्यत्वश्रवणेऽपि
 "तोयेन जीवान्विससर्ज भूम्याम्" "प्रजापतिः प्रजा असृजत" इति जीवा-
 नामपि सृष्टिश्रवणादेकविज्ञानेन सर्वविज्ञानसिद्ध्यर्थं च जीवस्यापि सृष्टि-
 रभ्युपगन्तव्येति पूर्वपक्षे प्राप्ते "नाऽऽत्माऽश्रुतेनित्यत्वाच्च ताभ्यः" [ब्र०सू०
 २।३।१७] इति सूत्रेण सिद्धान्तितम् । आत्मा नोत्पद्यते न जायते म्रियते
 वा विपश्चिज्जाज्ञां द्वावजावित्युत्पत्तिनिषेधश्रुतेः । ताभ्य एव श्रुतिभ्यो नि-
 त्यत्वावगमाच्च । न चोत्पत्तिश्रुतेः सर्वविज्ञानप्रतिज्ञाविरोधः शङ्क्यः स्वरू-
 पस्य नित्यत्वेऽपि ज्ञानसंकोचविकाशलक्षणान्यथाभावरूपावस्थान्तराप-
 त्तिसत्त्वेनोत्पत्तिश्रुतेः सर्वविज्ञानप्रतिज्ञायाश्चापपत्तेः । उत्पत्तिनिषेध-
 श्रुतेश्च स्वरूपान्यथाभावलक्षणोत्पत्त्यभावपरतयाऽविरोधात् । इयांस्तु
 विशेषः—चिदचिदीश्वराणां त्रयाणामप्यवस्थान्तरापत्तिलक्षणोत्पत्ति-
 रूपो विकारोऽस्त्येव । तथाऽप्यचेतनानां स्वरूपान्यथाभावलक्षणो-
 त्पत्तिः । जीवानां तु सा नास्ति । अपि तु ज्ञानसंकोचविकाशलक्ष-
 णस्वभावान्यथाभावरूपात्पत्तिः । ईश्वरस्य तु तन्नियन्तृत्वाद्यवस्थास-
 त्त्वेऽप्युक्तलक्षणानिष्टविकारद्वयाभावान्नित्यो नित्यानामिति परमात्मन
 इतरविलक्षणनित्यत्वोक्तिरिति द्रष्टव्यम् । वार्णतश्च सूत्रार्थः । ननु
 जायते म्रियते इति प्रतिषिद्धा जीवोत्पत्तिः, वासुदेवात्संकर्षणो नाम
 जीवो जायत इति प्रतिपादयतः पञ्चरात्रस्य कथं प्रामाण्यमिति चेत् ।
 अस्याः शङ्कायास्तर्कपादे निराकृतत्वात् । तथा हि वासुदेवात्सं-
 कर्षणो नाम जीवो जायत इति जीवस्योत्पत्तिः प्रतिपाद्यते सा च
 जीवे न संभवति । तथा संकर्षणात्प्रद्युम्नसंज्ञं मनो जायत इति कर्तुर्जी-
 वात्करणस्य मनस उत्पत्तिः श्रूयमाणाऽपि न संभवति । कर्तुर्जीवात्कर-

णोत्पत्तेरेतस्माज्जायते प्राणो मनः सर्वेन्द्रियाणि चेति मनसो ब्रह्मोत्पत्तिप्रतिपादकश्रुतिविरुद्धत्वादिति “उत्पत्त्यसंभवात् । न च कर्तुः करणम् ” । [ब० सू० २।२।४२।४३] इति द्वाभ्यां सूत्राभ्यां पूर्वपक्षं कृत्वा “विज्ञानादिभावे वा तदप्रतिषेधः ” “विप्रतिषेधाच्च ” [ब० सू० २।२।४४।४५] इति द्वाभ्यां सूत्राभ्यां सिद्धान्तितम् । वाशब्दः पूर्वपक्षव्यावृत्त्यर्थः । विज्ञानं च तदादि च विज्ञानादि । ननु च ‘क्यन्तो घुः’ इत्यादिशब्दस्य नित्यपुंलिङ्गत्वात्कथमेतदिति चेत् । नायं घुरपि तु, अद् भक्षण इत्यस्मादावश्यकार्थे णिवप्रत्यय आदीति रूपं सिध्यति । तेन च निखिलजगत्संहर्तृमुखेन कारणत्वं प्रतिपाद्यत इति द्रष्टव्यम् । आदिविज्ञानं परमात्मेत्यर्थः । संकर्षणो नाम जीवो जायत इति श्रुतस्य जीवशब्दार्थस्य तदभिमानिपरमात्मभावे सति शास्त्रप्रामाण्यप्रतिषेधः सिध्यति । परमात्मनश्च जननं नाम स्वेच्छाधीनशरीरपरिग्रहः । तस्मिन्नेव पाञ्चरात्रं स ह्यनादिरनन्तश्चेति जीवोत्पत्तेर्विशेषेण प्रतिषिद्धतया तद्विरुद्धाभिधानासंभवात् । संकर्षणो नाम जीवो जायत इत्यनेन जीवाभिमानिसंकर्षणस्येच्छाधीनशरीरपरिग्रहरूपोत्पत्तिः प्रतिपाद्यत इति न पाञ्चरात्रप्रामाण्यमिति सूत्रार्थः । ननु सांख्यपाशुपताद्यधिकरणवदिदमप्यधिकरणं पाञ्चरात्रप्रामाण्यप्रतिषेधकं किं न स्यादितिचेत् । वेदोपबृंहणाय भारतसंहितां कुर्वता बादरायणेन—

इदं शतसहस्राद्धिं भारताख्यानविस्तरात् ।
 आमध्य मतिमन्थानं दध्ना घृतमिवोद्धृतम् ॥
 नवनीतं यथा दध्ना द्विपदां ब्राह्मणो यथा ।
 आरण्यकं च वेदेभ्य ओषधीभ्यो यथाऽमृतम् ॥
 इदं महोपनिषदं चतुर्वेदसमन्वितम् ।
 सांख्ययोगकृतान्तेन पाञ्चरात्रानुशब्दितम् ॥
 इदं श्रेय इदं ब्रह्म इदं हितमनुत्तमम् ।
 ऋग्यजुःसामभिर्जुष्टमथर्वाङ्गिरसैस्तथा ॥
 भविष्यति प्रमाणं वै एतदेवानुशासनम् ।
 ब्राह्मणैः क्षत्रियैर्वैश्यैः शूद्रैश्च कृतलक्षणैः ॥
 अर्चनीयश्च सेव्यश्च नित्ययुक्तैः स्वकर्मभिः ।
 सात्वतं विधिमास्थाय गीतः संकर्षणेन यः ॥
 अस्मात्प्रक्ष्यते धर्मान्मनुः स्वार्थं भुवः स्वयम् ।

इत्यादिभिर्वचनैर्बहुषु स्थलेषु पाश्चरात्रप्रामाण्यं प्रतिष्ठापितवता
शारीरकशास्त्रे तत्प्रामाण्यं निराक्रियत इत्यस्यासङ्गतत्वात् । न चैवं—

परं तत्त्वमिदं कृत्स्नं सांख्यानां विदितात्मनात् ।

यदुक्तं यतिभिर्मुखैः कापिलादिभिरीश्वरैः ॥

यस्मिन्न विभ्रमाः कंचिद्दृश्यन्ते मनुजर्वभ ।

गुणाश्च यस्मिन्बहवो दोषहानिश्च केवला ॥

इति कापिलमतस्य भारते भ्रमादिदोषाभावप्रतिपादनात् ।

सर्वेषु च नृपश्रेष्ठ ज्ञानेष्वेतेषु दृश्यन्ते ॥

यथागमं यथान्यायं निष्ठा नारायणः प्रभुः ।

इति सांख्ययोगपाशुपतादीनामपि नारायणनिष्ठत्वप्रतिपादनात् ।

तमेव शास्त्रकर्तारः प्रवदन्ति मनीषिणः ।

इति तत्तच्छास्त्रकर्तृणां नारायणप्रतिपादकत्वस्य प्रतिपादनात् ।

सांख्यं योगः पाश्चरात्रं वेदाः पाशुपतं तथा ।

आत्मप्रमाणान्येतानि न हन्तव्यानि हेतुभिः ॥

इति सर्वेषामप्यात्मप्रमाणत्वप्रतिपादनाच्च ।

सर्वे प्रमाणं हि तथा यथैतच्छास्त्रमुत्तमम् ॥

इति पाश्चरात्रदृष्टान्तेनेतरशास्त्राणामपि प्रामाण्यप्रतिपादनाच्च ।
तत्पादे सांख्यपाशुपताद्यागमानामपि प्रामाण्यं न निराक्रियत इति-
चेत् । सत्यम् । भ्रमविप्रलिप्सादिराहित्यं शास्त्रकर्तृणां परमतात्पर्यं च
नारायण एवेति समानम् । तथाऽप्यबहुश्रुततया तद्वक्तृणां हृदयमजा-
नन्त आपातप्रतिपन्नमेवार्थं तात्त्विकं मन्यमाना ये प्रत्यवतिष्ठन्ते तान्प्रति
सांख्याद्यागमानामापातप्रतिपन्नार्थमात्रपरत्वमन्वारुह्य सूत्रकृता तस्मि-
न्नासः कृतः । पाश्चरात्रशास्त्रं तु परमतत्त्वहितपुरुषार्थानामेवाऽऽपात-
तोऽपि प्रतीतैर्वेदविरुद्धनिमित्तोपादानभेदाद्यप्रतीतिश्च कृत्स्नं प्रमाणमेवेति
नैकदेशेऽप्यप्रामाण्यशङ्कावकाश इति द्रष्टव्यम् । एवमेव व्यासार्थैरुक्तम् ।
प्रकृतमनुसरामः ॥ १८ ॥ १९ ॥

एवं मन्त्रद्वयेन प्रत्यगात्मस्वरूपं विशोध्य तदात्मभूतपरमात्मस्वरूप-
माहाणोरणीयानित्यादिना—

अणोरणीयान्महतो महीयान् ॥

अणोः सर्वाचेतनापेक्षया सूक्ष्माच्चेतनादणुतरस्ततोऽपि सूक्ष्मस्तदन्तः-

प्रवेशयोग्य इत्यर्थः । महत् आकाशादेरपि महत्तरः स्वाव्याप्तवस्तुरहित इत्यर्थः ।

आत्माऽस्य जन्तोर्निहितो गुहायाम् ॥

अस्य जन्तोर्न जायते भ्रियते वेति मन्त्रद्वयनिर्दिष्टस्य चेतन-
स्याऽऽत्माऽन्तः प्रविश्य नियन्तेत्यर्थः । अतश्च पूर्वमन्त्रद्वयनि-
र्दिष्टात्प्रत्यगात्मस्वरूपादणोरणीयानितिमन्त्रसंदर्भप्रतिपाद्योऽन्य एवेति
सिद्धम् । न चास्य जन्तोरित्यस्य हृदयगुहावाचिना संबन्धसापेक्षेण
गुहायामित्यनेनैवान्वितत्वेनाऽऽत्मेत्यनेन नान्वय इति शङ्क्यम् ।
आत्मशब्दान्वितस्यैव काकाक्षिन्यायेनोभयत्रान्वये दोषाभावात् । मूलतः
शाखां परिवास्यापवेधं करोतीत्यत्र शाखां मूलतः परिवास्य मूलत
उपवेधं करोतीति परिवासनान्वितस्यापि मूलत इत्यस्योपवेधं करो-
तीत्यनेनान्वयस्याप्यङ्गीकृतत्वात्, जीवहृदयगुहावर्तित्वप्रतिपादनेऽपि
जीवभेदसिद्धेश्च । न हि जीवस्यैव जीवगुहावर्तित्वप्रतिपादने प्रयोजन-
मस्ति । ननु न जायत इत्युपन्यस्तस्याऽऽत्मनो जायमानवाचिजन्तुशब्देन
परामर्शस्यानुपपन्नतयाऽस्य जन्तोरित्यस्य प्रत्यक्षादिसंनिधापितदेहप-
रताया एव वक्तव्यत्वेन तद्गुहाहित आत्मा प्रागुपन्यस्तो जीव एवास्तु ।
न च कर्तृभोक्तृत्वादिविशिष्टतया सदाऽहमिति भासमाने जीवे “ कस्तं
मदामदं देवं मदन्यो ज्ञातुमर्हति । क इत्था वेद यत्र सः ” इत्युत्तरसंदर्भं
प्रतिपाद्य दुर्विज्ञानत्वं कथमन्वेतीतिवाच्यम् । जीवस्य कर्तृत्वादि-
विशिष्टतया सर्वलोकविदितत्वेऽपि मुक्तप्राप्यब्रह्मरूपविशिष्टतया दुर्वि-
ज्ञानत्वसंभवादिति चेन्न ।

प्राणी तु चेतनो जन्मी जन्तुजन्युशरीरिणः ।

इति जन्तुशब्दस्य चेतनपर्यायतया प्रकृतजीववाचित्वसंभवात् । अस्ये-
तिशब्दस्य च पूर्वसंदर्भोपस्थापितप्रत्यगात्मविषयत्वसंभवे प्रत्यक्षाद्युप-
स्थापितदेहविषयत्वाश्रयणस्यायुक्तत्वात् । अत्यन्ताणुत्वमहत्त्वयोः “ एष
आत्माऽन्तर्हृदयेऽणीयान्त्रीहेर्वा यवाद्वा सर्षपाद्वा श्यामाकाद्वा श्यामाक-
तण्डुलाद्वैष म आत्माऽन्तर्हृदये ज्यायान्पृथिव्या ज्यायानन्तरिक्षाज्ज्या-
यान्द्विजो ज्यायानेभ्यो लोकेभ्यः ” [छा० ३।१।४।३] इत्यादिषु परमा-
त्मधर्मतयाऽणोरणीयानितिमन्त्रप्रतिपाद्यस्य जीवत्वशङ्काया असंभ-
वात् । ननु “ नेतरोऽनुपपत्तेः ” [ब्र० सू० १।१।१६] इति सूत्रे सह
ब्रह्मणा विषश्चितेति वाक्यभ्रतविषश्चित्वस्य ब्रह्मासाधारणलिङ्गत्वस्य

भाष्ये प्रतिपादितत्वाद् । न जायते म्रियते वा विपश्चिदिति मन्त्रस्यापि पररीत्या परमात्मपरत्वमेवास्तु । एवं सत्यन्यत्र धर्मादितिप्रश्नस्य प्राप्य-द्वयपरत्वम् । प्रतिवचनस्य प्राप्यद्वयपरत्वमाश्रित्य न जायत इत्यादि-मन्त्रद्वयस्य प्राप्यजीवस्वरूपपरत्वम् । अणोरणीयानिति संदर्भस्य च परमात्मपरत्वमित्यादिपारिकल्पनक्लेशो नाऽऽश्रयणीय इति चेन्न । हनना-दिप्रतिषेधाद्यनुपपत्त्या विपश्चिच्छब्दे मुख्यार्थत्यागस्याऽऽवश्यकत्वेन तन्मन्त्रद्वयस्याणोरणीयानिति मन्त्रसंदर्भस्य चैकविषयत्वासंभवात् । शिष्टमुत्तरत्र स्पष्टयिष्यते ।

तमक्रतुः पश्यति वीतशोको ।

धातुः प्रसादान्महिमानमात्मनः ॥ २० ॥

तं तादृशं परमात्मानमक्रतुः काम्यकर्मादिरहितो धातुधारकस्य परमा-त्मनः प्रसादादात्मनो महिमानं महत्वसंपादकं स्वसारज्ञादिगुणाविर्भाव-हेतुभूतं परमात्मानं यदा पश्यति तदा वीतशोको भवतीत्यर्थः । शुभ्वाद्य-धिकरणे [ब्र० सू० १।३।१] तु 'जुष्टं यदा पश्यत्यन्यमीशम्' 'श्व० ४।७] इति मन्त्रखण्डं प्रस्तुत्य, अयं यदा स्वस्मादन्यं सर्वस्थेशं प्रीयमाणमस्ये-श्वरस्य महिमानं च निखिलजगन्नियमनरूपं च पश्यति तदा वीतशोको भवतीति भगवता भाष्यकृता व्याख्यातत्वात्तदनुसारेणापि परमात्मनो निखिलजगन्नियमनरूपं महिमानं च यः पश्यति स वीतशोको भवती-त्यर्थः । धातुः प्रसादाद्वीतशोको भवतीति वाऽन्वयः ।

प्रसीदत्यच्युतस्तस्मिन्प्रसन्ने क्लेशसंक्षयः ।

इतिस्मृतेरिति द्रष्टव्यम् । तमक्रतुं पश्यति वीतशोको धातुः प्रसादा-न्महिमानमीशमिति पाठे, अक्रतुं कर्मकृतोत्कर्षापकर्षरहितमित्यर्थः ॥२०॥

धातुः प्रसादशब्दितभगवदनुग्रहशून्यस्य परमात्मतत्त्वमन्यन्तार्लाकिक-त्वाद्दुरधिगममिति दर्शयति—

आसीनो दूरं व्रजति शयानो याति सर्वतः ।

परमात्मनः सर्वात्मगत्वेनेतरत्र विरुद्धतया प्रतीयमानाः अप्यासीन-दूरगन्तृत्वादिधर्मा जीवद्वारा भवन्तीति भावः ।

कस्त्वं मदामदं देवं मदन्यो ज्ञातुमर्हति ॥ २१ ॥

हर्षामर्षरूपविरुद्धधर्माध्यस्तं तं परमात्मप्रसादानुगृहीतमादृशजना-दन्यः को वा ज्ञातेत्यर्थः ॥ २१ ॥

अशरीरं शरीरेष्वनवस्थेष्ववस्थितम् ।

कर्मकृतशरीररहितमस्थिरं शरीरेषु नित्यत्वेन तत्र स्थितम् ।

महान्तं विभुमात्मानं मत्वा धीरो न शोचति ॥ २२ ॥

महान्तं प्रसिद्धवैभवशालिनं विभुं सर्वव्यापिनम् । शिष्टं स्पष्टम् ॥ २२ ॥
ईदृशात्मप्राप्त्युपायं दर्शयति—

नायमात्मा प्रवचनेन लभ्यो न मेधया न बहुना श्रुतेन ।

अत्र प्रवचनशब्देन प्रवचनसाधनं मननं लक्ष्यते । उत्तरत्र न मेधया न बहुना श्रुतेनेति वक्ष्यमाणध्यानश्रवणसमभिध्याहारबलेन प्रवचनशब्देन मननस्यैव गृहीतमुचितत्वात् । अध्यापनरूपस्य प्रवचनस्य हेतुत्वात् प्रसक्तेश्च । तथैव व्यासार्थैर्विवृतत्वाच्च ।

यमेधैप वृणुते तेन लभ्यः ।

एष आत्मा यं साधकं प्रार्थयते तेन लभ्यः प्रार्थनीयपुंसा लभ्य इत्यर्थः । तत्प्रार्थनीयत्वं च तत्प्रियतमस्यैव पुंसः । प्रियतमत्वं च तत्प्रीतिमत एव । ततश्च भगवद्विषयिण्युपासकस्य प्रीतिर्भगवत् उपासके प्रीतिमुत्पाद्य तत्प्राप्तिहेतुर्भवतीत्यर्थः ।

तस्यैष आत्मा विवृणुते तनूः स्वाम् ॥ २३ ॥

तस्योपासकस्यैष आत्मा परमात्मा स्वरूपं प्रकाशयति स्वात्मानं प्रयच्छतीत्यर्थः । वृणुते इति पाठेऽपि स एवार्थः ॥ २३ ॥

परमात्मप्राप्तिहेतूपासनाङ्गतया कांश्चिद्धर्मानुपादिशति—

नाविरतो दुश्चरितात् ।

इत्यादि । यस्तु परदारपरद्रव्यापहारादनिवृत्तः ।

नाशान्तो नासमाहितः । नाशान्तमानसो

वाऽपि प्रज्ञानेनैवमाप्नुयात् ॥ २४ ॥

अनुपशान्तकामक्रोधवेगः, नानाविधव्यापारविक्षिप्ततयाऽनवहितचित्तः, अनिगृहीतमनाश्चैतं परमात्मानं प्रज्ञानेन नाऽऽप्नुयादित्यर्थः । पुरुषार्थस्यैवानृतवदननिषेधस्य दर्शपूर्णमासप्रकरणे कृत्वङ्गतया नानृतं वदेदिति निषेधवत्पुरुषार्थस्यापि दुश्चरितविरत्यादेरुपासनाङ्गतया विधानरूपपद्यते । ततश्च यस्तु पुरुषार्थमपि दुश्चरितनिषेधमति लङ्घ्य परमा-

त्मोपासनमविगुणं निकीर्षति तस्य दुश्चरितनिषेधरूपाङ्गवैगुण्यादुपा-
सनासाद्गुण्यं न सिद्ध्यतीति भावः ॥ २४ ॥

गस्य ब्रह्म च क्षत्रं च उभे भवत ओदनः ।

मृत्युर्यस्योपसेचनं क इत्था वेद यत्र सः ॥ २५ ॥

ब्रह्म च क्षत्रं च ब्रह्मक्षत्राख्यवर्णद्वयोपलक्षितकृत्स्नचराचरत्मक-
मिदं जगद्यस्योदनो भवति यस्य विनाश्यो भवतीत्यर्थः । यस्य
मृत्युः स्वयमद्यमानत्वे सत्यन्यस्यादनहेतुर्भवति । स निखिलचराचर-
संहर्ता परमात्मा यत्र यस्मिन्प्रकारे स्थितो यन्प्रकारविशिष्टस्तं प्रकार-
मित्थमिति को वेदेत्यर्थः । ननु ब्रह्मक्षत्रपदेन कृत्स्नचराचरग्रहणे किं
बीजमिति चेदुच्यते । ब्रह्म च क्षत्रं चोदन इत्युक्ते ब्राह्मणक्षत्रियवर्णयोः
कंचित्प्रत्योदनशब्दमुख्यार्थासंभवादादनशब्देन भोज्यत्वं वा भोग्यत्वं
वा विनाश्यत्वं वा लक्षणीयम् । न । ह ब्रह्मक्षत्रमात्रभोक्ता तन्मात्र
संहर्ता वा कश्चिज्जीवो वा परमात्मा वाऽस्ति । न चान्तरादित्य-
विद्यायां ये चामुष्मात्पराश्चो लोकास्तंषां चेष्ट इति सर्वलोकेश्वरे परमात्म-
न्युपासनार्थं लोकविशेषेशित्वश्रवणवत्सर्वसंहर्तर्यपि परमात्मानि ब्रह्म-
क्षत्रसंहरणमुपासनार्थमुपदिश्यतामिति वाच्यम् । तद्वदस्योपासनाप्रकर-
णत्वासंभवात् । अतो ब्रह्मक्षत्रग्रहणस्य चराचरमात्रोपलक्षणत्वं युक्तम् ।
उक्तं च सूत्रकृता । 'अत्ता चराचरग्रहणात्' [ब्र०सू०१।२।१९] इति ।
नन्वेवमप्योदनशब्देन किमिति विनाश्यत्वं लक्ष्यते गौणत्वमपि शब्दस्य
साधारणगुणमपहायासाधारणगुणंनैव निर्वाह्यम् । न ह्यग्निर्माणवक इत्य-
त्राग्निशब्देन पैङ्गल्यादेरिव द्रव्यत्वादेरुपस्थितिरस्ति । अत एव प्रेतुर्होतु-
श्चमसः प्रब्रह्मणः प्रोद्गातृणां प्रयजमानस्येत्यध्वर्युर्प्रेष उद्गातृशब्दस्य बहु-
वचनातुरोधेन बहुषु वृत्तां वक्तव्यायां षोडशत्विक्साधारणाकारं विहाय
विशेषाकारेणोद्गातृगणमात्रलक्षणा पूर्वतन्त्रे वर्णिता । तद्वदिह ब्रह्मक्षत्र-
योरोदनशब्दमुख्यार्थत्वासंभवेऽपि भोज्यत्वभोग्यत्वरूपान्तरङ्गाकारस्यैव
लक्षणयाऽपि ग्रहणं युक्तम् । न त्वत्यन्तबाहिरङ्गस्य विनाश्यत्वाकारस्य
येन निखिलचराचरसंहर्ता परमात्माऽत्र वाक्ये प्रतियेतेति चेदुच्यते ।
यद्यपि विनाश्यत्वं साधारणाकारस्तथाऽपि मृत्युर्यस्योपसेचनमिति
वाक्यशेषानुरोधात्साधारणोऽपि गौण्या वृत्त्या लक्षयितुमुचितः । ननु
सेचनशब्दापेक्षयौदनशब्दस्य मुख्यत्वाद्दोदनशब्दस्वारस्यानुरोधेन साधा-
रणाकाररूपभोग्यत्वे लक्षिते जघन्यमुपसेचनपदमबाधकत्वाभिप्रायेण कथं

चिन्नीयताम् । अतश्च यो ब्रह्मक्षत्रभोक्ता यस्य च मृत्युरबाधकः सोऽस्मिन्मन्त्रे प्रतिपाद्यते । भोक्तृत्वं च जीवस्यैवेति स एवास्मिन्मन्त्रे प्रतिपाद्यतामिति चेदुच्यते । उपसेचनत्वेन रूपितस्य मृत्योरोदनत्वरूपितेन ब्रह्मक्षत्रशब्दितेन दध्यन्नवत्प्रतीतसंबन्धस्य सर्वात्मना बाधप्रसङ्गात् । न हि यस्य ब्रह्म क्षत्रं च भोग्यं यस्य च मृत्युरबाधक इत्युक्तेर्मृत्योर्ब्रह्मक्षत्रस्य च संबन्धः प्रतीयते । अत उपसेचनशब्दस्योदनशब्दापेक्षया जघन्यत्वेऽप्यबाधकस्वरूपसाधारणगुणं विहाय स्वयमद्यमानत्वे सत्यन्यादनहेतुत्वरूपासाधारणाकार एव ग्राह्यः । ततश्चैकवाक्यान्तर्गतचरमश्रुतोपसेचनपदानुसारेणौदनशब्देनापि विनाश्यत्वमेव लक्षणीयम् । स्वबुद्ध्युपस्थापनीयविशेषाकाररूपगुणग्रहणादप्येकवाक्यतापन्नपदान्तरोपस्थापितगुणग्रहणस्यैव बुद्धिलाघवेनैकवाक्यतासामर्थ्यानुरोधेन च न्याप्यत्वादित्यस्यार्थस्यात्राधिकरणे निर्णीतत्वादित्यलं पल्लवितेन ॥ २५ ॥

समाप्ता द्वितीया वल्ली ॥ २ ॥ ✓

क इत्था वेद यत्र स इत्यस्य दुर्ज्ञानत्वेऽत्रेत्यमास्त इत्यस्यार्थस्य दुर्बोधत्वेन वयं तदुपासने शक्ता इति मन्यमानं प्रत्युपास्योपासकयोरेकगुहानुप्रवेशेन परमात्मनः सूपास्यत्वाद्द्वयमप्युपासितुं शक्ता इति द्वाभ्यां मन्त्राभ्यां दर्शयति ऋतं पिबन्तावित्यादिना ।

ऋतं पिबन्तौ सुकृतस्य लोके गुहां प्रविष्टौ परमे परार्धे ।

सत्यपद्वाच्यवश्यंभाविकर्मफलमनुभवन्तौ सुकृतसाध्ये लोके वर्तमानौ हृदयकुहरं प्रविष्टौ तत्रापि परमाकाशे परार्धे परार्धं संख्याया उत्तरावधिस्तदर्हतीति परार्धमुत्कृष्ट इत्यर्थः । तादृशे हादाकाशे वर्तमानौ ।

छायातपौ ब्रह्मविदो वदन्ति ।

छायातपशब्दाभ्यां ज्ञाज्ञौ लभ्येते । अज्ञशब्देन जीवनिर्देशस्य चायमभिप्रायः । उपास्योपासकयोरेकगुहावर्तित्वे तयोरेव प्राप्यप्राप्तृताया वक्तव्यतया प्राप्यस्य च तत्प्राप्तिसाधनरथत्वेन रूपिते शरीरेऽवस्थानं न युक्तम् । न हि रथेन प्राप्तव्यार्थो रथस्थो भवतीति शङ्का न कार्या । प्राप्यस्य परमात्मनस्तत्रावस्थितत्वेऽपि जीवस्य 'पराभिध्यानात्तु तिरोहितम्' [ब०सू०३।२ । ९] इत्युक्तीत्या परमात्मसंकल्पमूलकर्मरूपा-

विद्यावेष्टिततया तदनुभवलक्षणतत्प्राप्तेरभावेन प्राप्तृप्राप्ययोर्जीवपरयो
रथत्वरूपितशरीरान्नर्वर्त्येकगुहावर्तित्वकथने नानुपपत्तिरिति ।

पञ्चाग्रयो ये च त्रिणाचिकेताः ॥ १ ॥

पञ्चाग्निशुभ्रूपाशुद्धान्तःकरणस्त्रिणाचिकेताः । उक्तोऽर्थः । एवंभूता
ब्रह्मविदो यदन्तीत्यर्थः । केवलपञ्चाग्नित्रिणाचिकेतानामीदृशपरमात्म-
प्रतिपादनसामर्थ्याद्ब्रह्मविदाभेव पञ्चाग्निवत्रिणाचिकेतत्वे विशेषणे ।
अस्यमन्त्रस्य जीवपरमात्मपरत्वं सूत्रितम् । 'गुहां प्रविष्टावात्मानौ हि
तद्दर्शनात् ।' [ब्र० सू० १ । २ । ११] इति । ननु कर्मफलभोगशून्यपरमा-
त्मनि ऋतं पिबन्ताविति निर्दिष्टकर्मफलभोक्तृत्वासंभवात्सुकृतसाध्यलो-
कवर्तित्वगुहावच्छिन्नत्वयोः सर्वगते परस्मिन्ब्रह्मण्यसंभवात् । छाया-
तपनिर्दिष्टतमः प्रकाशत्वयोरपि जीवपरमात्मपरत्वेऽसंभवात् । बुद्धिजी-
वपरत्वे तु तस्य सर्वस्याप्युपपत्तेः । कर्मफलभोगकरणे कर्तृत्वोपचारेण
पिबन्ताविति निर्देशस्याप्युपपत्तेः । बुद्धिजीवपरत्वमेवस्य मन्त्रस्य
युज्यत इति चेत् । एवमेव हि गुहां प्रविष्टाविति सूत्र आशङ्क्य संख्या-
श्रवणं सत्येकस्मिन्संप्रतिपन्ने द्वितीयाकाङ्क्षायां प्रतिपन्नजातिमुप-
जीव्य व्यक्तिविशेषपरिग्रहे बुद्धिलाघवाद्विजातीयपरिग्रहे जातिव्यक्तिबु-
द्धिद्वयापेक्षया गौरवात्संप्रतिपन्नजातीयपरिग्रहो युक्तः । लोकेऽप्यस्य
गोर्द्वितीयोऽन्वेष्टव्य इत्यादिषु तथा दर्शनात् । तथा च ऋतपानलि-
ङ्गावगतजीवस्य द्वितीयश्चेतनत्वेन तत्सजातीयः परमात्मैव ग्राह्यः ।
परमात्मनः प्रयोजककर्तृतया पिबन्ताविति निर्देशस्यापि संभवात्, अन्तः-
करणे स्वतन्त्रकर्तृत्वप्रयोजककर्तृत्वयोरभावेन पिबन्ताविति निर्देशस्य
सर्वथाऽप्यसंभवात्, सर्वगते ब्रह्मणि सुकृतसाध्यलोकवर्तित्वस्यापि
संभवात् । अस्मिन्नेव प्रकरणे गुहाहितं गह्वरेष्ठमिति परमात्मनो
गुहाप्रवेशश्रवणेन गुहां प्रविष्टावित्यस्याप्युपपत्तेः । छायातपशब्दाभ्यां
किञ्चित्सर्वज्ञयोः प्रतिपादनसंभवाज्जीवपरमात्मपर्यवसायिमन्त्र इति सम-
र्थितत्वान्न त्वदुक्तशङ्कावकाशः । " तयोरन्यः पिप्पलं स्वाद्वत्ति "
[मु० ३ । १ । १] इति स त्वमिति पैङ्गिरहस्यब्राह्मणानुसारेण द्वासुपर्णेति
मन्त्रस्य बुद्धिजीवपरत्वात् । 'इयदामननात्' [ब्र० सू० ३ । ३ । ३४] इत्यधि-
करणे ऋतं पिबन्ताविति मन्त्रस्य द्वासुपर्णेति मन्त्रैकार्थस्य प्रतिपादि-
तत्वादयमपि मन्त्रो बुद्धिजीवपर इत्यस्याः शङ्कायाः सूत्रकृतैव निरा-
कृतत्वान्नास्माभिः संनह्यते । किं च जीवे गुहाप्रवेशस्य बुद्ध्युपाधिकतया

स्वतः प्रवेशवत्या बुद्ध्या सह जीवस्य गुहां प्रविष्टाविति गुहाप्रवेशव-
र्णनं न संगच्छते । उपष्टम्भकाधीनगुरुत्वशालिनि सुवर्णे गुरुसुवर्णमिति
व्यवहारसंभवेऽप्युपष्टम्भकसुवर्णे गुरुणी इति व्यवहारस्यादर्शनात् । अत
एव परपक्षे सूत्रानुसारेणास्य मन्त्रस्य जीवपरमात्मपरतया कृतं योज-
नान्तरमप्यनुपपन्नम् । 'अनेन जीवेनात्मनाऽनुप्रविश्य' [छा० ६ । ३ ।
२] इति श्रुत्यनुसारेण परमात्मनो जीवभावेनानुप्रवेशेऽपि परमात्मरूपेणा-
नुप्रवेशाभावाज्जीवपरमात्मानौ गुहां प्रविष्टाविति निर्देशानुपपत्तेः । जीव-
भावेन ब्रह्मणः संसारमभिप्रेत्य ब्रह्म संसरतीति व्यवहारसत्त्वेऽपि जीव-
ब्रह्मणी संसरत इति व्यवहारासंभवात् । 'जीवेशावाभासेन करोति
माया चाविद्या च स्वयमेव भवति' [नृ० सिं० ता० ९] कार्योपाधि-
रयं जीवः कारणोपाधिरीश्वरः ।

इति वचनानुसारेण परिगृहीतेऽविद्याया अन्तःकरणस्य वा जीवोपा-
धिकत्वमिति पक्षद्वयेऽपि नाविद्यान्तःकरणयोः प्रतिबिम्बोपाधित्वं
युज्यते । स्वच्छद्रव्यप्रतिहतपरावृत्तनायनरश्मिगृह्यमाणस्यैव प्रतिबिम्ब-
शब्दार्थतया चाक्षुषस्य चैतन्यस्य प्रतिबिम्बत्वासंभवेनाविद्याप्रतिबिम्बोऽ-
न्तःकरणप्रतिबिम्बो वा जीव इत्याश्रयणायोगादविद्यावच्छिन्नोन्तःक-
रणावच्छिन्नो वा जीव इति पक्षद्वयमेव परिशिष्यते । तत्र च हृदय-
गुहायामविद्यान्तःकरणाभ्यामवच्छिन्नत्वेनानवच्छिन्नपरमात्मनो गुहाप्र-
वेशवर्णनश्रुतेर्वाऽन्तर्यामिब्राह्मणस्य वा नाञ्जस्यमित्यलमतिवर्चया । प्रकृ-
तमनुसरामः ॥ १ ॥

यः सेतुर्गिजानानाम् ।

यज्वनां य आधारभूतः कर्मफलप्रद इत्यर्थः । ईजानानामिति कान-
जन्तः शब्दः ।

अक्षरं ब्रह्म यत्परम् ।

यन्निर्विकारं परं ब्रह्म ।

अभयं तितीर्षतां पारम् ।

संसारसागरं तितीर्षतां निर्भयं दृढं तीरम् ।

नाचिकेतः शकेमहि ॥ २ ॥

नाचिकेताग्निप्राप्यमुपासितुं शक्ताः स्मेत्यर्थः । शकेर्व्यत्ययेन शप् ।

नाचिकेतं शक्रेमहीत्यस्य मन्त्रखण्डस्य तथैव भाष्यकृता व्याख्यातत्वात् ।
अतो दुरुपास्यत्वबुद्ध्या न भेदव्यमिति भावः ॥ २ ॥

आत्मानं रथिनं विद्धीत्यादिना सोऽध्वनः पारमाप्नोतीत्यन्तेन
संसारध्वपारभूतवैष्णवपरमपदप्रार्त्तो परिकरमुपदिशन्प्राप्तृस्वरूपमुप-
दिशति—

आत्मानं रथिनं विद्धि ।

शरीराधिष्ठातारं रथिनं विद्धि ।

शरीरं रथमेव तु ।

स्पष्टोऽर्थः ।

बुद्धिं तु सारथिं विद्धि ।

बुद्धिशब्दिताध्यवसायाधीनत्वाद्देहप्रवृत्तेस्तस्याः सारथित्वमिति भावः

मनः प्रग्रहमेव च ॥ ३ ॥

प्रग्रहो रशना ॥ ३ ॥

इन्द्रियाणि हयानाहुः ।

स्पष्टोऽर्थः ।

विषयांस्तेषु गोचरान् ।

तेष्विन्द्रियेषु हयत्वेन निरूपितेषु गोचरान्मार्गाच्छब्दादिविषया-
न्विद्धीत्यर्थः ।

रथसारथिहयप्रग्रहत्वेन निरूपितानां शरीरेन्द्रियमनोबुद्धीनामभावे
रथित्वेन रूपितस्योदासीनस्याऽऽत्मनो गमनरूपलौकिकवैदिकक्रियाक-
र्तृत्वमेव नास्तीत्येतत्सुप्रसिद्धत्वेन दर्शयति—

आत्मैन्द्रियमनोयुक्तं भोक्तेत्याहुर्मनीषिणः ॥ ४ ॥

आत्मशब्दो देहपरः । मनःशब्दस्तु तत्कार्यबुद्धेरप्युपलक्षकः । पूर्व-
मन्त्रे बुद्धेरपि सारथित्वेन निर्दिष्टत्वात् । भोक्ता कर्तृत्वभोक्तृत्वादिमा-
नित्यर्थः । न हि केवलस्याऽऽत्मनः कर्तृत्वं भोक्तृत्वं वाऽस्तीति भावः ॥४॥

शरीरादे रथत्वादिरूपणस्य प्रयोजनमाह—

यस्त्वविज्ञानवान्भवत्ययुक्तेन मनसा सदा ।

तस्येन्द्रियाण्यवश्यानि दुष्टाश्वा इव सारथेः ॥ ५ ॥

यस्तु विज्ञानवान्भवति युक्तेन मनसा सह ।

तस्येन्द्रियाणि वश्यानि सदश्वा इव सारथेः ॥ ६ ॥

लोके हि समीचीनसारथिप्रग्रहवतोऽश्वा वशीकृता भवन्ति । एवं सारथिप्रग्रहत्वेन रूपितयोर्विज्ञानमनसोः समीचीन्येऽश्वत्वेन रूपितानीन्द्रियाणि वश्यानि भवन्ति नाऽन्यथेत्यर्थः ॥ ५ ॥ ६ ॥

हयत्वेन रूपितांनामिन्द्रियाणां वशीकरणतदभावयोः प्रयोजनं दर्शयति मन्त्रद्वयेन—

यस्त्वविज्ञानवान्भवत्यमनस्कः सदाऽशुचिः ।

न स तत्पदमाप्नोति संसारं चाधिगच्छति ॥ ७ ॥

यस्तु विज्ञानवान्भवति समनस्कः सदा शुचिः ।

स तु तत्पदमाप्नोति यस्माद्भूयो न जायते ॥ ८ ॥

अमनस्कोऽनिगृहीतमना अत एवाशुचिः सर्वदा द्विपरीतचिन्ताप्रवणत्वादित्यर्थः । न केवलं जिगमिषितप्राप्त्यभावमात्रं प्रत्युत गहनं संसारकान्तारमेव प्रापयतीत्यर्थः ॥ ७ ॥ ८ ॥

किं तत्पदमित्याकाङ्क्षायां तत्पदं दर्शयन्नुपसंहरति—

विज्ञानसारथिर्यस्तु मनःप्रग्रहवान्नरः ।

स तु तत्पदमाप्नोति तद्विष्णोः परमं पदम् ॥ ९ ॥ ✓

समीचीनविज्ञानमनःशाली संसाराध्वपारभूतं परमात्मस्वरूपं प्राप्नोतीत्यर्थः ॥ ९ ॥

वशीकार्यत्वाय रथादिरूपितेषु शरीरादिषु यानि येभ्यो वशीकार्यतायां प्रधानानि तान्युच्यन्ते—

इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥ १० ॥

महतः परमव्यक्तमव्यक्तात्पुरुषः परः ।

पुरुषान्न परं किञ्चित्सा काष्ठा सा परा गतिः ॥ ११ ॥

अस्य मन्त्रद्वयस्यार्थो भगवता भाष्याकृतानुमानिकाधिकरणे [ब्र०सू० १।४।१] उक्तः । इत्थं हि तत्र भाष्यम् । तेषु रथादिरूपितशरीरादिषु

यानि येभ्यो वशीकार्यतायां प्रधानानि तान्युच्यन्त इन्द्रियेभ्यः परा-
इत्यादिना । तत्र ह्यत्वेन रूपितेभ्य इन्द्रियेभ्यो गोचरत्वेन रूपिता विषया
वशीकार्यत्वे पराः । वश्येन्द्रियस्यापि विषयसंनिधाविन्द्रियाणां दुर्निग्र-
हत्वात् । तेभ्योऽपि परं प्रग्रहरूपितं मनः । मनसि विषयप्रवणे विषया-
संनिधानस्याप्यकिञ्चित्करत्वात् । तस्मादपि साराथित्वरूपिता बुद्धिः
परा । तस्या अपि रथित्वेन रूपित आत्मा कर्तृत्वेन प्राधान्या-
त्परः सर्वस्याऽऽत्मेच्छायत्तत्वात् । आत्मैव महानिति च विशेष्यते ।
तस्मादपि रथरूपितं शरीरपरम् । तदादत्तत्वाज्जीविस्व सकलपुरुषा-
र्थसाधनप्रवृत्तानाम् । तस्मादपि परः सर्वान्तरात्मभूतोऽन्तर्याम्य-
ध्वनः पारभूतः परमपुरुषो यथोक्तस्याऽऽत्मपर्यन्तस्य तत्संकल्पायत्तप्रवृ-
त्तित्वात् । स खल्वन्तर्यामितयोपासकस्यापि प्रयोजकः । 'पसक्तु-
तच्छ्रुतेः' [ब० सू० २।३।४५] इति हि जीवात्मनः कर्तृत्वं परमपुरुषायत्त-
मिति वक्ष्यते । वशीकार्योपासननिर्वृत्युपायकाष्ठाभूतः परमप्राप्यश्च स
एव । तदिदमुच्यते 'पुरुषान्न परं किञ्चित्सा काष्ठा सा परा गतिः' इति ।
तथा चान्तर्यामित्राज्ञणे 'य आत्मनि तिष्ठन्' [बृ० माध्य० ३।७।३०]
इत्यादिभिः सर्वं साक्षाकुर्वन्सर्वं नियमयतीत्युक्त्वा नान्योऽतोऽस्ति
द्रष्टेति नियन्त्रन्तरं निषिध्यते । भगवद्गीतासु च ।

अधिष्ठानं तथा कर्ता करणं च पृथग्विधम् ।

विविधा च पृथक्चेष्टा दैवं चैवात्र पञ्चमम् ॥ इति

[अ० १८ श्लो० १४] इति ।

दैवमत्रपुरुषोत्तम एव ।

सर्वस्य चाहं हृदि संनिविष्टो मत्तः स्मृतिर्ज्ञानमपोहनं च ।

[अ० १५ श्लो० १५] इति वचनात् ।

तस्य च वशीकरणं तच्छरणागतिरेव । यथाऽऽह—

ईश्वरः सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया [अ० १८।६१]

तमेव शरणं गच्छ [अ० १८।६२] इति ।

तदेवमात्मानं रथिनं विद्धीत्यादिना रथ्यादिरूपकविन्यस्ता इन्द्रिया-
दय इन्द्रियेभ्यः परा ह्यर्था इत्यत्र स्वशब्दैरेव प्रत्याभिज्ञायन्ते न रथरू-
पितं शरीरमिति परिशेषात्तद्व्यक्तशब्देनोच्यत इति भाषितम् ॥ १८ ॥ १५

एष सर्वेषु भूतेषु गूढात्मा न प्रकाशते ।

दृश्यते त्वग्नयया बुध्या सूक्ष्मया सूक्ष्मदर्शिभिः ॥

सर्वेषु भूतेष्व्वात्मतया वर्तमानोऽसौ गुणत्रयमायातिरोहितत्वेनाजि-
तबाह्यान्तःकरणानां न यथावत्प्रकाशते । अग्न्यैकाग्र्ययुक्तया बाह्या-
भ्यन्तरध्यापाररहितया सूक्ष्मार्थविवेचनशक्तया सूक्ष्मदर्शनशीलैर्दृश्यते
इत्यर्थः ॥ १२ ॥

बाह्याभ्यन्तरकरणव्यापारराहित्यप्रकारमध्यात्मयोगाधिगमेनेति निर्दि-
ष्टजीवस्वरूपज्ञानप्रकारं दर्शयति । यच्छेद्वाङ्मनसी प्राज्ञ इत्यादिना ।
इमं सत्त्वं प्रस्त्युत्येत्थं हि भाष्यकृता । हयादिरूपितानामिन्द्रियादीनां
वशीकरणप्रकारोऽयमुच्यते—

यच्छेद्वाङ्मनसी प्राज्ञः ।

वाचं मनसि नियच्छेत् । वाक्पूर्वकाणि कर्मेन्द्रियाणि ज्ञानेन्द्रियाणि
च मनसि नियच्छेदित्यर्थः । वाक्शब्दे द्वितीयायाः स्त्रुपां सुलुगित्या-
दिना लुक् । मनसी इति सप्तम्यां छान्दसो दीर्घः ।

तयच्छेज्ज्ञान आत्मनि ।

तत्मनो बुद्धौ नियच्छेत् । ज्ञानशब्देनात्र पूर्वाक्ता बुद्धिरभिधीयते ।
ज्ञान आत्मनीति व्यधिकरणे सप्तम्यौ । आत्मनि वर्तमाने ज्ञाने निय-
च्छेदित्यर्थः ।

ज्ञानमात्मनि महति नियच्छेत् ।

बुद्धिं कर्तारि महत्यात्मनि नियच्छेत् ।

तयच्छेच्छान्त आत्मनि ॥ १३ ॥

इति तं कर्तारं परस्मिन्ब्रह्मणि सर्वान्तर्यामिणि नियच्छेत् । व्यत्ययेन
तादिति नपुंसकलिङ्गता । एवंभूतेन रथिना वैष्णवं पदं गन्तव्यमित्यर्थ
इति भाषितम् । विवृतं च श्रुतप्रकाशिकायाम् । वाचो मनसि नियमनं
मनोननुगुणप्रवृत्तिवैमुख्यापादनम् । मनसो बुद्धौ नियमनं व्यवसायानुगु-
णप्रवृत्तितापादनम् । बुद्धिश्चार्थेषु हेयताध्यवसायरूपा तस्या बुद्धेरात्मनि
नियमनं नाम स एवोपादेयतया साक्षात्कार्य इत्येतदर्थविषयत्वापादनम् ।
शान्ते स्वत ऊर्मिषट्कप्रतिभदे शान्त आत्मनि महत आत्मनो जीवस्य

नियमनं नाम तच्छेषताप्रतिपत्तिरिति । आत्मशब्दस्य पुलिङ्गतच्छब्देन निर्देष्टव्ये छान्दसत्रालिङ्गव्यत्ययः । ननु भाष्ये ज्ञान आत्मनीति व्यधिकरणे सप्तम्यौ । आत्मनि वर्तमाने ज्ञाने नियच्छेदित्यर्थ इत्युक्तिरयुक्ता । अव्यावर्तकत्वादात्मनि वर्तमान इति विशेषणस्याऽऽत्मन्यवर्तमानज्ञानस्यैवाभावात् । न च तद्यच्छेज्ज्ञान इत्येतावत्युक्त आत्मरूपज्ञानभ्रान्तिः स्यात् । आतो ज्ञान आत्मनीत्युक्तमिति वक्तुं शक्यम् । तथा सति तस्या एव भ्रान्तेः सामानाधिकरण्ययोजनया द्वितीकरणप्रसङ्गात् । न ह्यात्मनीत्यनेनाऽऽत्मभ्रान्तिर्व्युद्स्यते । न चाऽऽत्मनि वर्तमान इति भाष्यस्याऽऽत्मनि विषयविषयिभावलक्षणसंबन्धेन वर्तमान इत्यर्थः । आत्मविषयकज्ञान इति यावत् । अतो व्यावर्तकतया न वैयर्थ्यदोष इति वाच्यम् । तथा सति ज्ञानमात्मनि महति नियच्छेदित्यस्य वैयर्थ्यापातात् । तदर्थस्यापि तेनैव सिद्धिरिति चेदुच्यते । अयमभिप्रायो भाष्यकारस्य तद्यच्छेज्ज्ञान आत्मनीत्यत्राऽऽत्मनीति विषयसप्तमी तच्चाऽऽत्मविषयकं ज्ञानमात्मापादेयस्तदतिरिक्ता अर्था हेया इत्येवंरूपम् । तच्चार्थेषु हेयताध्यवसायरूपा बुद्धिरिति श्रुतप्रकाशिकार्या व्यक्तम् । अस्य चाऽऽत्मानात्मविषयकाहेयहेयताध्यवसायरूपस्य ज्ञानस्य महत्यात्मनि नियमनं नाम स एवोपादेयतया साक्षात्कार्यं इत्येतदर्थविषयत्वापादनमिति तत्रैव श्रुतप्रकाशिकायामुक्तत्वात् । वाक्यद्वयस्यापि सप्रयोजनतया तदुक्तवैयर्थ्यशङ्कानवकाश इति ॥ १३ ॥

एवं वशीकरणप्रकारमुपदिश्याधिकारिपुरुषानभिमखी करोति—

उत्तिष्ठत जाग्रत ।

आत्मज्ञानाभिमुखा भवताज्ञाननिद्रायाः क्षयं कुरुत ।

प्राप्यवगान्निबोधत ।

वराञ्छ्रेष्ठानाचार्यानुपसंगम्याऽऽत्मतत्त्वं निबोधत । यद्वोपासिताद्भगवतो ब्रह्मविभ्यो वा देवतापारमार्थ्यं च यथावद्वेत्स्यते भवानित्येवंरूपान्वरान्प्राप्य ज्ञेयमात्मतत्त्वं निबोधत नोदासितव्यमिति भावः ।

क्षुरस्य धारा निशिता दुर्गत्यया दुर्गं पथस्तत्कवयो वदन्ति ॥ १४ ॥

ज्ञानिनस्तदात्मतत्त्वं दुर्गमं पन्थानं वर्णयन्ति तत्कस्य हेतोः । यत् आत्मतत्त्वं क्षुरस्याऽऽयुधविशेषस्य धाराऽग्रं निशिता तीक्ष्णा दुर्गत्ययाऽनतिक्रमणीया । तीक्ष्णक्षुराग्रे संचरतः पुंसो यथा कियत्यप्यनवधान

आत्मनाशो भवति । एवमिहाऽऽत्मस्वरूपावगतिदशायां स्वल्पेऽप्यत्रव-
धानापराध आत्मनाशो भवतीति भावः ॥ १४ ॥

उपसंहरति—

अशब्दमस्पर्शमरूपमव्ययं तथाऽरसं नित्यमगन्धवच्च यत् ।

अत्र नित्यमित्येतदशब्दमित्यादौ प्रत्येकं संबध्यते । अशब्दत्वाद्वि-
शादेव कालवदव्ययम् । अथवापचयशून्यमित्यर्थः ।

अनाद्यनन्तं महतः परं ध्रुवं निचाय्य तन्मृत्युमुखात्प्रमुच्यते ॥ १५ ॥

महत इत्यनेनाऽऽत्मनि महति नियच्छेदिति पूर्वमन्त्रनिर्दिष्टो जीवो
गृह्यते । ध्रुवं स्थिरं निचाय्य दृष्ट्वा दर्शनसमानाकारोपासनेन विषयीकृत्ये-
त्यर्थः । मृत्युमुखादिति भीषणात्संसारविदित्यर्थः ॥ १५ ॥

नाचिकेतमुपाख्यानं मृत्युप्रोक्तं सनातनम् ॥

नाचिकेतसा प्राप्तं नाचिकेतम् । मृत्युप्रोक्तं मृत्योः प्रवक्तृत्वमेव न
स्वतन्त्रवक्तृत्वम् । अत एव सनातनं, अपौरुषेयत्वात्प्रवाहरूपेण नित्य-
मित्यर्थः ।

उक्त्वा श्रुत्वा च मेधावी ब्रह्मलोके महीयते ॥ १६ ॥

स्पष्टोऽर्थः ॥ १६ ॥

य इमं परमं गुह्यं श्रावयेद्ब्रह्मसंसदि ॥

ब्रह्मसंसदि ब्राह्मणसमाजे ।

प्रयतः श्राद्धकाले वा तदानन्त्याय कल्पते

तदानन्त्याय कल्पत इति ॥ १७ ॥

प्रयतः शुद्धः ॥ १७ ॥

तृतीया वल्ली समाप्ता ॥

इति काठकोपनिषदि प्रथमोऽध्यायः ॥ १ ॥

उत्तिष्ठत जाग्रतेति प्रोत्साहनेऽप्यात्मस्वरूपविमुखान्पश्यञ्शोचति ।

पराञ्चि खानि व्यतृणत्स्वयंभूः ॥

खानीन्द्रियाणि पराञ्चि परानञ्चन्तीति पराञ्चि परप्रकाशकानि न
त्वात्मप्रकाशकानि । तत्र हेतुं वदञ्शोचति । व्यतृणत्स्वयंभूः ।
स्वतन्त्र ईश्वर इमानि खानि हिंसितवान् । तृह[तृद]हिंसायामिति-

धातुः । यद्वा वातूनामनेकार्थत्वात् । परार्थप्रकाशकानीन्द्रियाणि
सृष्टवानित्यर्थः ।

तस्मात्पराङ्पश्यति नान्तरात्मन् ॥

पराक्पराच इति यावत् । पराग्रूपाननात्मभूतान्पश्यन्त्युपलभन्ते ।
अन्तरात्मानं नेत्यर्थः । यद्वा पराङ्पराङ्मुखानि भूत्वा विषयानेव
पश्यन्तीत्यर्थः । पराङ्पश्यतीति पाठे लोकाभिप्रायभेकवचनम् ।

इदृशेऽपि लोकस्वभावे नद्याः प्रतिस्रोतः प्रवृत्त इव कश्चित्पुरुषो
धौरेयः प्रत्यगात्मप्रवणोऽप्यस्तीत्याह—

कश्चिद्धीरः प्रत्यगात्मानभैक्षत् ॥

प्रत्यञ्चमात्मानं पश्यतीत्यर्थः । छान्दसं परस्मैपदम् । अत एव वर्त-
मानार्थं लङ्पपत्तिश्च ।

आवृत्तचक्षुरमृतत्वमिच्छन् ॥ १ ॥

चक्षुःशब्द इन्द्रियमात्रपरः । स्वस्वविषयव्यावृत्तेन्द्रियो मुमुक्षु-
रित्यर्थः ॥ १ ॥

पराचः कामाननुयन्ति बालाः ॥

अल्पप्रज्ञा बाह्यान्काम्यमानान्विषयानेवावगच्छन्ति ।

ते मृत्योर्यन्ति विततस्य पाशम् ॥

विस्तीर्णस्य संसारस्य बन्धनं यान्तीत्यर्थः । यद्वा विततस्य सर्वत्रा-
प्रतिहताज्ञस्य मृत्योर्यमस्य पाशं यान्तीत्यर्थः ॥

अथ धीरा अमृतत्वं विदित्वा ध्रुवमध्रुवेष्विह न प्रार्थयन्ते ॥ २ ॥

अथशब्दः प्रकृतावषयाथान्तरपारंग्रहे । धीमन्तः प्रत्यगात्मन्यव ध्रुवम-
मृतत्वं विदित्वेह संसारमण्डलेऽध्रुवेषु पदार्थेषु कमपि न प्रार्थयन्ते प्रत्य-
क्तत्त्वज्ञस्य सर्वं जिहासितव्यमिति भावः । परात्मनः सर्वजीवगताहंतास्प-
दत्वेन मुख्याहमर्थत्वात्प्रत्यक्त्वमस्तीति द्रष्टव्यम् ॥ २ ॥

येन रूपं रसं गंधं शब्दान्स्पर्शांश्च मैथुनान् ॥

मैथुनान्मिथुननिमित्तकसुखविशेषानित्यर्थः ।

एतेनैव विजानाति किमत्र परिशिष्यते ॥

निःशेषं येनैव साधनेन जानातीत्यर्थः । 'तद्देवा ज्योतिषां ज्योतिः'

[षृ० ४।४।१६] इति रूपादिप्रकाशकानामिन्द्रियाणां तदनुगृहीतानामेव कार्यजनकत्वादिति भावः ।

एतद्वैतत् ॥ ३ ॥

तत्पूर्वं प्राप्यतया निर्दिष्टं विष्णोः परमं पदम् । एतद्वै, एतदेवैतन्म-
ञ्चप्रतिपाद्याऽऽत्मस्वरूपमेवेत्यर्थः ॥ ३ ॥

स्वप्नान्तं जागरितान्तं चोभौ येनानुपश्यति ।

सकलं स्वाप्नप्रपञ्चं जाग्रत्प्रपञ्चं च मनआदीन्द्रियभावमापन्नेन येन
परमात्मना लोकः पश्यतीत्यर्थः ।

महान्तं विभुमात्मानं मत्वा धीरो न शोचति ॥ ४ ॥

तमिति शेषः । उक्तोऽर्थः ॥ ४ ॥

य इदं मध्वदं वेद आत्मानं जीवमन्तिकात् ॥

ईशानो भूतभव्यस्य न ततो विजुगुप्सदे । एतद्वै तत् ॥ ५ ॥

इदमिति लिङ्गव्यत्ययश्छान्दसः । इमं मध्वदमृतं पिबन्तादिति निर्दिष्टं
कर्मफलभोक्तारं जीवात्मानं गुहां प्रविष्टादित्युक्तरीत्या तस्यान्तिके काल-
त्रयवर्तिचिदचिदीश्वरं च यो वेद तं दुष्कृतकारिणमपि न निन्देदित्यर्थः ।
गुप्तिज्जिद्व्यः सन्नित्यत्र जुगुप्साशब्दो निन्दार्थक उक्तः । जुगुप्सावि-
रामप्रमादार्थानामिति तत इति पञ्चमी । एतद्वै तदिति पूर्ववत् ॥ ५ ॥

यः पूर्वं तपसो जातमद्भ्यः पूर्वमजायत ॥

गुहां प्रविश्य तिष्ठन्तं यो भूतेभिर्व्यपश्यत ॥

अत एव ससर्जाऽऽदौ तासु वीर्यमवासृजत् ।

तदण्डमभवद्भ्रैमं सहस्रांशुसमप्रभम् ।

तस्मिञ्जज्ञे स्वयं ब्रह्मा सर्वलोकपितामहः ॥

इतिस्मृत्युक्तरीत्याऽऽद्य उपादानेभ्यो व्यष्टिसृष्टेः पूर्वं योऽजायत तं
तपसः संकल्पमात्रादेव पूर्वं जातम् । “यो देवानां प्रथमं पुरस्तात्”
“विश्वाधिको रुद्रो महर्षिः” [श्वे० ३ । ४] “हिरण्यगर्भं पश्यत
जायमानम्” [श्वे० ४।१२] इति श्रुत्युक्तरीत्या प्रथमं जातं गुहां प्रविश्य
तिष्ठन्तं हृदयगुहां प्रविश्य वर्तमानं भूतेभिर्भूतैर्देहेन्द्रियान्तःकरणादिभिरु-
पेतं चतुर्मुखमयं सकलजगत्स्रष्टा स्यादिति कटाक्षेणैक्षतेत्यर्थः ।

एतद्वै तत् ॥ ६ ॥

उक्तोऽर्थः ॥ ६ ॥

या प्राणेन संभवत्यदितिर्देवतामयी ।
गुहां प्रविश्य तिष्ठन्ती या भूतेभिर्व्यजायत ॥

अयं च मन्त्रो गुहां प्रविष्टा [ब्र० सू० १ । २ । ११] इति सूत्रे भगवता भाष्यकृता व्याख्यातः । इत्थं हि भाष्यकृता कर्मफलान्गती-
त्यदितिर्जीव उच्यते । प्राणेन संभवति प्राणेन सह वर्तते । देवतामयी-
न्द्रियाधीनभोगा । गुहां प्रविश्य तिष्ठन्ती हृदयपुण्डरीककुहरवर्तिनी ।
भूतेभिर्व्यजायत पृथिव्यादिभिर्भूतैः सहिता देवादिरूपेण विविधा
जायत इति भाषितम् ।

एतद्वै तत् ॥ ७ ॥

तत्तदात्मकमित्यर्थः । अत्रैव प्रवरणे “ब्रह्मजज्ञं देवमीड्यं विदित्वा”
[का० १ । १७ ।] इत्यत्र देवमित्यस्य परमात्मात्मकमिति व्याख्यात-
त्वात्, क्षेत्रज्ञं चापि मां विद्धीत्येतद्रूपवृंहणगीतावचनेऽपि मां मदा-
त्मकमिति भाष्यकृतैव व्याख्यातत्वात्, अपृथक्सिद्धविशेषणवाचिश-
ब्दस्य विशेष्य इवापृथक्सिद्धविशेष्यवाचिशब्दस्यापे विशेषणे निरू-
ढत्वात्तदात्मकमित्यर्थो युक्त इति द्रष्टव्यम् ॥ ७ ॥

अरण्योर्निहितो जातवेदाः ।

अरण्योरधरोत्तरारण्योः स्थितोऽग्निः ।

गर्भं इवोत्सुभृतो गर्भिणीभिः ।

गर्भिणीभिः पानभोजनादिना सुभृतो गर्भं इव निहित इति पूर्वेणा-
न्वयः । उदित्यवधारणे ।

दिवे दिव ईड्यो जांगृवाद्भिः ।

अहन्यहानि जागरणशीलिरप्रमत्तैः स्तुत्यः ।

हविष्मद्भिर्मनुष्येभिरग्निः

आज्यादिहविःप्रदानप्रवृत्तैर्ऋत्विग्भिः स्तुत्योऽग्निः । अग्नेताऽरण्यो-
र्निहित इति योजना

एतद्वै तत् ॥ ८ ॥

एतदग्निस्वरूपं तत्पूर्वोक्तब्रह्मात्मकमित्यर्थः ।

यतश्चोदेति सूर्योऽस्तं यत्र च गच्छति । तं देवाः सर्वे अर्पिताः ॥

यस्माद्ब्रह्मणः सकाशात्सूर्य उदेति यत्र च लयमेति देवाः सर्वे तस्मिन्नात्मनि प्रतिष्ठिता इत्यर्थः ।

तद्दु नात्येति कश्चन ।

तत्सर्वात्मकं ब्रह्म कोऽपि नातिक्रामति छायावदन्तर्यामिणो दुर्लङ्घ्यत्वादिति भावः ।

एतद्वै तत् ॥ ९ ॥

उक्तोऽर्थः ॥ ९ ॥

ननु परमात्मनः सर्वात्मत्वं न संभवति । अहमित्यहन्ताश्रयत्वेनानुसंधीयमानो ह्यात्मा स चाहमिहैवास्मीति देशान्तरव्यावृत्ततयाऽनुसंधीयते तस्य कथं सर्वदेशकालवर्तिसर्वपदार्थात्मभूततत्त्वमित्याशङ्क्याऽऽह—

यदेवेह तदमुत्र यदमुत्र तदन्विह ।

यदेष परमात्मतत्त्वमत्र लोकेऽहमित्यनुसंधीयमानतयाऽऽत्मभूतं तदेव लोकान्तरस्थानामप्यात्मभूतमित्यर्थः । ततश्चाऽऽत्मभेदो नास्तीत्यर्थः । अयमभिप्रायः । किं परमात्मतत्त्वविदामहमिहैवेति प्रतीतिः सर्वदेशकालवर्तिपदार्थात्मकत्वबाधकतयोपन्यस्यत उत तद्गहितानाम् । नाऽऽद्यः । तेषामहमिहैवेत्यादिप्रतीतेस्वाभावात् । प्रत्युताहं मनुरभवं सूर्यस्येति सर्ववस्तुवर्तितयैवानुभवात् । न द्वितीयः । अतत्त्वविदामहंप्रतीतेर्जीवमात्रविषयत्वेन तत्र देशान्तरव्यावृत्तत्वप्रतीतेस्तदानीमप्रतीतपरमात्मनि सर्वदेशवर्तिपदार्थात्मत्वविरोधित्वाभावादिति ।

मृत्योः स मृत्युमाप्नोति य इह नानेव पश्यति ॥ १० ॥

इह परमात्मनि भेदमिव यः पश्यति स तु संसारात्संसारं प्राप्नोतीत्यर्थः ॥ १० ॥

नन्वस्माकं सर्वान्मभूतं परमात्मतत्त्वं कुतो नोपलभ्यत इत्यत्राऽऽह—

मनसैवेदमातव्यम् ।

इदमात्मस्वरूपं विशुद्धमनोग्राह्यमित्यर्थः ।

उक्तमेवार्थं हृढीकरणायाभ्यस्यति—

नेह नानाऽस्ति किञ्चन मृत्योः स मृत्युं

गच्छति य इह नानेव पश्यति ॥ ११ ॥

स्पष्टोऽर्थः ॥ ११ ॥

अङ्गुष्ठमात्रः पुरुषो मध्य आत्मानि तिष्ठति ।

इशानो भूतभव्यम्य ।

कालत्रयवर्तिनिखिलचेतनाचेतनेश्वरः पुरुष उपासकशरीरेऽङ्गुष्ठपरिमाणः सन्नास्ते ।

न ततो विजुगुप्सते ।

ततो भूतभव्येश्वरत्वादेव वात्सल्यातिशयाद्देहगतानपि दोषान्भोग्यतया पश्यतीत्यर्थः । ननु 'प्राणाधिपः संचरति स्वकर्मभिः' [श्वे० ५।७] 'अङ्गुष्ठमात्रो रवितुल्यरूपः' [श्वे० ५।८] ।

अङ्गुष्ठमात्रं पुरुषं निश्चकर्षं यमो बलात् ।

इत्यादिश्रुतिस्मृतिष्वङ्गुष्ठमात्रत्वेन प्रतिपादितस्य जीवस्यैवास्मिन्मन्त्रे प्रतिपादनं किं न स्यात् । न च न तस्य भूतभव्येशानत्वादीति वाच्यम् । प्रथमश्रुतजीवलिङ्गानुरोधेन चरमश्रुतभूतभव्येशानत्वस्यापेक्षिकतया योजयितुं शक्यत्वादिति चेन्न । 'शब्दादेव प्रमितः' [ब्र० सू० १।३।२४] इत्यधिकरण एवमेव पूर्वपक्षं कृत्वा हृदयावच्छेदनिबन्धनाङ्गुष्ठपरिमाणस्य परमात्मन्यऽपि संभवात् । अङ्गुष्ठमात्रः पुरुषोऽङ्गुष्ठं च समाश्रितः" [१६।३] इति तैत्तिरीयके । 'अङ्गुष्ठमात्रः पुरुषोऽन्तरात्मा सदा जनानां हृदये संनिविष्टः' इति श्वेताश्वतरे [३।१३] चाङ्गुष्ठमात्रत्वस्य परमात्मन्यपि श्रवणात् । असंकुचितभूतभव्येशितृत्वस्यानन्यथासिद्धब्रह्मलिङ्गत्वादयं मन्त्रः परमात्मपर एवेति सिद्धान्तिदत्त्वात् । यत्त्वत्र कैश्चिदुच्यते । अङ्गुष्ठमात्रत्वं जीवलिङ्गमेव । अथाप्यङ्गुष्ठमात्रः पुरुषो

मध्य आत्मनि तिष्ठतीति पूर्वार्धेन जीवमनूय, ' ईशानो भूतभव्यस्य इत्यनेन परमात्मभावो विधीयत इति । तदसमञ्जसम् । तथाहि सः परमात्मन्यङ्गुष्ठमात्रत्वसंभावनाप्रदर्शकस्य ' हृद्यपेक्षया तु मनुष्याधिकारत्वात् ' [ब० सू० १।३।२५] इति सूत्रस्यासंगतिप्रसङ्गात् । ननु नास्मिन्मन्त्रे जीवानुवादेन ब्रह्मभावो विधीयते । आराग्रमात्रतया प्रतिपन्नस्य जीवस्याङ्गुष्ठमात्रत्वे प्रमाणाभावादिति तदस्थशङ्कापरिहारार्थं जीवस्याङ्गुष्ठमात्रत्वसाधनाय प्रवृत्तमिदं सूत्रमिति चेत् । तथाऽऽश्रयणस्य क्लिष्टत्वात् । नन्वीश्वरः शर्व ईशान इति निघण्टुपाठेनेशानशब्दस्य देवताविशेषे रूढत्वाच्छब्दादेव प्रमित इति सूत्र ईशानो भूतभव्यस्येति शब्दादेव न तु भूतभव्यस्य सर्वस्येशितृत्वं कर्मवश्यजीवस्योपपद्यत इति भाष्यं व्याकुर्वद्भिर्व्यासार्थैरीशानशब्दस्यैव शब्दशब्देन विवक्षितत्वात्, नात्र लिङ्गान्निर्णयः किं त्वीश्वरवाचिशब्दादेवेत्येवकाराभिप्राय इति ध्याख्यातत्वात्, ईशानशब्दस्य श्रुतित्वाभ्युपगमात्, तथैव चेशानशब्दश्रुत्या जीवध्यावृत्तिवदेव नारायणस्यापि व्यावर्तितत्वेन रुद्रपरत्वमेव स्यादिति चेन्न । योगरूढिमतः पदस्य संनिधावधयवार्थविशेषकपदान्तरसंनिधाने रूढ्यनुमेयस्य ।

पद्मानि यस्याग्रसरोरुहाणि प्रबोधयत्यूर्ध्वमुखैर्मयूखैः ।

इत्यादिषु दर्शनात् । तत्र हि सरोरुहपदावयवार्थसरोविशेषकाग्रपदोपादानेन सरोरुहपदरूढिभङ्गस्य दर्शनात् । इतरथा पद्मानीति पदानुपादानत्वापत्तेः । अत ईशानशब्दस्य न श्रुतित्वम् । एतत्स्वरसादेव व्यासार्थैरपि यथाश्रुतभाष्यानुगुण्येन यद्वेति पक्षान्तरस्याभितत्वादित्यलमतिचर्चया । प्रकृतमनुसरामः ।

एतद्वै तत् ॥ १२ ॥

उक्तोऽर्थः ॥ १२ ॥

अङ्गुष्ठमात्रः पुरुषो ज्योतिरिवाधूमकः ।

शुष्केन्धनानलवत्प्रकाशमान इत्यर्थः ।

ईशानो भूतभव्यस्य स एवाय स उ श्वः ।

अद्यतनपदार्थजातं श्वस्तनपदार्थजातं कालत्रयवर्तिपदार्थजातमपि तदात्मकमित्यर्थः ।

एतद्वै तत् ॥ १३ ॥

पूर्ववत् ॥ १३ ॥

यथोदकं दुर्गे वृष्टं पर्वतेषु विधावति ।

पर्वतमूर्ध्नि वृष्टं प्रत्यन्तपर्वतेषु नानाभूततया पतित्वा पतित्वा
धावति ।

एवं धर्मान्पृथक्पृथक्स्थानेषु विधावति ॥ १४ ॥

एवं परमात्मगतदेवान्तर्यामित्त्वमनुष्यान्तर्यामित्वादिधर्मान्पृथगधिक-
रणनिष्ठान्पश्यन्पर्वतनिर्झरपतन्ममुकृत्य संसारकुहरे पततीत्यर्थः ॥ १४ ॥

सर्वत्रैकात्मकत्वज्ञानस्य फलमाह—

यथोदकं शुद्धे शुद्धमास्तिकं तादृगेव भवति ।

एवं मुनेर्धिजानत आत्मा भवति गौतम ॥ १५ ॥

यथा शुद्धजले शुद्धजलं योजितं तत्सदृशमेव भवति न कथंचि-
द्विसदृशमेवमित्थं विजानतो मननशीलस्याऽऽत्माऽपि परमात्मज्ञानेन
विशुद्धः सन्विशुद्धेन परमात्मना समानो भवतीत्यर्थः । गौतमेति
प्राप्यवैभवं सूचयन्सहर्षं संबोधयति ।

समाप्ता प्रथमावह्नी ।

पुरमेकादशद्वारमजस्यावकचेतसः ।

अनुष्ठाय न शोचति विमुक्तश्च विमुच्यते ॥

जननादिविक्रियारहितस्य ऋजुबुद्धेर्विवेकिन आत्मन एकादशेन्द्रि-
यलक्षणबहिर्निर्गमद्वारोपेतं शरीराख्यं पुरं भवति । पुरस्वामिनो यथा
पुरं विविक्तं भवति तथा शरीरमपि स्वात्मनो विविच्य ज्ञातं भवति ।
अविवेकिनस्तु देह आत्मैव भवतीति भावः । अनुष्ठाय न शोचति ।
विविच्य जानन्देहानुबन्धिभिर्दुःखैः कामादिभिश्च विमुक्तो भवती-
त्यर्थः । विमुक्तश्च विमुच्यते । जीवदशायामाध्यात्मिकादिदुःखरागद्वे-
षादिविमुक्त एव सन्भोगेन त्वितरे क्षपयित्वा संपद्यते [त्र०सू०४।१।१९]
इति न्यायेन प्रारब्धकर्मावसानेऽर्चिरादिना विरजां प्राप्य प्रकृतिसंबन्ध-
विमक्तो भवतीत्यर्थः ।

एतद्वै तत् ॥ १ ॥

एतन्मन्त्रप्रतिपाद्यमुक्तस्वरूपमपि परमात्मकमेवेत्यर्थः ॥ १ ॥

पुनरप्यस्य सर्वात्मतामेव प्रथयति—

हंसः शुचिषद्वसुरन्तरिक्षसत् ।

हंसः सूर्यः । शुचौ ग्रीष्मर्तौ सीदतीति शुचिपत्तेजस्वीति यावत् ।
वासयतीति वस्तुर्वायुः । अन्तरिक्षसत्, अन्तरिक्षगतो वायुः ।

होता वेदिषदतिथिर्दुरोणसत् ।

वेद्यन्तवर्तमान ऋत्विग्विशेषोऽग्निर्वा । दुरोणं गृहं गृहागतोऽतिथिः ।

नृषद्वरसदतसद्वचोमसत् ।

नृष्वात्मतया वर्तमानं, वरेषु देवेषु च तथा वर्तमानं, ऋते सत्यलोके
सीदतीति ऋतसत्, व्योम्नि परमपदे वर्तमानं च प्रत्यक्तत्त्वम् ।

अब्जा गोजा ऋतजा अद्रिजा ऋतं बृहत् ॥ २ ॥

अब्जा जलजाः । गोजा भूजाः । ऋतजा यज्ञोत्पन्नाः । कर्मफल-
भूताश्च सर्गादय इति यावत् । यद्वा चिरकालस्थापितया ऋतश-
ब्दिताकाशजा इत्यर्थः । अद्रिजाः पर्वतजाः । एतत्सर्वं बृहवृत्त-
मपरिच्छिन्नसत्यरूपब्रह्मात्मकमित्यर्थः ॥ २ ॥

ऊर्ध्वं प्राणमुन्नयति ।

सर्वेषां हृदयगतः परमात्मा प्राणवायुमूर्ध्वमुखमुन्नयति ।

अपानं प्रत्यगस्यति ।

अपानवायुमधोमुखं क्षिपति ।

मध्ये नामनमासीनम् ।

हृदयपुण्डरीकमध्य आसीनं वामनं वमनीयं भजनीयम् । अथ वा
हृदयपुण्डरीकपरिमिततया ह्रस्वपरिमाणमित्यर्थः ।

विश्वे देवा उपासते ॥ ३ ॥

तं सत्त्वप्रकृतयः सर्वेऽप्युपासत इत्यर्थः ॥ ३ ॥

एवं परमात्मानमुणासीनस्य 'तस्य तावदेव चिरं यावन्न विमोक्षे'
[छा० ६ । १४ । २] इति श्रुत्युक्तरात्या शरीरपात एवान्तरायो न
किञ्चित्कर्तव्यं परिशिष्यत इत्याह—

अस्य विस्रंसमानस्य शरीरस्थस्य देहिनः ।

देहाद्विमुच्यमानस्य किमत्र परिशिष्यते ॥

अस्योपासकस्य देहिनः शरीरस्थस्य शरीरप्रतिष्ठितस्य दृढशरीर-
स्येति यावत् । एवंभूतस्य वा विस्रंसमानस्य शिथिलीभवद्गुत्रस्य वा
देहाद्विमुच्यमानस्य म्रियमाणस्य वा किमत्र परिशिष्यते । कृतकृत्य-
त्वात्कर्तव्यं किमपि नावशिष्यत इति भावः ।

एतद्वै तत् ॥ ४ ॥

पूर्ववत् ॥ ४ ॥

तस्य सर्वप्राणिप्राणनहेतुत्वरूपं महिमानमाह—

न प्राणेन नापानेन मर्त्यो जीवति कश्चन

इतरेण तु जीवन्ति ।

स्पष्टोऽर्थः ।

केनेतरेण जीवन्तीत्यत्राऽऽह—

यस्मिन्नेतावुपाश्रितौ ॥ ५ ॥

यदधीनं प्राणापानयोरपि जीवनं तदधीनमेव सर्वेषां जीवनमिति
भावः ॥ ५ ॥

हन्त त इदं प्रवक्ष्यामि गुह्यं ब्रह्म सनातनम् ।

गुह्यमतिरहस्यं सनातनं ब्रह्म ते पुनरपि प्रवक्ष्यामि । हन्तेति स्वग-
त्तमाश्चर्ये ।

यथा च मरणं प्राप्य आत्मा भवति गौतम ॥ ६ ॥

हे गौतम, आत्मा मरणं मोक्षं प्राप्य यथा यत्प्रकारविशिष्टो भवति
तथा पुनरपि मुमुक्षवे रागाद्यनुपहतायोपदेशयोग्याय तुभ्यं वक्ष्या-
मीत्यर्थः ॥ ६ ॥

अधिकारिविशेषनिर्देशपरेण हन्त त इत्यनेन सूचितमर्थं विवृ-
णोति—

योनिमन्ये प्रपद्यन्ते शरीरत्वाय देहिनः ।

अन्ये परमात्मतत्त्वश्रवणविमुखास्त्वद्विसदृशाः शरीरपरिग्रहाय ब्राह्मणादियोनिं प्रतिपद्यन्ते ।

स्थाणुमन्येऽनु संयन्ति यथाकर्म यथाश्रुतम् ॥ ७ ॥

अन्ये स्थावरभावमनुगच्छन्ति । स्वानुष्ठितयज्ञादिकर्मोपासनानतिक्रमणेन 'रमणीयचरणाः' [छा० ५।१०।७] 'तं विद्याकर्मणी समन्वारभेते' [बृ० ४।४।२] इत्यादिश्रुत्यनुरोधादिति भावः ॥ ७ ॥

एवं शिष्यं प्ररोचनयाभिमुखीकृत्य प्रकृतमनुसरति ।

य एष सुप्तेषु जागर्ति कामं कामं पुरुषो निर्भिमाणः ॥

सवेषु सुप्तेषु जीवेषु । कामं कामं णमुलन्तामदं संकल्प्य संकल्प्येत्यर्थः । न तु सर्वान्कामांश्छन्दतः प्रार्थयस्वेति प्रकृताः पुत्रादयः कामशब्देन निर्दिश्यन्ते । अयं चार्थः संध्याधिकरणे [ब्र० सू० ३।३।१] भाष्यश्रुतप्रकाशिकयोः स्पष्टः संकल्प्य संकल्प्य स्वच्छन्दानुरोधेन निर्भिमाणः पुरुषो योऽस्तीत्यर्थः ।

तदेव शुक्रं तद्ब्रह्म तदेवामृतमुच्यते ।

तस्मिँल्लोकाः श्रिताः सर्वे तद् नृत्येति कश्चन । एतद्वै तत् ॥ ८ ॥

तदेव प्रकाशकं तदेवानन्याधीनममृतमुच्यत इत्यर्थः । शिष्टं स्पष्टम् । नित्यमुक्तानाममृतत्वसत्त्वेऽपि निरुपाधिकामृतत्वाभावात्तदेवामृतमित्यवधारणस्य नानुपपत्तिरिति द्रष्टव्यम् । तेनामृतान्तरनिषेधान्मुक्तपरमात्मनोरभेदप्रत्याशा प्रत्युक्ता । अत्रत्यामृतशब्दस्य निरुपाधिकामृतवाचित्वात् ॥ ८ ॥

एक एवाऽऽत्मा सवेषामहमथेतयाऽऽस्त इत्यस्याथस्य दुर्बोधत्वात्तद्दृढीकरणाय पुनरप्युपदिशति-

अग्निर्यथैको भुवनं प्रविष्टो रूपं रूपं प्रतिरूपो बभूव ॥

यथैकस्तेजोधातुस्त्रिवृत्करणकृतव्याप्त्याऽण्डान्तर्गतलोके प्रविष्टः सन्नरूपं रूपं रूपे रूपे भौतिकव्यक्तिषु वीप्सायां द्विर्वचनम् । प्रतिरूपं प्रत्युक्तं रूपं यस्य स तथोक्तः । सर्वासु भौतिकव्यक्तिषु तेजोधातोर्मिलितत्वेन प्रतिसंक्रान्तरूपत्वात्प्रतिरूपमस्तीति द्रष्टव्यम् ।

एकस्तथा सर्वभूतान्तरात्मा रूपं रूपं प्रतिरूपो बहिश्च ॥ ९ ॥

तथैक एव सन्परमात्मा प्रतिबस्तुसंक्रान्तान्तर्यामिविग्रहो बहिश्च
व्याप्नोतीत्यर्थः ॥ ९ ॥

उदाहरणान्तरमाह—

वायुर्यथैको भुवनं पविष्टो रूपं रूपं प्रतिरूपो बभूव ।

एकस्तथा सर्वभूतान्तरात्मा रूपं रूपं प्रतिरूपो बहिश्च ॥ १० ॥

पूर्ववत् ॥ १० ॥

आत्मत्वाविशेषेऽपि जीवात्मग्रहोषाः परमात्मनि न भवन्तीत्येतत्सह-
टान्तमाह—

सूर्यो यथा सर्वलोकस्य चक्षुर्न लिप्यते चाक्षुषैर्बाह्यदोषैः ।

एकस्तथा सर्वभूतान्तरात्मा न लिप्यते लोकदुःखेन बाह्यः ॥ ११ ॥

‘रश्मिभिरेषोऽस्मिन्प्रतिष्ठितः’ [बृ० ५।५।२] ‘आदित्यश्चक्षुर्भूत्वाऽ-
क्षिणी प्राविशत् [ऐ० अ० १ ख० २] इति श्रुत्यनुसारेण यथा सूर्य-
श्चक्षुरधिष्ठातृतया तदन्तर्गतोऽपि बहिर्निर्गतैश्चक्षुर्मलादिभिर्न स्पृश्यते तथा
परमात्मा सर्वभूतेष्वात्मतया वर्तमानोऽपि तद्गतैर्दोषैर्न स्पृश्यते । तस्य
स्वाभाविकापहतपाप्मत्वादिगुणयुक्ततया स्वेतरसमस्तबाह्यत्वात्, विल-
क्षणत्वादित्यर्थः ॥ ११ ॥

एको वशी सर्वभूतान्तरात्मा एकं बीजं बहुधा

यः करोति । तमात्मस्थं येऽनुपश्यन्ति धीरा-

स्तेषां सुखं शाश्वतं नेतरेषाम् ॥ १२ ॥

एकः समाभ्यधिकरहितः । वश इच्छा सोऽस्यास्तीति वशी जगद्वशे
वर्तत इत्युक्तीत्या वशवर्तिप्रपञ्चक इत्यर्थः ।

इमौ स्म मुनिशार्दूल किंकरौ समुपस्थितौ ।

इत्युक्तीत्या भक्तवश्य इति वाऽर्थः । एकं बीजं तमः ‘परे देवे
मनस्येकी भवति’ [प्र० ४।२] इति श्रुत्युक्तीत्या स्वेनैकीभूताविभागा-
वस्थं तमोलक्षणं बीजं महदादिबहुविधप्रपञ्चरूपेण यः करोति तं य
आत्मनि तिष्ठन्नित्युक्तीत्या स्वान्तर्यामिणं ये पश्यन्ति तेषामेव मुक्ति-
रित्यर्थः ॥ १२ ॥

नित्योऽनित्यानां चेतनश्चेतनानामेको
बहूनां यो विदधाति कामान् ॥

नित्यश्चेतन एक एव सन्बहूनां नित्यानां चेतनानामपेक्षितानर्थानना-
यासेन प्रयच्छति ।

तमात्मस्थं येऽनुपश्यन्ति धीरास्तेषां
शान्तिः शाश्वती नेतरेषाम् ॥ १३ ॥

स्पष्टोऽर्थः ॥ १३ ॥

एवमुक्ते शिष्य आह—

तदेतदिति मन्यन्तेऽनिर्देश्यं परमं सुखम् । कथं
नु तद्विजानीयां किमु भाति विभाति वा ॥ १४ ॥

तदलौकिकं परमानन्दरूपं ब्रह्म करतलामलकवदपरोक्षं भवादृशा
निष्पन्नयोगा मन्यन्ते । भवादृशाः साक्षात्कर्तुं शक्नुवन्तीत्यर्थः । कथं
रूपादिहीनब्रह्मग्रहणासमर्थमानसोऽहं विजानीयाम् । तत्किं दीप्तिमत्तया
भासते तत्रापि विस्पष्टं प्रकाशते, उत तेजोन्तरसंवलनान्न विस्पष्टं
प्रकाशत इति प्रश्नः ॥ १४ ॥

परमात्मनो योगयुगालम्बनाय 'आदित्यवर्णं तमसः परस्तात्'
[श्वे० ३।८] । सदैकरूपरूपायेति प्रमाणप्रतिपन्नगुहाश्रयदिव्यम-
ङ्गलविग्रहोऽस्ति तद्विशिष्टः परमात्मा विभाति सर्वातिशायिदीप्ति-
मानित्याह—

न तत्र सूर्यो भाति न चन्द्रतारकं
नेमा विद्युतो भान्ति कुतोऽयमग्निः ।
तमेव भान्तमनुभाति सर्वं तस्य
भासा सर्वमिदं विभाति ॥ १५ ॥

अयं च मन्त्रः 'ज्योतिर्दर्शनात्' [ब्र० सू० १।३।४०] इति सूत्रे
सर्वतेजसां छादकं सर्वतेजसां कारणभूतमनुग्राहकं चाङ्गुष्ठप्रमितस्य
ज्योतिर्दृश्यत इति भाष्येण विवृतः । इदं च भाष्यम् । न तत्र सूर्य
इत्यादिमन्त्रे पूर्वार्धस्यार्थमाह—सर्वतेजसां छादकमिति उत्तरार्धस्य

पूर्वपादार्थमाह—सर्वतेजसां कारणभूतमिति । अनुमानं पश्चाच्छान्ते
 तेन कार्यकारणभावः सिद्धः । पौर्वापर्यनियमो हि कार्यकारणभाव
 इति भावः । चतुर्थपादार्थमाह—ऽद्भुतात्कमिति । 'यस्याऽऽदित्यो मामु-
 पयुज्य माति' इत्यादिश्रुतिश्रानुग्राहकत्वे प्रमाणमिति व्यासार्थैर्विवृ-
 तम् । तदीयदीप्तिसाक्षात्कारसंभवे तेजोन्तराणामभिभूतत्वं प्रथमार्थः ।
 तेजोन्तरोत्पत्तौ तदुपादानद्रव्यानुग्राहकत्वरूपं निमित्तत्वं तृतीयपादार्थः ।
 चाक्षुषरश्म्यनुग्राहकचन्द्रादेरिवोत्पन्नस्यापि तेजसः स्वसंबन्धेन स्वका-
 र्यकरणसामर्थ्याधायकत्वलक्षणानुग्राहकत्वं चतुर्थपादार्थः । इत्यप्यर्थस्त-
 त्रैव व्यक्तः । अधिष्ठानब्रह्मरूपभानव्यतिरिक्तभानशून्यत्वमध्यस्तप्रप-
 ञ्चस्य तृतीयपादार्थः इति परैरुच्यते तदयुक्तम् । तथा हि सति
 भान्तमिति कर्त्रर्थशतृप्रत्ययस्य शिष्यज्ञानं प्रकाशत इतिवदभेदेऽपि
 कथंचित्संभवेऽप्यनुभातीत्यनुशब्दस्यायोगात् । न हि देवदत्तगमन-
 क्रियाव्यतिरिक्तगमनक्रियाशून्ये तिष्ठति यज्ञदत्ते गच्छन्तं देवदत्तं यज्ञ-
 दत्तोऽनुगच्छतीति प्रयोगो दृष्टचरः । ननु वह्निमेव दहन्तमयोऽनु-
 दहतीति प्रयोगो दृष्टचर इति चेन्न । अयसः पृथग्दग्धृत्वाभावं निश्चि-
 तवतस्तत्प्रतिपिपादयिषया तादृशप्रयोगस्य संप्रतिपन्नत्वाभावात् । ननु
 तदीयदीप्तिसाक्षात्कारसंभवे तेजोन्तराणामभिभूतत्वमिति भवदभि-
 त्तार्थोऽपि न युज्यते । तदीयदीप्तिसाक्षात्कारवतामपि मुक्तानां ते-
 जोन्तर्दीप्तिसाक्षात्कारदर्शनेन सजातीयसंबलनाधीनाग्रहणलक्षणामिभव-
 स्याभावादिति चेदुच्यते । बद्धविषयमेवैतत् । बद्धानां तत्साक्षा-
 त्काराप्रसक्तेरिदं कथमिति चेन्न । बद्धानामेवार्जुनादीनां तत्साक्षात्कारदर्-
 शनात् । यद्वा कालिदासकवौ परिगण्यमान इतरः कुकविरकविरितिव-
 द्धाति । ब्रह्मणि परिगण्यमाने सूर्यादितेजोन्तरं न भाति । अतस्तदेव ब्रह्मा-
 तिभास्वरूपशालीति पूर्वार्थः । तदीयदीप्तिसाक्षात्कारसंभवे तेजोन्त-
 राणामभिभूतत्वमिति व्यासार्थवचनस्याप्ययमेवार्थः । अमुमेवार्थमितर-
 तेजसां स्वरूपोत्पत्तौ फलजनने च प्रमात्मानुग्रहसापेक्षत्वप्रदर्शकेन
 तमेव भान्तमित्युत्तरार्धेन प्रथयतीति न दोष इत्येतदवगन्तव्यम् । यद्वा पूर्वा-
 र्थस्य यथाश्रुत एवार्थः । नन्वतिभास्वरूपवति सूर्यादौ प्रत्यक्षणानुभूय-
 मानेन भातीति प्रत्यक्षविरुद्धं कथमभिधीयत इत्यत्राऽऽह "तमेव भान्तम-
 नुभाति" इति । इदं च परिदृश्यमानमादित्यादीनां भास्वरूपं न स्वाभा-
 विकमपि तु परमात्मदत्तं तदीयमेव तेजः । गीतं च भगवता—

यदादित्यगतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तजो विद्धि मामकम् [अ० १५।१२]इति ।

विवृतं चैतद्भगवता भाष्यकृता—अखिलजगतो भासकमेतेषामादित्या-
दीनां यत्तेजस्तन्मदीयं तेजस्तैराराधितेन मया तेभ्यो दत्तमिति विद्धीति
अतो याचितकमण्डितपुरुषतुल्यानामेतेषां भास्वरूपशालिनां न भातीति
व्यपदेशो युज्यत इति भावः ॥ १५ ॥

द्वितीया बह्वी समाप्ता ।

ऊर्ध्वमूलोऽवाकशाख एषोऽश्वत्थः सनातनः ।

अयं च मन्त्रखण्ड ऊर्ध्वमूलमधःशाखमिति गीताव्याख्यानावसरे भग-
वता भाष्यकृता व्याख्यातः । इत्थं हि तत्र भाष्यम्—यं संसाराख्यमश्व-
त्थमूर्ध्वमूलमधः शाखमव्ययमश्वत्थं प्राहुः श्रुतयः । ‘ऊर्ध्वमूलोऽवा-
कशाख एषोऽश्वत्थः सनातनः । ऊर्ध्वमूलमवाकशाखं वृक्षं यो वेद संप्रति
इत्याद्याः । सप्तलोकोपरिनिविष्टचतुर्मुखस्याऽऽदित्वेन तस्योर्ध्वमूलत्वं
पृथिवीनिवासिकलनरपशुमृगकृमिकीटपतङ्गस्थावरान्ततयाऽधःशाख-
त्वमिति ।

तल्लक्षणमेव ब्रह्मेति दर्शयति ।

तदेव शुकं तद्ब्रह्म तदेवामृतमुच्यते ।

तस्मिँल्लोकाः श्रिताः सर्वे तद् नान्त्येति कश्चन एतद्वै तत् ॥ १ ॥

पूर्वमेव व्याकृतोऽयं मन्त्रः ॥ १ ॥

यदिदं किंच जगत्सर्वं प्राण एजति निःसृतम् ।

महद्भयं वज्रमुद्यतम् ।

अयं मन्त्रः “कम्पनात्” [ब० सू० १ । ३। ३९] इतिसूत्रे भगवता
भाष्यकृता व्याख्यातः । तत्रामुं मन्त्रं प्रस्तुत्य कृत्स्नस्य जगतोऽस्मिन्न-
ब्रुष्टमात्रे पुरुषे प्राणशब्दनिर्दिष्टे स्थितानां सर्वेषां ततो निःसृतानां तस्मा-
त्संजातमहाभयनिमित्तमेजनं कम्पनं श्रूयते तच्छासनातिवृत्तौ किं भवि-
ष्यतीति महतो भयाद्ब्रुवादिबोध्यतात्कृत्स्नं जगत्कम्पत इत्यर्थः । भयाद्-
स्याग्निस्तपतीत्यादिनैकाध्यान्महद्भयं वज्रमुद्यतमिति पञ्चम्यर्थे प्रथमेति ।
विवृतं चैतच्छ्रुतप्रकाशिकायाम् । प्राण इति सप्तम्यन्तपदसामर्थ्यात् ।
स्थितानामित्यध्याहारः । कुतो निःसृतानामित्यपेक्षायां प्रकृतस्यैवोपादा-

नत्वमाह—तत इति । एजनं कम्पनमिति । एजृ कम्पन इति हि धातुः । प्रत्यवायभयात्स्वस्वकार्यप्रवृत्तिः कम्पनम् । उद्यतवज्रादिव परमपुरुषात्संजातेन भयेन कृत्स्नं जगत्कम्पत इत्यर्थ इति । अत्र महद्भयं वज्रमुद्यतमिति चत्वारि पदानि पञ्चम्यर्थे प्रथमान्तानि । आद्यं पञ्चम्यर्थपदद्वयं भयवाचि । उत्तरं तु पदद्वयं तच्छ्रेतुभूतप्राणशब्दितपरब्रह्मपरमिति द्रष्टव्यम् । केचित्तु विभेत्यस्मादिति भयं भयानकमित्यर्थः । महाभयानकोद्यतवज्रवस्त्वस्मान्निःसृतं सकलं जगत्प्राणशब्दितः परमात्मा कम्पयति । एजतिर्ण्यर्थगर्भ इत्यमुमर्थं वर्णयन्ति ।

य एतद्विदुरमृतःस्ते भवन्ति ॥ २ ॥

स्पष्टोऽर्थः । 'अत एव प्राणः [ब० सू० । १।१।२३] इत्यधिकरणन्यायात्प्राणशब्दस्य परमात्मपरत्वे न विवाद इति द्रष्टव्यम् ।

भयादस्याग्निस्तपति भयान्नपति सूर्यः ।

भयादिन्द्रश्च वायुश्च मृत्युर्धावति पञ्चमः ॥ ३ ॥

धावतिशब्द इन्द्रादीनां स्वस्वव्यापारप्रवृत्तिपरः । शिष्टं स्पष्टम् ॥

इह चेदशकद्वौष्ठुं प्राक्शरीरस्य विस्त्रसः ।

शरीरस्य विस्त्रसो विस्त्रसनात्पतनात्प्राग्निह लोके ब्रह्म बोद्धुमशकञ्चेच्छक्नुवांश्चेत् । विकरणव्यत्ययश्छान्दसः ।

ततः सर्गेषु लोकेषु शरीरत्वाय कल्पते ॥ ४ ॥

ततस्तस्माज्ज्ञानाभावाद्धेतोः सृज्यमानसर्वलोकेषु जन्मजरादिमत्त्वलक्षणशीर्यमाणत्वाय भवतीत्यर्थः । तस्माच्छरीरपातात्प्रागेवाऽऽत्मज्ञानाय यतेतेति भावः ॥ ४ ॥

आत्मनो दुर्बोधत्वमाह—

यथादर्शं तथाऽऽत्मनि ।

यथाऽऽदर्शं चन्द्रिकाया अभावान्न स्पृष्टः प्रतिभासस्तथेह लोक आत्मनीत्यर्थः । यद्वा यथाऽऽदर्शं दर्पणे प्रतीयमानं वस्तु साक्षाद्दृष्टवस्तु-व्यत्ययङ्मुखत्वादिकल्पितार्थानवरुद्धतया नोपलभ्यते तथेहाऽऽत्मविशयिणी प्रतीतिरित्यर्थः ।

लोकान्तरेऽपि तथेत्याह—

यथा स्वप्ने तथा पितृलोके ।

यथा स्वप्नदर्शनस्य जाग्रद्दर्शनवत्सम्यक्तया संशयादिविरोधितया पुनरनुसंधानयोग्यत्वाभावास्तथा पितृलोक इत्यर्थः ।

यथाऽप्सुपरीव ददृशे तथा गन्धर्वलोके ।

यथाजलान्तरस्थवस्तुनो नेतरवत्स्पष्टप्रकाशस्तद्वत्परिदृश इव न वस्तुतः परितो दृश्यत इत्यर्थः । गन्धर्वलोकेऽप्यावाततः प्रतीतिमात्र-मित्यर्थः ।

छायातपयोरिव ब्रह्मलोके ॥ ५ ॥

यथा छायातपयोर्मिश्रणे शुद्धातपवर्तिपदार्थवन्नोपलम्भ एवं ब्रह्म-लोकेपि न सम्यगुपलम्भः । अतो दुरधिगममात्मतत्त्वमिति भावः । यद्वा ब्रह्मलोके यद्यपि छायातपयोर्विविच्योपलम्भवदात्मानात्मस्वरूपयो-र्विविच्योपलम्भः संभवति तथाऽपि नात्रत्यानामात्मतत्त्वं सुलभमिति भावः ॥ ५ ॥

इन्द्रियाणां पृथग्भावमुदयास्तमयौ च यत् ॥

पृथगुत्पद्यमानानां मत्वा धीरो न शोचति ॥ ६ ॥

पृथग्भूतानामुत्पद्यमानानामिन्द्रियाणाम् । इन्द्रियाणामित्येतद्देहादी-नामप्युपलक्षणम् । उदयान्तमयौ च यत् । यदिति त्वव्ययं यावित्यर्थे । यावुत्पादविनाशौ यश्च परस्परवैलक्षण्यलक्षणपृथग्भावश्च तान्सर्वानिन्द्रि-यादिगतान्मत्वा धीरो न शोचतीत्यर्थः । परस्परवैलक्षण्योत्पादविनाशा-ज्ञानैकाकारे नित्य आत्मनि न सन्तीति ज्ञात्वा न शोचतीत्यर्थः ॥ ६ ॥

देहाविविक्तप्रत्यगात्मज्ञानेऽपि भगवच्छरणागतिरेवोपाय इति पूर्वोक्तं शरणवरणमेव प्रतिपादयति—

इन्द्रियेभ्यः परं मनो मनसः सत्त्वमुत्तमम् ।

सत्त्वादधि महानात्मा महतोऽव्यक्तमुत्तमम् ॥७॥

अव्यक्तान्तु परः पुरुषो व्यापकोऽलिङ्ग एव च ।

यं ज्ञात्वा मुच्यते जन्तुरमृतत्वं च गच्छति ॥ ८ ॥

इन्द्रियेभ्य इत्येतदर्थानामप्युपलक्षणं “ इन्द्रियेभ्यः परा ह्यर्था अर्थे-

भ्यश्च परं मनः” [का० १।३।१०] इत्यनेनैकार्थ्यात् । सत्त्वशब्दो बुद्धि-
परः ‘मनसस्तु परा बुद्धिः” [का० १।३।१०] इति पूर्वोक्तेः । अलिङ्गो
लिङ्गागम्यः । परत्वं च वशीकार्यतायां विवक्षितम् । परस्य च वशी-
करणं शरणागतिरेव । शिष्टं स्पष्टम् ॥ ७ ॥ ८ ॥

न संदशे तिष्ठति रूपमस्य ।

अस्य रूपं स्वरूपं विग्रहो वा व्यापकत्वादेव संदर्शनविषयेऽभिमुख-
तया न तिष्ठतीत्यर्थः । अथवा दृश्यं नीलरूपादिकं नास्तीत्यर्थः ।

अत एव—

न चक्षुषा पश्यति कश्चनैनम् ।

स्पष्टोऽर्थः ।

हृदा मनीषा मनसाऽभिक्लृप्तः ।

अयमंशः ‘सर्वत्र प्रसिद्धांपदेशात् । [ब०सू०१।२।१] इत्यत्र व्यासार्थैः
हृदेति भक्तिरुच्यते मनीषेति धृतिः ।

न संदशे तिष्ठति रूपमस्य न चक्षुषा पश्यति कश्चनैनम् ।

इति पूर्वार्धमेकरूपं पठित्वा

भक्त्या च धृत्या च समाहितात्मा ज्ञानस्वरूपं परिपश्यतीह ।

इति महाभारत उक्तम् । अभिक्लृप्तो ग्राह्य इति विवृतः । धृत्या च समा-
हितात्मा भक्त्या पुरुषोत्तमं पश्यति साक्षात्करोति प्राप्नोतीत्यर्थः । ‘भक्त्या
त्वनन्यया शक्यः [गी० १।१।५४] इत्यनेनैकार्थ्यादिति वेदार्थसंग्रहे प्रति-
पादितम् ।

यएतद्विदुरमृतास्ते भवन्ति ॥ ९ ॥

स्पष्टोऽर्थः ॥ ९ ॥

यदा पञ्चावतिष्ठन्ते ज्ञानानि मनसा सह ।

ज्ञायतेऽनेनेति व्युत्पत्त्या ज्ञानानीन्द्रियाणीत्यर्थः । ‘सप्तगतेः’ [ब०
सू० २।४।५] इत्यधिकरणे व्यासार्थैस्तथा व्याख्यातत्वात् ।

बुद्धश्च न विचेष्टते ।

अध्यवसायोपेतं मन एव बुद्धिशब्देनोच्यते । अत एव तत्र भाष्यम् ।

अध्यवसायाभिमानचिन्तावृत्तिभेदान्मन एव बुद्धयहंकारचित्तशब्दैर्व्य-
पदिश्यत इति ।

तामाहुः परमां गतिम् ।

शरीरान्तःसंचरणं विहाय मोक्षार्थगमनं परमागतिरिति तत्रैव
स्पष्टम् ॥ १० ॥

तां योगमिति मन्यन्ते स्थिरामिन्द्रियधारणाम् ।

तां पूर्वमन्त्रनिर्दिष्टां बाह्याभ्यन्तरकरणधारणां परमां गतिं योगमिति
मन्यन्ते । उक्तं च व्यासार्थैः परमा गतिर्योग इत्यर्थ इति ।

अप्रमत्तस्तदा भवति ।

इन्द्रियाणां निर्व्यापारत्व एवावहितचित्तता भवति ।

चित्तावधानं किमर्थमित्यत्राऽऽह-

योगो हि प्रभवाप्ययौ ॥ ११ ॥

योगस्य प्रतिक्षणापायशालितयाऽवधानमपेक्षितमिति भावः । यद्वा,
दृष्टप्रभवानिष्टाप्ययलक्षणसर्वपुरुषार्थसाधनत्वाद्योगस्य तत्राप्रमत्ततया
मवितव्यमित्यर्थः ॥ ११ ॥

नैव वाचा न मनसा प्राप्तुं शक्यो न चक्षुषा ।

स्पष्टोऽर्थः ।

प्राणवादे 'सप्तगतेर्विशेषितत्वाच्च [ब्र०सू०२।४।५] इन्द्रियाणि सप्तैव
'सप्त इमे लोका येषु चरन्ति प्राणा गुहाशया निहिताः सप्त सप्त'[मु०२।
१।८] इति सप्तानामेव परलोकगतिश्रवणात् । 'यदा पञ्चावतिष्ठन्ते
ज्ञानानि मनसा सह । बुद्धिश्च न विचेष्टते' इति योगदशामिन्द्रियाणां
परिगणितत्वाच्च सप्तैवेति प्राप्त उच्यते । 'हस्तादयस्तु स्थितेऽतो नैवं
[ब्र०सू०२।४।६] शरीरे स्थित आदानादिलक्षणकार्योपयोगित्वाद्ब्रह्मस्ता-
दयोऽपीन्द्रियाण्येव । अतो नैवम् । 'दशमे पुरुषे प्राणा आत्मैका-
दशः' [बृ०३।९।४] । आत्मशब्देन मनोऽभिधीयते । 'इन्द्रियाणि दशैकं
च । एकादशं मनश्चात्रेति श्रुतिस्मृतिभ्यां न्यूनसंख्यावादा उपकारवि-
शेषाभिप्रायाः । अधिकसंख्यावादाश्च मनोवृत्तिभेदादिति स्थितम् ।
अमुमेवार्थमुपपादयति-

अस्तीति ब्रुवतोऽन्यत्र कथं तदुपलभ्यते ॥ १२ ॥

अस्तीति ब्रुवतः शब्दादन्यत्रेत्यर्थः । तस्योपनिषदेकगम्यत्वादि-
त्यर्थः ॥ १२ ॥

अस्तीत्येवोपलब्धव्यस्तत्त्वभादेन चोभयोः ॥

अस्तीत्येवोपलब्धस्य तत्त्वभावः प्रसीदति ॥ १३ ॥

तत्त्वं भावयतीति तत्त्वभावोऽन्तःकरणं तेन च परमात्माऽस्तीत्येवोप-
लब्धव्यः । वेदान्तवाक्यैरस्तीत्युपलब्धस्य मनसाऽप्यस्तीत्येवं मनननिदि-
ध्यासने कर्तव्ये इत्यर्थः । उभयोर्हेतोरुभाभ्यां शब्दमनोरूपाभ्यामस्ती-
त्येवोपलब्धस्य ज्ञानवतो भुक्ता बाह्यणः इतिवदयं निर्देशः । तत्त्वभावः
प्रसीदति मनः प्रसन्नं भवति शान्तरागादिदोषं भवतीत्यर्थः ॥ १३ ॥

यदा सर्वे प्रमुच्यन्ते कामा येऽरग हृदि श्रिताः ॥

अथ मर्त्योऽमृतो भवति ॥

कामादेर्विषयविषयक्रमनोरथा हृद्गता यदा शान्ता भवन्ति तदाऽन-
न्तरमेवायमुपासकोऽमृतो भवति । विश्लिष्टाश्लिष्टपूर्वोत्तरदुरितमरो
भवतीत्यर्थः ।

अत्र ब्रह्म समश्नुते ॥ १४ ॥

अत्रैव ब्रह्मोपासनवेलायां ब्रह्मानुभवतीत्यर्थः । 'समाना चाऽऽमृत्यु-
पक्रमादमृतत्वं चानुपोष्य' [ब्र० सू० ४।२।७] इत्यत्र माष्यम्—
अनुपोष्य शरीरेन्द्रियादिसंबन्धमदग्ध्वैव यदमृतत्वमुत्तरपूर्वाद्योरश्लेष-
विनाशरूपं प्राप्यते तदुच्यते यदा सर्वे प्रमुच्यन्त इत्यादिकया श्रुत्येत्यर्थः ।
अत्र ब्रह्म समश्नुत इति चोपासनवेलायां यो ब्रह्मानुभवस्तद्विषयमित्य-
भिप्राय इति ॥ १४ ॥

उक्तमेवार्थं सादरेणाभ्यसन्नपदेष्टव्यांश् एतावानेवेत्युपसंहरति—

यदा सर्वे प्रभिद्यन्ते हृदयस्येह ग्रन्थयः ।

अथ मर्त्योऽमृतो भवत्येतावदनुशासनम् ॥ १५ ॥

ग्रन्थयो ग्रन्थिवद्दुर्मोचा रागद्वेषादयो यदैव प्रमुच्यन्त इत्यर्थः ।
एतावदनुशासनमनुशासनीयमुपासकस्य कर्तव्यत्वेनोपदेष्टव्यमेतावदेव ।

वक्ष्यमाणमूर्धन्यनाडीनिष्क्रमणाधिरादिगमनादिकं न साधककृत्यं किंतु-
पासनप्रीतभगवत्कृत्यमिति भावः ॥ १५ ॥

विमुक्तश्च विमुच्यत इति पूर्वमुक्तम् । द्वितीयां परममुक्तिमाह—

शतं चैका च हृदयरय नाड्यस्तासां मूर्धानमभिनिःसृतैका ।

हृदयस्य प्रधाननाड्यः शतं चैका च सन्ति । तासां मध्य एका सुषु-
ष्णाख्या ब्रह्मनाडी मूर्धानमभिनिःसृता ।

तयोर्ध्वमायन्नमृतत्वमेति ॥

तया नाड्योर्ध्वं ब्रह्मलोकं गच्छन्देशविशेषविशिष्टब्रह्मप्राप्तिपूर्वकस्व-
स्वरूपाविर्भावलक्षणां मुक्तिं प्राप्नोति ।

विष्वङ्ङन्या उत्क्रमणे भवन्ति ॥ १६ ॥

अन्यास्तु नाड्यो विष्वगुत्क्रमणे नानाविधसंसारमार्गोत्क्रमणायोप-
युज्यन्ते । विष्वग्वितता नाड्योऽन्योत्क्रमण उपयुज्यन्त इति व्यासार्थै-
र्ब्याख्यातम् । इदं च वाक्यं भगवता बादरायणेनोत्क्रान्तिपादे चिन्तितं
तथा हि—मूर्धन्यया शताधिकया नाड्या विदुषो गमनमन्याभिरविदुष
इति नियमो नोपपद्यते । नाडीनां भूयस्त्वादतिसूक्ष्मत्वाच्च दुर्विवेचतया
पुरुषेणोपादातुमशक्यत्वात् । तयोर्ध्वमायन्नमृतत्वमेति विष्वङ्ङन्या
उत्क्रमणे भवन्तीति यादृच्छिकीमुत्क्रान्तिमनुवदतीति युक्तमित्येवं पूर्व-
पक्षे प्राप्ते । 'तदोकोग्रज्वलनं तत्प्रकाशितद्वारो विद्यासामर्थ्यात्तच्छेषग-
त्यनुस्मृतियोगाच्च हार्दानुगृहीतः शताधिकतया' [ब० सू० ४।२।१७]
इति सूत्रेण सिद्धान्तितं तस्य चायमर्थः । तदोको जीवस्य स्थानं
हृदयमग्रे ज्वलनं प्रकाशनं यस्य तद्विदमग्रज्वलनं तेनाग्रज्वलनेन प्रका-
शितद्वारो भवति । 'तस्य हैतस्य हृदयस्याग्रं प्रद्योतते तेन प्रद्योतेनैष
आत्मा निष्क्रामति चक्षुष्टो वा मूर्ध्ना वाऽन्येभ्यो वा शरीरदेशेभ्यः' [बृ०
४।४।२] इति श्रुतेः । एतावद्विद्वद्विद्वत्त्वसाधारणम् । विद्वान्स्तु शता-
धिकया मूर्धन्ययैव नाड्योत्क्रामति । न चास्या नाड्या विदुषो दुर्विवे-
चत्वम् । विद्वान्हि परमपुरुषाराधनभूतात्यर्थप्रियविद्यासामर्थ्याद्विद्या-
शेषभूततयाऽऽत्मनोऽत्यर्थप्रियगत्यनुस्मरणयोगाच्च प्रसन्नेन हार्देन परम-
पुरुषेणानुगृहीतो भवति । ततस्तां नाडीं विजानातीति तया विदुषो
गतिरुपपद्यते । प्रकृतमनुसरामः ॥ १६ ॥

अद्भुगुष्ठमात्रः पुरुषोऽन्तरात्मा
सदा जनानां हृदये संनिविष्टः ॥

स्पष्टोऽर्थः ।

तं स्वाच्छरीरात्प्रवृहेन्मुञ्जादिवेषीकं धैर्येण ॥

यथा देवदत्तः स्वाच्छरीराद्विलक्षण इत्युक्ते यथा स्वशब्दः समभि-
ध्याहृतदेवदत्तसंबन्धिपरामर्शी, एवं पूर्वनिर्दिष्टान्तरात्मसंबन्धिपरामर्शी
स्वशब्दः । ततश्चायमर्थः । तं जनानामन्तरात्मानं तच्छरीरभूताज्जनश-
ब्दिताञ्चेतनात्प्रवृहेद्विविच्य जानीयात् । 'जुष्टं यदा पश्यत्यन्यमी-
शम् [श्वे० ४ । ७] इति श्रुत्युक्तीत्या धारकत्वनियन्तृत्वशेषत्वादिना
विलक्षणं जानीयादित्यर्थः । मुञ्जात्तृणविशेषान्वेषीकं तन्मध्यवर्तिस्थूल-
तृणविशेषमिव धैर्येण ज्ञानकौशलेनेति पूर्वणान्वयः ।

तं विद्याच्छुक्रममृतं तं विद्याच्छुक्रममृतमिति ॥ १७ ॥

उक्तोऽर्थः । द्विर्वचनमुपदेशसमाप्त्यर्थम् ॥ १७ ॥

उपसंहरति—

मृत्युप्रोक्तां नचिकेतोऽथलब्ध्वा विद्यामेतां योग-
विधिं च कृत्स्नम् ॥ ब्रह्मप्राप्तो विग्जोऽभूद्विमृत्युः

नचिकेतो मृत्युप्रोक्तामात्मविद्यां यदा पञ्चत्याद्युक्तं योगविधिं च
लब्ध्वा प्राप्य 'परं ज्योतिरूपसंपद्य स्वेन रूपेणाभिनिष्पद्यते [छा० ८ ।
३ । ४] इति श्रुत्युक्तीत्या ब्रह्म प्राप्याऽऽविभूतगुणाष्टकोऽभूदित्यर्थः ।

अन्योऽप्येवं यो विद्ध्य्यात्ममेव ॥ १८ ॥

अध्यात्मविद्यां योऽन्योऽपि वेत्ति सोऽप्येवमेव नचिकेता इव भव-
तीर्थः ॥ १८ ॥

शिष्याचार्याः शास्त्रीयनियमातिलङ्घनकृतदांपप्रशमनार्थं शान्ति-
रुच्यते—

स ह नाववतु ।

स विद्याप्रकाशिनः परमात्मा हशब्दः प्रसिद्धौ नौ शिष्याचार्याववतु
स्वस्वरूपप्रकाशेन रक्षतु ।

सह नौ भुनक्तु ।

विद्याप्रचयद्वाराऽऽवां सहैव परिपालयतु । यद्वा विश्लेषमन्तरेणाऽऽवां
सहितावेव यथा स्याव तथा पालयत्वित्यर्थः ॥

सह वीर्यं करवावहै ।

सनियमविद्याप्रदानेन विद्यायाः सामर्थ्यं निष्पादयावहै नियमाभावे
विद्या निर्वीर्या भवतीति भावः ॥

तेजस्विनावधीतमस्तु ।

नावावयोर्यदधीतं तत्तेजस्व्यस्तु । वीर्यवत्तरं भवत्वित्यर्थः ।

मा विद्विषावहै ॥ १९ ॥

यश्चाधर्मेण विब्रूते यश्चाधर्मेण पृच्छति ।

तयोरेकतरः प्रैति विद्वेषं चाधिगच्छति ॥

इतिस्मृत्युक्तरीत्याऽधर्माध्ययनाध्यापननिमित्तो द्वेष आवयोर्मा भूवि-
त्यर्थः ॥ १९ ॥

ॐ शान्तिः शान्तिः शान्तिः ।

इति काठकोपनिषदि द्वितीयोऽध्यायः ॥ २ ॥

त्रिर्वचनं दोषशान्त्यर्थम् । इयं चोपनिषद्भगवत्परैवेति भगवता
बादरायणेन समन्वयाध्याये त्रिभिरधिकरणैर्निर्णीतम् । तत्र 'यस्य
ब्रह्म च क्षुब्धं च उभे भवत ओदनः । मृत्युर्यस्योपसेचनं क इत्था वेद
यत्र सः [क० १ । २ । २५] इतिवाक्ये ब्रह्मक्षत्रिययोरोदनत्वनिरू-
पणेन भोज्यत्वस्य वा भोग्यत्वस्य वा प्रतीतेस्तत्प्रतिसंबन्धी यस्येति
षष्ठ्यन्तयच्छब्दनिर्दिष्टो भोक्ता जीव एव स्यात्परमात्मनो भोक्तृत्वासं-
भवादिति पूर्वपक्षं कृत्वा 'अत्ता चराचरग्रहणात्' 'प्रकरणाच्च' 'गुहां
प्रविष्टावात्मानौ हि तद्दर्शनात्' 'विशेषणाच्च' [ब० मू० १ । २ । ९ ।
१० । ११ । १२] इति चतुर्भिः सूत्रैः सिद्धान्तः कृतस्तेषां चायमर्थः ।
उभे भवत ओदन इत्योदनप्रतिसंबन्धितया प्रतीयमानोऽत्ता परमा-
त्मैव, ब्रह्मक्षत्रशब्दगृहीतनिखिलचराचरसंहर्तृत्वस्यात्र मन्त्रे प्रतिपाद-
नात् । अत्र ब्रह्मक्षत्रशब्दयोर्निखिलचराचरलक्षकत्वप्रकार ओदनश-
ब्दस्य विनाश्यत्वलक्षकत्वप्रकारश्चैतन्मन्त्रव्याख्यानावसरे दर्शितस्तत्रै-
वानुसंधेयः । 'महान्तं विभुमात्मानम्' [क० १ । २ । २२] इति प्रस्तुत-
त्वेन तस्य ब्रह्मप्रकरणमध्यगतत्वाच्च । ननु ऋतं पिबन्तावित्युत्तरमन्त्रे कर्म-

फलमोगान्बयिनोरेथ प्रतिपात्तात्परमात्मनश्च जीववत्कर्तृत्वेन वाऽन्तः-
 करणवत्करणत्वेन वाऽन्वयासंभवात्परमात्मप्रकरणमध्यगतत्वं नास्तीत्या-
 शङ्क्योक्तं गुहां प्रविष्टावात्मानौ हि तद्दर्शनादिति । गुहां प्रविष्टौ
 जीवपरमात्मानावेव । तयोरेवास्मिन्प्रकरणे गुहाप्रवेशदर्शनात् । 'तं
 दुर्दर्शं गूढमनुप्रविष्टं गुहाहितम्' [क० १।२। १२] इति परमात्मनो गुहा-
 प्रवेशः श्रूयते 'या प्राणेन संभवत्यदितिर्देवतामयी गुहां प्रविश्य' [क० २।
 १। ७] इति जीवस्यापि गुहाप्रवेशो दृश्यते । अतो द्वयोरपि गुहा-
 प्रवेशदर्शनात्तयोरेव पिबदपिबतोश्छत्रिन्यायेन ऋतं पिबन्ताविति निर्दे-
 शस्य संभवात् । ऋतं पिबन्ताविति मन्त्रेण न परमात्मप्रकरणविच्छेदः
 शक्यशङ्कः । 'विशेषणाच्च' अस्मिन्प्रकरणे 'ब्रह्मजज्ञं देवमीड्यं विदि-
 त्वा' [क० १।१। १७] इति जीवपरयोरुपास्येत्योपासकत्वादिना विशेषित-
 त्वात्तयोरेवोपासनसौकर्यायैकाधिकरणस्थत्वप्रतिपादनात्त्वादृतं पिब-
 न्ताविति मन्त्रस्य जीवपरप्रतिपादकत्वमेव । अतो यस्य ब्रह्म च क्षत्रं
 चेति मन्त्रः परमात्मपर एवेति निर्णीतम् । तथाऽङ्गुष्ठमात्रः पुरुषो मध्य
 आत्मानि तिष्ठति । ईशानो भूतभव्यस्य न ततो विजुगुप्सते' [क० २।१।
 १२] इति मन्त्रेऽङ्गुष्ठमात्रतया निर्दिश्यमानो जीव एव । अङ्गुष्ठमात्र-
 त्वस्य जीवधर्मतया 'प्राणाधिपः संचरति स्वकर्मभिः' [श्वे० ५। ७]
 'अङ्गुष्ठमात्रो रवितुल्यरूपः' [श्वे० ५। ८]

अङ्गुष्ठमात्रं पुरुषं निश्चकर्ष यमो बलात् ।

इति श्रुतिस्मृतिप्रसिद्धत्वादिति पूर्वपक्षं कृत्वा 'शब्दादेव प्रमितः'
 'हृद्यपेक्षया तु मनुष्याधिकारत्वात्' [ब० सू० १।३।२४।२५] 'कम्पनात्'
 'ज्योतिर्दर्शनात्' [ब० सू० १।३।३९।४०] इति चतुर्भिः सूत्रैः सिद्धान्तः
 कृतस्तेषां चायमर्थः । अङ्गुष्ठप्रमितः परमात्मा शब्दादेव, ईशानो भूत-
 भव्यस्येतीश्वरत्ववाचकेशानशब्दादेव । ननु कथं तर्हि परमात्मनोऽङ्गुष्ठ-
 मात्रत्वमित्यत्राऽऽह—हृद्यपेक्षया तु मनुष्याधिकारत्वात् । हृदि हृदये
 परमात्मनो वर्तमानत्वात्तदपेक्षयाऽङ्गुष्ठमात्रंत्वमुपपद्यते । न च स्वरतुरगा-
 दीनामङ्गुष्ठशून्यानां हृदयस्याङ्गुष्ठप्रमितत्वामावात्तदन्तर्वर्तिनः परमात्मनः
 कथमङ्गुष्ठमात्रत्वमिति वाच्यम् । उपासनातिशाथिशास्त्रस्य मनुष्याधि-
 कारिकत्वात्तेषां चाङ्गुष्ठसंभवात्तद्दृद्यवर्तिनः परमात्मनोऽङ्गुष्ठसमपरिमा-
 णस्य हृदयावच्छेदनिबन्धनाङ्गुष्ठप्रमितत्वे नानुपपत्तिः । 'कम्पनात्' 'यदिदं
 किंच जगत्सर्वं प्राण एजति निःसृतम् । महद्भयं ब्रह्ममुद्यतम्' [क० २।३।२]

इति समस्तप्राणिकम्पने तु मयहेतुत्वस्यास्मिन्नङ्गुष्ठप्रमित आम्नानात् । तस्य च परमात्मधर्मत्वस्य 'भीषाऽस्माद्वातः पवते' इत्यादिश्रुतिप्रतिपन्नत्वाद्ङ्गुष्ठप्रमितः परमात्मा । ज्योतिर्दर्शनात् । 'न तत्र सूर्यो भाति न चन्द्रतारकम्' [क० २।२।१५] इत्यङ्गुष्ठप्रमिते सकलतेजश्छादकज्योतिःसंबन्धप्रतिपादनात्, तादृशज्योतिःसंबन्धस्याथर्वणे ब्रह्मसंबन्धितया प्रतिपादितत्वाच्चाङ्गुष्ठप्रमितः परमात्मेत्यर्थः । तथा 'इन्द्रियेभ्यः पराह्यर्था अर्थेभ्यश्च परं मनः । मनसस्तु परा बुद्धिर्बुद्धेरात्मा महान्परः' [क० १ । ३ । १०] 'महतः परमव्यक्तमव्यक्तात्पुरुषः परः । पुरुषान्न परं किञ्चित्सा काष्ठा सा परा गतिः' [क० १ । ३ । ११] इति वाक्ये सांख्यप्रक्रियाप्रत्यभिज्ञानात्पञ्चविंशतिरिक्तपुरुषनिषेधाच्च सांख्याभिमतब्रह्मात्मकं प्रधानमेवाव्यक्तशब्देनाभिधीयत इति 'आनुमानिकमप्येकेषामिति चेदिति सूत्रखण्डेन पूर्वपक्षं कृत्वा शरीररूपकविन्यस्तगृहीतेर्दर्शयति च' [ब्र० सू० १ । ४ । १] 'सूक्ष्मं तु तदर्हत्वात्' [ब्र० सू० १ । ४ । २] 'तदधीनत्वादर्थवत्' [ब्र० सू० १।४।३] 'ज्ञेयत्वावचनाच्च' [ब्र० सू० १।४।४] 'वदतीति चेन्न प्राज्ञो हि प्रकरणात्' [ब्र० सू० १।४।५] 'त्रयाणामेवैवमुपन्यासः प्रश्नश्च' [ब्र० सू० १।४।६] 'महद्वच्च' [ब्र० सू० १।४।७] इति सप्तमिः सूत्रैः सिद्धान्तः कृतस्तेषां चायमर्थः । आनुमानिकं नाव्यक्तशब्दाभिलष्यम् । उपासनोपयोगिवशीकरणाय 'आत्मानं रथिनं विद्धि शरीरं रथमेव च' [क. १।३।३] इतिवाक्ये रथरथ्यादिभावेन रूपितेष्व्वात्मशरीरबुद्धिमनइन्द्रियविषयेषु रथरूपकात्मना शरीरं रथमेव चेति विन्यस्तस्य शरीरस्यैवाव्यक्तशब्देन ग्रहणसंभवात् । अरिंश्च प्रकरण इन्द्रियादिवशीकरणप्रकारस्यैव 'यच्छेद्वाङ्मनसी प्राज्ञः' [क० १।३।१३] इत्यादौ दर्शनात्तदनुसारेणाव्यक्तशब्देन शरीरमेव गृह्यते । ननु कथमव्यक्तशब्देन व्यक्तस्य शरीरस्याभिधानं तत्राऽऽह—सूक्ष्मं तु तदर्हत्वात् । भूतसूक्ष्ममव्याकृतं ह्यवस्थाविशेषमापन्नं शरीरं भवति । ततश्च कारणवाचिनाऽव्यक्तशब्देन स्थूलं शरीरमेवोपचारादुच्यत इत्यर्थः । ननुक्तशब्दस्य मुख्य एवार्थोऽस्तु । कुतः स्थूलशरीरे लक्षणाऽभ्युपगन्तव्येत्यत्राऽऽह—तदर्हत्वादिति । स्थूलशरीरस्यैव कार्यार्हत्वात्तस्यैव वशीकार्यत्वाय प्रतिपादनस्यापेक्षितत्वाद्वाव्यक्तशब्देन कारणवाचिना स्थूलशरीरलक्षणोचितेति भावः । ननु यदि भूतसूक्ष्ममव्याकृतमभ्युपगम्यते कापिलतन्त्रसिद्धोपादाने कः प्रद्वेषस्तत्राऽऽह—तदधीनत्वादर्थवत् ।

अस्मिन्मतेऽध्यक्तस्य परमात्माधीनतया तदधिष्ठितत्वेन प्रयोजनवत्त्वात् ।
 सांख्यमते तदनभ्युपगमात्तस्य निष्प्रयोजनत्वमिति भावः । ज्ञेयत्वा-
 वचनाच्च । यदि तन्त्रसिद्धमेवाविक्षिप्यत्तदाऽस्य ज्ञेयत्वमविषक्षिप्यत् ।
 अज्ञानान्मोक्षं वदद्भिस्ताम्ब्रिकैस्तेषां सर्वेषां ज्ञेयत्वाभ्युप-
 गमात् । न चास्य ज्ञेयत्वमुच्यते । अतो न तन्त्रसिद्धस्येह ग्रहणम् ।
 वदतीति चेन्न प्राज्ञो हि अकरणात् । 'अशब्दमस्पर्शमरूपमव्ययं
 तथाऽरसं नित्यमगन्धवच्च यत् । अनाद्यनन्तं महतः परं ध्रुवं निचाप्य
 तं मृत्युमुखात्प्रमुच्यते' [क० २।३।१५] । इत्युक्तस्य ज्ञेयत्वमनन्तरमेव
 श्रुतिर्वदतीति चेन्न । सोऽध्वनः पारमाप्नोति ताद्रेष्णोः परमं पदम् ।
 [क० १।३।९] इति प्राज्ञस्य परमात्मनः प्रकृणात्स एवाशब्दमस्पर्श-
 मिति मन्त्रे ज्ञेयत्वेन निर्दिश्यते न तन्त्रसिद्धमव्यक्तम् । त्रयाणामेव
 चैवमुपन्यासः प्रश्नश्च । अस्मिन्प्रकरणे उपागापेयांपेतृणां त्रयाणा-
 मेव ज्ञेयत्वोपन्यासः । अन्यत्र धर्मादन्यथाधर्मादिति प्रश्नश्च वृश्यते
 नाव्यक्तादेः । महद्वच्च । यथा 'बुद्धेरात्मा महान्परः' [क० १।३।
 १०] इत्यत्राऽऽत्स्यशब्दसामानाधिकरण्यात् तन्त्रसिद्धं महत्तत्त्वं गृह्यते ।
 एवमव्यक्तमप्यात्मनः परत्वेनाभिधानात्तन्त्रसिद्धं गृह्यते इति
 स्थितम् । अत इयमुपनिषत्सर्वाऽपि परमात्मपरेति त्रिभिरधिकरणै-
 निर्णीतम् ॥ १९ ॥

इति श्रीभगवद्रामानुजसिद्धान्तनिर्धारणसार्वभौमश्रीमद्रङ्गरामा-
 नुजमुनिवरविरचितकाठकोपनिषत्प्रकाशिकायां
 द्वितीयाध्याये तृतीया वल्ली समाप्ता ॥

क्षेमाय यः करणया क्षितिनिर्जराणां
 भूमावजृम्भयत भाष्यसुधामुदारः ।
 वामागमाध्वगवदावदतूलवातो
 रामानुजः स मुनिराद्वियतां मृदुक्तिम् ॥

इति कठवल्लीप्रकाशिका समाप्ता ।

ॐ तत्सद्ब्रह्मणे नमः ।

प्रश्नोपनिषत् ।

रङ्गरामानुजविरचितप्रकाशिकासमेता ।

अतसीगुच्छसच्छायमञ्चितोरःस्थलं श्रिया ।

अञ्जनाचलशृङ्गाभमञ्जलिर्मम गाहताम् ॥ १ ॥

सुकेशा च भारद्वाजः शैब्यश्च सत्यकामः सौर्यायणी च गार्ग्यः ।

कौशल्यश्चाऽऽश्वलायनो भार्गवो वैदर्भिः कबन्धी कात्यायनः ॥

भरद्वाजस्यापत्यं पुमान्भारद्वाजः । नामतः सुकेशा । शिबेरपत्यं शैब्यः । नामतः सत्यकामः । सूर्यायणस्यापत्यं सौर्यायणिः । ईकारश्छान्दसः । गोब्रतो गार्ग्यः । कौशल्यो नामतः । अश्वलायनस्यापत्यमाश्वलायनः । भार्गवो गोब्रतः । विदर्भस्यापत्यं वैदर्भिः । कबन्धी नामतः । कात्यायनो गोब्रतः ।

ते हैते ब्रह्मपरा ब्रह्मनिष्ठाः परं ब्रह्मन्वेषमाणाः ।

ते ह प्रसिद्धाः । एत उक्ताः सुकेशसत्यकामसौर्यायणीकौशल्यभार्गवकबन्धिनः षडृषयो ब्रह्मपरा वेदैकशरणाः । ब्रह्मनिष्ठा वेदार्थतात्पर्यवन्तः । यद्वा ब्रह्मपरा ब्रह्मज्ञानतत्पराः । ब्रह्मनिष्ठास्तपानिष्ठाः । वेदस्तस्त्वं तपो ब्रह्मेत्युक्तेः । परं ब्रह्म परमुत्कृष्टं निरुपचितं ब्रह्म स्वरूपतो गुणतश्च षुहृद्भूतं षस्त्वन्वेषमाणा विजिज्ञासमाना इत्यर्थः ।

एष ह वै तत्सर्वं वक्ष्यतीति ते समित्पाणयो

भगवन्तं पिप्पलादमुपसन्नाः ॥ १ ॥

इशब्दः प्रसिद्धौ । वैशब्दोऽवधारणे । एषोऽस्मद्षुद्धौ वर्तमानः परब्रह्मचित्त्वेन प्रसिद्धः पिप्पलाद एव । षण्णामस्माकं जिज्ञासितानर्थान्वक्तुं प्रभवतीति पर्यालोच्य समिद्धाराशुपायनपाणयः शास्त्रदृष्टेन विधिना पूज्यं पिप्पलादमुपगता इत्यर्थः ॥ १ ॥

तान्ह स ऋषिरुवाच ।

स्पष्टोऽर्थः ।

भूय एव तपसा ब्रह्मचर्येण श्रद्धया

संवत्सरं संवत्स्यथ यथाकामं

प्रश्नान्पृच्छत यदि विज्ञास्यामः
सर्वं ह वो वक्ष्याम इति ॥ २ ॥

यद्यपि पूर्वमेव भवन्तंस्तपोब्रह्मचर्यादिसंपन्नास्तथाऽपि ब्रह्मविद्याग्र-
हणार्थं पुनरपि शरीरशोषणादिलक्षणतपसा योषित्स्मरणकीर्तनकेलि-
प्रेक्षणगुह्यभाषणसंकल्पाध्यवसायक्रियानिर्वृत्तिलक्षणाष्टविधमैथुनवर्जन-
रूपब्रह्मचर्येणाऽऽस्तिक्यबुद्धिलक्षणया श्रद्धया युक्ताः सन्तः संवत्सर-
मात्रं वासं कुर्वन्त्विति यावत् । ततः स्वेच्छानुरोधेन प्रष्टव्यानर्थान्पृच्छत ।
यदि तानर्थान्वयं विज्ञास्यामस्तदा वञ्चनमन्तरेण सर्वं वक्ष्यामः । यद्य-
स्मासु ज्ञातृत्वनिश्चयाभावेन संवत्सरब्रह्मचर्यतपआदौ बहुक्लेशसाध्ये
प्रवृत्तिर्न युष्मभ्यं रोचते तदा सुखेन गन्तव्यमिति भावः । ततश्च गुरो-
र्ज्ञातृत्वपरीक्षामन्तरेणैव शुश्रूषा कार्येत्ययमर्थः शिक्षितो भवति । तथा
गुरोरपि शिष्यसंग्रहे नातीवाऽऽदरः कर्तव्य इत्यर्थः सूचितः ॥ २ ॥

अथ कबन्धी कात्यायन उपेत्य पप्रच्छ ।

संवत्सरवासानन्तरमन्यैरनुज्ञातः कबन्धी पिप्पलादस्य समीपं यथावि-
ध्युपगम्य पप्रच्छ ।

किमिति—

भगवन्कुतो ह वा इमाः प्रजाः प्रजायन्त इति ॥ ३ ॥

स्पष्टोऽर्थः ।

तस्मै स होवाच ।

एवं पृष्टवते कबन्धिने पिप्पलाद उवाच—

प्रजाकामो ह वै प्रजापतिः स तपोऽतप्यत ।

अत्र प्रजापतिशब्दो ब्रह्मपरः । अस्य कारणवाक्याद्यासार्यैः सर्वव्या-
ख्यानाधिकरणेऽत्रत्यप्रजापतिशब्दस्य ब्रह्मपरत्वस्य समर्थितत्वात् ।
स प्रसिद्धः प्रजापतिः परमात्मा प्रजामृष्टिकामनया स्रष्टव्यालोचनरूपं
तपोऽतप्यत कृतवान् ।

स तपस्तप्त्वा मिथुनमुत्पादयते रयिं च प्राणं चेति ।

एवं स्रष्टव्यं पर्यालोच्य रयिप्राणशब्दितप्रकृतिपुरुषाख्यं मिथुनमुत्पा-
दितवानित्यर्थः ।

केनाभिप्रायेणेत्यत आह—

एतौ मे बहुधा प्रजाः करिष्यत इति ॥ ४ ॥

प्रजाकामस्य ममैतौ रयिप्राणावनेकप्रकारान्प्राणिन उत्पादयिष्यत इत्य-
भिप्रायेणेत्यर्थः ॥ ४ ॥

रयिप्राणशब्दार्थमाह—

आदित्यो ह वै प्राणो रयिरेव चन्द्रमाः ।

आवृत्त इत्यादित्यो भोक्ता स एव प्राण इत्यर्थः । आदित्यशब्दितभो-
क्तृप्रतिद्वन्द्वतया भोग्यवर्गस्य चन्द्रत्वेन निर्देशः । तस्य प्राणशब्दितत्वे
हेतुः समनन्तरमेव वक्ष्यति । रयिरेव चन्द्रमा इत्यस्थामिप्रेतमर्थमाह—

रयिर्वा एतत्सर्वं यन्मूर्तं चामूर्तं च तस्मान्मूर्तिरेव रयिः ॥ ५ ॥

मूर्तिशब्देन पृथिव्यप्तेजांसि उच्यन्ते । अमूर्तशब्देन वाय्वन्तरिक्षे
उच्येते । सर्वमपि भूतजातं रयिरन्नं भोग्यामत्यर्थः । तस्मान्मूर्तशब्दितं
पाञ्चभौतिकं शरीरं सर्वं भोग्यमेवेत्यर्थः ॥ ५ ॥

अथाऽऽदित्यः ।

रयिनिरूपणानन्तरमादित्यो वर्णयत इति शेषः । आदित्यशब्दितस्य
भोक्तुः प्राणशब्दितत्वे हेतुरुच्यत इति यावत् ।

उदयन्यन्प्राचीं दिशं प्रविशति तेन प्राच्यान्प्राणा-
न्ऋषिषु संनिधत्ते । यद्दक्षिणां यत्प्रतीचीं यदुदीचीं
यदधो यदूर्ध्वं यदन्तरा दिशो यत्सर्वं प्रकाशयति
तेन सर्वान्प्राणान्ऋषिषु संनिधत्ते ॥ ६ ॥

अयं जीवः सुषुप्तिस्थानात्प्रबुध्यमान एव सन्प्राचीं दक्षिणां प्रतीची-
मुदीचीमधश्चोर्ध्वमन्तरा दिशश्च सर्वं प्रकाशयन्तत्तद्विग्वतीन्द्रियाणि
धर्मभूतज्ञानाख्यरश्मिद्वारा बिभर्ति तस्मात्स एव सर्वप्राणशब्दितेन्द्रिय-
निर्बोद्धत्वात्प्राण इत्यर्थः । प्राचीं दिशं प्रविशति प्रकाशयति प्राच्यान्प-
द्वार्थानुपलभत इति यावत् । तेन तस्माद्धेतोः प्राच्यान्प्राणान्ऋषिषु
संनिधत्ते पूर्वदिग्वर्तिपदार्थप्रकाशकचक्षुरादीन्प्राणान्धर्मभूतज्ञानाख्यर-
श्मिमुखेनाधितिष्ठति प्रेरयति । धर्मभूतज्ञानेन तदधिष्ठातृत्वलक्षणसंनिधा-
नाभावे चक्षुरादिना करणेन रूपाद्युपलम्भो न स्यात् । चेतनानधिष्ति-

तस्य करणस्य कार्यासमर्थत्वादिति भावः । यद्दक्षिणां यत्प्रतीचीं यद्दु-
दीचीमित्यादौ यद्दक्षिणां प्रविशति तेन दाक्षिणात्यान्प्राणाभ्रश्मिषु संनि-
धत्ते यत्प्रतीचीं प्रविशति तेन प्रतीच्यान्प्राणाभ्रश्मिषु संनिधत्त इत्यादि-
शेषः पूरणीयः । लाघवार्थं प्रतिपर्यायं तदनुक्तिः । अत्र प्रजाः सिसृक्षुः
परमात्मा प्रकृतिं पुरुषं च ससर्जेति वक्तव्ये परोक्षरूपेण रयिप्राणश-
ब्दाभ्यां तदभिलापो रयिप्राणयोश्चन्द्रादित्यशब्दाभ्यामभिलापश्च परो-
क्षप्रिया इव हि देवाः [ऐत० १।३] इति रीत्या रहस्यार्थस्य स्फुटतरोपदे-
शानर्हत्त्वसूचनार्थः ॥ ६ ॥

आदित्यो ह वै प्राण इति प्राणादित्यशब्दनिर्दिष्टस्य भोक्तृवर्गस्योद्-
यमानस्य परमात्मात्मकतामाह—

स एष वैश्वानरो विश्वरूपः प्राणोऽग्निरुदयते ।

यः प्राक्प्रस्तुतः प्रजापतिशब्दितो विश्वेषां नराणां नेतृत्वेन वैश्वा-
नराब्दवाच्यः सर्वशरीरतया विश्वरूपशब्दितः । अग्नेनेतृत्वादिगुणयोगे-
नाग्निशब्दितः स एष प्राक्प्रजापतिशब्दनिर्दिष्टः परमात्माऽऽदित्यो ह
वै प्राण इति प्राणशब्दितभोक्तरूपः सञ्जुदयत इत्यर्थः । अयं च मन्त्रो
वैश्वानराधिकरणे परमात्मपरतया सिद्धवत्कृत्य भगवता भाष्यकृता
व्यवहृतः ।

अत एवंव्याख्यातमिति द्रष्टव्यम् ।

तदेतदुचाऽभ्युक्तम् ॥ ७ ॥

तदेतद्ब्रह्माभिसुखीकृत्य ऋचा मन्त्रेणाप्युक्तम् ॥ ७ ॥

विश्वरूपं हरिणं जातवेदसं परायणं ज्योति-
रेकं तपन्तम् । सहस्ररश्मिः शतधा वर्त-
मानः प्राणः प्रजानामुदयत्येष सूर्यः ॥ ८ ॥

विश्वरूपं सर्वशरीरम् । जातगनि वेदांसि यस्मात्स जातवेदाः । प्रजा
च तस्मात्प्रसृता पुराणी [श्वे० ३ । १८] इति सर्वज्ञानोत्पादकं परा-
यणं परमप्राप्यं उद्योतिः सर्वप्रकाशकं दीप्तिमन्तमेकमद्वितीयं तपन्तं जट-
राग्न्यादिरूपेण तपन्तम् ।

संतापयति स्वं देहमापादतलमस्तकम् ।

अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् [गी० १५ । १४] इति
 भ्रुतिस्मृतिभ्याम् । हरिणं हरिमित्यर्थः । हरिशब्दस्य नान्तत्वं छान्दसम् ।
 वर्तमानोऽनुवर्तमानस्तद्विधेयतया तच्छरीरभूत इति । सद्मस्यराश्मिर्नाना-
 विधविषयकज्ञानवान् । प्रजानां स्थावरजङ्गमात्मकानां प्राणो धारकः
 सूर्यवत्प्रकाशकः । एष जीवः शतधा देवमनुष्यादिनानाविधदेहात्माभि-
 मानशालितया सुषुप्तिस्थानाद्दृश्यते सर्गकाल उदयत इति वाऽर्थः ॥८॥

एवं सूक्ष्मप्रकृतिजीवशरीरकस्य प्रजापतेरयिप्राणशब्दितप्रकृतिपुरुष-
 रूपमोग्यभोक्त्रात्मना विभागमुपवर्णयं तस्यैव परमात्मनोऽखण्डकालरू-
 पेण स्थितस्य खण्डकालरूपेण विभागं दर्शयिष्यंश्चित्तावतरणाय बोधा-
 सनार्थं वा संवत्सराख्यप्रजापतेर्दक्षिणोत्तरायणात्मकं रयिप्राणरूपं विभागं
 तथा मासाख्यप्रजापते रयिप्राणशब्दितं कृष्णशुक्लपक्षात्मकं विभागमहो-
 रात्रात्मककालरूपप्रजापते रयिप्राणात्मकं रात्र्यहरात्मकं विभागं तत्प्रस-
 ज्जेन रयिशब्दार्थदक्षिणाधनकृष्णपक्षरात्र्यपक्षया प्राणशब्दार्थभूतोत्तराय-
 णशुक्लपक्षे दिवसानामुत्कर्षं च वक्तुमारभते—

संवत्सरो वै प्रजापतिस्तस्यायने दक्षिणं चोत्तरं च ।

वत्सराख्यकालरूपस्य प्रजापतेर्दक्षिणोत्तरशब्दिते द्वे अयने सूर्यगत्या-
 धारभूते द्वे रूपे स्तः ।

तये ह वै तदिष्टापूर्ते कृतमित्युपासते । ते चान्द्र-

मसमेव लोकमभिजयन्ते । त एव पुनरावर्तन्ते ॥

ह वा इति प्रसिद्धौ स्मरणे वा । अयमर्थः । ये पुरुषा इष्टापूर्ते दत्त-
 मिति तत्कर्मोपासत इत्यर्थः । ' य इमे ग्राम इष्टापूर्ते दत्तमित्युपासते'
 [छा०प०।१०।३] इति श्रुत्यन्तरैकार्थ्यात्कृतशब्दो दत्तपरः । इष्टं यागादि ।
 पूर्तं खातादि । इति शब्दः प्रकारवचनः । यागदानवापीकूपादिकं कर्म
 येऽनुतिष्ठन्ति ते चन्द्रमसः संबन्धिनं लोकमभिजयन्ते प्राप्नुवन्ति त एव
 पुनरावर्तन्ते । न त्वात्मोपासका उत्तरमार्गेण गता इत्यर्थः ॥

तस्मादेकं ऋषयः प्रजाकामा दक्षिणं प्रतिप-

द्यन्ते एष वै रयिर्यः पितृयाणः ॥ ९ ॥

तस्मान्द्वेतारेकं कर्मठाः प्रजास्वर्गादिलक्षणः द्वफलकामा ऋषयः

क्षुद्रफलद्वारो दक्षिणपन्थानं पितृयाणशब्दितं प्रतिपद्यन्ते । एष एव पितृयाणो रयिरन्नप्रधानो वैषयिकभोगात्मक इति यावत् । यद्यपि धूमो रात्रिस्तथा कृष्ण इत्यादिप्रमाणप्रतिपन्नः पुराणेषु दक्षिणमार्गो निर्दिष्टो धूमादिश्चन्द्रान्तः । पितृयाणोऽप्यन्यः । संवत्सरावयवभूतः षण्मासात्मा दक्षिणायननिर्दिष्टोऽप्यन्यः । तथाऽपि दक्षिणायनशब्देन द्वयोरपि व्यवहियमाणत्वात्कालमार्गयोरेकीकृत्य व्यवहार उपपद्यत इति द्रष्टव्यम् ॥ ९ ॥

अथोत्तरेण तपसा ब्रह्मचर्येण श्रद्धया
विद्ययाऽऽत्मानमन्विष्याऽऽदित्यमभिजयन्ते ।

अथशब्दो वाक्यान्तरोपक्रमः । ये तावत्किं प्रजया करिष्याम इति विरक्ता ऋषयः कायक्लेशादिलक्षणेन तपसा स्त्रीसङ्गराहित्यलक्षणेन ब्रह्मचर्येणाऽऽस्तिक्यबुद्धिलक्षणया श्रद्धया प्रत्यगात्मविद्यया परमात्मानमुपास्याचिरादिनोत्तरेणायनेनाऽऽदित्याच्चन्द्रमसं चन्द्रमसो विद्युतं तत्पुरुषोऽमानवः स एनान्ब्रह्म गमयति ” [छा० ५।१०।३] इत्युक्तप्रकारेण ब्रह्माग्निद्वारभूतमादित्यमभिजयन्ते प्राप्नुवन्तीत्यर्थः । ‘आदित्यो ह वै प्राणः’ [प्र० १।५] इत्युक्तेः प्राणसंबन्धयपि भवति ।

अन्वेष्टव्यतया निर्दिष्टमात्मानं स्तुवंस्तेषामपुनरावृत्तिं दर्शयति—

एतद्वै प्राणानामायतनमेतदमृतमभयमेतत्परा-
यणमेतस्मान्न पुनरावर्तन्त इत्येष निरोधः ।

आयतनशब्दापेक्षयैतदिति नपुंसकलिङ्गनिर्देशः । प्राणानां प्राणभृतामायतनमाधारभूतम् । तद्यथा रथस्यारेषु नेमिरर्पितो नाभावरा अर्पिता एवमेवैता भूतमात्राः प्रज्ञामात्रास्वर्पिताः प्रज्ञामात्राः प्राणेऽर्पिताः [कौ० १] इति परमात्मनः सकलचेतनाधारकत्वोक्तेः । एतत्परायणं परमं प्राप्यमित्यर्थः । एतस्मान्न पुनरावर्तन्त उपासका इति शेषः । उत्तरेण मार्गेण गता ‘मामुपेत्य तु कौन्तेय पुनर्जन्म न विद्यते’ [गी० ८।१६] इत्युक्तरीत्या परमात्मानं प्राप्य न निवर्तन्त इत्यर्थः । एष निरोधः । एष प्रजाकामो वै प्रजापतिरिति प्राक्प्रजापतिशब्दनिर्दिष्टः परमात्मा स्वप्नस्य पुनरावृत्तिनिरोधकारी । अतस्तं परमात्मानं प्रजापतिशब्दितं प्राप्तस्य तदुपासकस्यापुनरावृत्तिरुपपद्यत इति भावः । अत्रैष इत्येतच्छ-

ब्देन प्रजापतिपरामर्शात् । आत्मानमन्विष्येत्यात्मशब्दोऽपि प्रजापतिपर एव । अत एवैतत्सर्वमभिप्रेत्य सर्वव्याख्यानाधिकरणे व्यासार्थैः ' तपसा ब्रह्मचर्येण श्रद्धया विद्ययाऽऽत्मानमन्विष्याऽऽदित्यमभिजयन्ते । एतस्मान्न पुनरावर्तन्ते ? [प्र० १।१०] । इत्यचिरादिगन्याऽपुनरावृत्तिप्रतिपादनात् । प्रजाकामो वै प्रजापतिरिति . प्रजापतिशब्दनिर्दिष्टः परब्रह्मोति प्रतिपादितमिति द्रष्टव्यम् ।

तदेष श्लोकः ॥ १० ॥

तत्तस्मिन्संवत्सरान्मनि प्रजापतौ वक्ष्यमाणश्लोक इत्यर्थः ॥ १० ॥

पञ्चपादं पितरं द्वादशाकृतिं दिव

आहुः पृथे अर्धे पुरीषिणम् ॥

वत्सरसंवत्सरपरिवत्सरैर्द्वादत्सरानुवत्सररूपः पञ्च पादा यस्य स पञ्चपादः । अथ वा हेमन्तशिशिरयारेकीकरणात्पञ्चतवः संपद्यन्ते ते पादा यस्य स पञ्चपादस्तम् । पितरं सर्वस्य जनकम् । द्वादशाकृतिं द्वादशमासाकृतिम् ! दिवः स्वर्गात्परे परस्मिन्नर्धे स्थानं । पुरीषिणम् । पुरीषशब्देन स्वर्गभूमिसंनिहितं ब्रह्माण्डगोलकावरणमुच्यते तदस्य स्थानत्वेनास्तीति पुरीषिणमाहुरित्यन्वयः

अथेमे अन्य उ पृथे विचक्षणं सप्त-

चक्रे षडर आहुरर्पितम् * ॥ ११ ॥

अथशब्दः पक्षान्तरपरिग्रहे । उशब्दोऽवधारणे । परशब्द उत्कृष्टवचनः । पूर्वोक्तेभ्योऽन्य उत्कृष्टा इमे कालतत्त्वविद् आदित्यादिग्रहसप्तकलक्षणचक्रयुक्तऋतुलक्षणारपटकयुक्ते संवत्सराख्ये रथे जगत्सर्वं विचक्षणं कुशलं निश्चलं यथा भवति तथाऽर्पितमित्याहुः ॥ ११ ॥

यथा संवत्सरो रथिप्राणात्मना विभक्त एवं मासोऽपि विभक्त इत्युपासनार्थं प्रदर्शयति—

मासो वै प्रजापतिस्तस्य कृष्ण-

पक्ष एव रथिः शुक्लपक्षः प्राणः ।

स्पष्टोऽर्थः ।

तस्मादेत ऋषयः शुक्ल इष्टं कुर्वन्तीतर इतरस्मिन् ॥ १२ ॥

यस्माच्छुक्लः प्राणतयोत्कृष्टस्तस्मादृषयोऽतीन्द्रियार्थद्वष्टारः सर्वेऽपि
शुक्लपक्ष एव शोभनानि कर्माणि कुर्वन्ति । इतरेऽनृषयोऽज्ञाः पुनर-
प्राणतयाऽसारभूते कृष्णपक्षे कुर्वन्तीत्यर्थः ॥ १२ ॥

अमुमेव विभागमहोरात्रेऽप्युपासनाय प्रदर्शयति—

अहोरात्रो वै प्रजापतिस्तस्याहरेव प्राणो रात्रिरेव रयिः ॥

स्पष्टोऽर्थः ।

प्राणं वा एते प्रस्कन्दन्ति ये दिवा रत्या संप्रयुज्यन्ते ॥

यस्मान्द्वेतोरङ्गः प्राणरूपत्वमत एव रत्या रत्यर्थं प्रयोजनस्य हेतुत्ववि-
बक्षया तृतीया । प्राणभूऽतेह्यि स्त्रीभिर्ये संयुज्यन्ते त एते प्राणमेव प्रस्क-
न्दन्ति प्रकर्षेण शोचयन्ति प्राणापचारात्प्राणमेव निघ्नन्तीत्यर्थः ।

ननु तर्हि स्वयोषिद्रमनं गृहस्थैर्न कार्यमित्याशङ्क्य रात्रौ कार्य-
मित्याह—

ब्रह्मचर्यमेव तद्यद्रात्रौ रत्या संयुज्यन्ते ॥ १३ ॥

यद्रात्रौ रत्या संयुज्यन्ते रत्यर्थं रात्रौ स्त्रीसंप्रयागो ब्रह्मचर्यमेव मेथुन-
मेव न भवतीत्यर्थः । तन्न दोषायेति यावत् ॥ १३ ॥

ननु प्रकृतिपुरुषकालात्मकं ब्रह्म कथं प्रजानामुपादानमित्युच्यते ।
अन्नपरिणामभूतस्य रेतस एव प्रजोपादानत्वदर्शनादित्याशङ्क्याऽऽह—

अन्नं वै प्रजापतिस्ततो ह वै तद्वेतस्तस्मा-

दिमाः प्रजाः प्रजायन्त इति ॥ १४ ॥

अन्नावस्थं तदुत्पन्नरेतोऽवस्थं च यतः प्रजापतिशब्दितं ब्रह्मवातः
प्रकृतिपुरुषसंबत्सरमासादिकालान्नरेतोऽवस्थारूपाद्ब्रह्मणः सर्वाः प्रजाः
प्रजायन्त इति प्रजापतिशब्दितस्य ब्रह्मण उपादानत्वमुपपद्यत इति
मावः ॥ १४ ॥

तत्पसङ्गादमुमुक्षुनिन्दापूर्वकं मुमुक्षुं स्तौति—

तये ह वै प्रजापतिव्रतं चरन्ति ते मिथु-

नमुत्पादयन्ते । तेषामवैष लोकः ।

तस्माद्येऽन्नं वै प्रजापतिरिति प्रजापतिशब्दितस्यान्नस्य व्रतं भक्षणं

व्रतत्वेनानुतिष्ठन्ति येऽन्नभक्षणशीला ब्रह्मचर्यरहितास्त एष प्रजा
उत्पादयन्ते । एष लोकः पुत्रपश्वन्नादिलक्षणः कार्यभूतब्रह्मरूपो
लोकस्तेषामेष न त्वात्मकामानामिति भावः ।

येषां ब्रह्मचर्यं येषु सत्यं प्रतिष्ठितम्
॥ १५ ॥ तेषामसौ विरजो ब्रह्मलोको न येषु
जिह्ममनृतं न माया चेति ॥ १६ ॥

इत्यथर्ववेदीयप्रश्नोपनिषदि प्रथमः प्रश्नः ॥ १ ॥

येषां कायशोषणाख्यं तपो न भक्षणशीलता भैथुनवर्जनं येषु च
सत्यवचनं प्रतिष्ठितं येषु च, मनस्यन्यद्वचस्यन्यत्कर्मण्यन्यद्दुःशात्मनामि-
त्युक्तकौटिल्यलक्षणजिह्मत्वं नास्ति भूताहितवचनलक्षणमसत्यवचनं
नास्ति तेषामसौ विरजो निर्दोषो ब्रह्मैव लोको ब्रह्मलोकः । तथैव
व्यासार्थैः सर्वव्याख्यानाधिकरणे विवृतत्वादिति द्रष्टव्यम् । इति शब्दः
प्रतिवचनसमाप्तौ ॥ १५ ॥ १६ ॥

इति श्रीमद्रामानुजकृतौ प्रश्नोपनिषत्प्रकाशिकायां
प्रथमः प्रश्नः ॥ १ ॥

देहेन्द्रियमनःप्राणादिविलक्षणप्रत्यगात्मशोधनाय प्रश्नानवतारयति ।
उक्तं च व्यासार्थैरुत्तरेषु खण्डेषु प्रत्यगात्मा विशोध्यत इति—

अथ हैनं भार्गवो वैदर्भिः पप्रच्छ ।

कबन्धिप्रश्नानन्तरं पिप्पलादं भार्गवो वैदर्भिः पृष्टवान् ।
किमिति—

भगवन्कत्येव देवाः प्रजां विधारयन्ते कतर
एतत्प्रकाशयन्ते कः पुनरेषां बलिष्ठ इति ॥ १ ॥

हे भगवन्किं संख्याका देवाः स्थावरजङ्गमात्मिकां प्रजां विभ्रति ।
एष्वेव देवेषु कतरे देवा एतच्छरीरं तत्कार्यं प्रकाशयन्ते कः पुनरेतेषां
भेद इति ॥ १ ॥

तस्मै स होवाच ।

स्पष्टोऽर्थः । मुख्यप्राणस्यैव धारकत्वप्रकाशकत्वश्रेष्ठत्वानि वक्तुमाख्या-
यिकामाह—

आकाशो ह वा एष देवो वायुरग्निरापः
पृथिवी वाङ्मनश्चक्षुः श्रोत्रं च ।

ह वा इति प्रसिद्ध्यतिशये । एष प्रसिद्ध आकाशः । दीव्यति गच्छ-
तीति देवो गमनशीलस्तादृशो वायुश्चाग्निरापः पृथिवी । स्पष्टोऽर्थः ।
वाक्छब्देन कर्मेन्द्रियाणि सर्वाण्युपलक्ष्यन्ते । चक्षुः श्रोत्रशब्देन
ज्ञानेन्द्रियाणि ।

ते प्रकाश्याभिवदन्ति वयमेतद्वाण-
मवष्टभ्य विधारयाम इति ॥ २ ॥

आकाशादयः सर्वे मिलिताः पुरोवर्तिशरीरं प्रदर्श्याऽभितः स्थित्वा
वदन्ति स्म किमिति वयं वाणवत्संचारशीलमेतत्पुरोवर्तिशरीरमवलम्ब्य
विधारयामः । आकाशादिविविधकार्यक्षमतया धारयाम इत्यर्थः ॥ २ ॥

तान्वरिष्ठः प्राण उवाच ।

इत्यर्थः ।

किमिति—

मा मोहमापयथाहमेवतत्पञ्चधाऽऽत्मानं
विभज्यैतद्वाणमवष्टभ्य धारयामीति ।

ह आकाशादय ईदृशीं विपरीतबुद्धिं मा गच्छत । अहमेव स्वात्मानं
प्राणापानव्यानसमानोदानरूपेण पञ्चधा विभज्य धारयामीति । एवं
वदतो मुख्यप्राणस्यायं भावः—ह आकाशादयो भवन्त आकाशा-
दिकपातिस्विककार्यक्षमा न तु सर्वकार्यक्षमाः । अहं तु भवतामपि
कार्यनिमित्तत्वाद्भवत्कार्यक्षमः । क्रियमाणे जीवने तु भवत्सु न कोऽपि
समर्थः ।

तेऽश्रद्धधाना बभूवुः ॥ ३ ॥

ते तद्वाक्ये विश्वसं न कृतवन्तः ॥ ३ ॥

सोऽभिमानादूर्ध्वमुत्क्रमत इव ।

ततः स प्राण एषां गर्वमवलोक्याहंकारावेशादष्टोत्तरशतमर्मस्थानानामुपरि स्वसामर्थ्यं प्रकटयितुं स्वस्थानात्किञ्चिदुदचलत् । इवशब्दोऽल्पार्थः । साक्षादुत्क्रमणेऽप्रतिसमाधेयः—शरीराविनाशः स्यादिति मत्त्वोत्क्रमणमिव कृतवानिति भावः ।

तस्मिन्नुत्क्रामत्यथेतरे सर्व एवोत्क्रामन्ते ।

तस्मिन्मुख्यप्राण उत्क्रामतीतरे सर्वे प्राणा उदङ्गामन् ।

तस्मिंस्तु प्रतिष्ठमाने सर्व एव प्रतिष्ठन्ते ।

शरीरपातमीत्या पुनः प्रतिष्ठां प्राप्नुवति सतीतरेऽपि प्रतिष्ठिता इत्यर्थः । तत्र दृष्टान्तमाह—

तद्यथा मक्षिका मधुकरराजानमुत्क्रामन्तं
सर्वा एवोत्क्रामन्ते तस्मिंस्तु प्रतिष्ठमाने सर्वा
एव प्रतिष्ठन्त एवं वाङ्मनश्चक्षुः श्रोत्रं च ।

यथा मधुकरमक्षिकास्तत्र श्रेष्ठां मक्षिकामुत्क्रामन्तीमनुत्क्रामन्ति । प्रतिष्ठितायां तस्यां स्वयं प्रतिष्ठिता भवन्ति । एवं वागाद्या मुख्यप्राणानुविधायिनोऽभवन्नित्यर्थः ।

ते प्रीताः प्राणं स्तुन्वन्ति ॥ ४ ॥

मुख्यप्राणमाहात्म्यदर्शनप्रीता वागाद्याः प्राणा मुख्यप्राणं तृप्तुर्वरित्यर्थः । स्तौतेर्व्यत्ययाच्छूनः ॥ ४ ॥

स्तुतिमेवाऽऽह—

एषोऽग्निस्तपत्येष सूर्य एष पर्जन्यो मघवानेष वायु-
रेष पृथिवी रयिर्देवः सदसञ्चामृतं च यत् ॥ ५ ॥

एष मुख्यप्राणोऽग्निरूपेण तपति । एष प्राण एव सूर्यः । सर्वेषां प्राणायत्तस्थितैकत्वात् । यदर्धाना यस्य सत्ता तत्तदेवेति मण्यत इति रीति-

मनुसृत्य सामानाधिकरण्यव्यपदेशो दृष्टः । रयिर्देवश्चन्द्रमा इति यावत् ।
सदसच्छब्दौ वर्तमानावर्तमानपरौ प्रत्यक्षाप्रत्यक्षपरौ वा चेतनाचेतनपरौ
वा । स्थूलसूक्ष्मपरौ वा । अमृतशब्दो मोक्षपरः । तस्यापि तदधीनत्वा-
दिति भावः ॥ ५ ॥

अरा इव रथनाभौ प्राणे सर्वं प्रतिष्ठितम् ।

चक्रस्य नाभिनेमेरन्तरालवर्तीनि काष्ठानि अरशब्देनोच्यन्ते । चक्रस्य
मध्यप्रदेशो नाभिशब्देनोच्यते । यथाऽरा नाभावर्षिता एवमस्मिन्प्राणे
सर्वं प्रतिष्ठितमित्यर्थः ।

सर्वशब्दार्थं स्पष्टयति—

ऋचो यजूंषि सामानि यज्ञः क्षत्रं ब्रह्म च ॥ ६ ॥

अत्र ब्रह्मक्षत्रशब्दः स्थावरजङ्गमात्मकप्राणिमात्रोपलक्षकः ॥ ६ ॥
एवमेव इत्यङ्गुल्या निर्दिश्य परस्परं दर्शयित्वा तद्वृणान्संकीर्त्य पश्चा-
त्तमेव मुख्यप्राणमभिमुखीकृत्य स्तुवन्ति—

प्रजापतिश्वरसि गर्भे त्वमेव प्रतिजायसे ।

त्वं प्रजानां रक्षकः सन्प्राणादिवायुरूपेण गर्भे संचरसि । तथा गर्भो-
त्पादकतया तत्पोषकतया च पितृरूप एव वर्तमान एव त्वमुत्पादकत्व-
प्रातिलोभ्येन पुत्रादिरूपेण जायसे ।

तुभ्यं प्राण प्रजास्त्विमा बलिं हर-

न्ति यः प्राणैः प्रतितिष्ठसि ॥ ७ ॥

हे प्राण स्थावरजङ्गमात्मिका इमाः प्रजास्तुभ्यं त्वद्वर्थास्त्वच्छेषभूत्वा
यतो बलिमन्नादिकं त उपहरन्ति । यस्त्वं प्राणादिव्यापारैः सर्वत्र प्राणिषु
प्रतिष्ठितोऽसीत्यर्थः ॥ ७ ॥

देवानामसि वह्नितमः ।

द्वाविषां बाहकतमः ।

पितृणां प्रथमा स्वधा ।

मुख्यः पितृप्रीतिहेतुभूतस्त्वमेवेत्यर्थः ।

ऋषीणां चरितं सत्यमथर्वाङ्गिरसामसि ॥ ८ ॥

अथर्वाङ्गिरसामृषीणां सत्यमुत्कृष्टं चरितं नित्यनैमित्तिकादिलक्षणं
कर्म त्वमसीत्यर्थः ॥ ८ ॥

इन्द्रस्त्वं प्राण तेजसा रुद्रोऽसि परिरक्षिता ।

हे प्राण त्वमिन्द्रः परमेश्वर इत्यर्थः । इदि परमैश्वर्य इति द्विः शतुः ।
तेजसा सर्वसंहारलक्षणेन त्वं रुद्रो रोदनहेतुः । स्थितिकाले परिरक्षक-
श्चेत्यर्थः

त्वमन्तरिक्षे चरसि सूर्यस्त्वं ज्योतिषां पतिः ॥ ९ ॥

ज्योतिषां प्रकाशकानां पतिः श्रेष्ठः सूर्यो भूत्वाऽन्तरिक्षे चरसि ॥ ९ ॥

यदा त्वमभिवर्षस्यथेमाः प्राण ते प्रजाः ।

आनन्दरूपास्तिष्ठन्ति कामायान्न भविष्यतीति ॥ १० ॥

हे प्राण यदा त्वं मेघरूप्यमितो वर्षसि तदा ते त्वदीया इमाः
प्रजा आनन्दिन्यो भवन्ति अस्य हेतोः कामायामिलषितार्थाय पर्याप्त-
मन्नं भविष्यतीति । 'तद्यदा सुवृष्टिर्भवत्यानन्दिनः प्राणा मधन्त्यन्नं
बहु मविष्यति' इति छान्दोग्ये [७।१०।१] श्रवणादिति द्रष्टव्यम् ॥ १० ॥

धात्यस्त्वं प्राणैर्कार्षीरत्ता विश्वस्य सत्पतिः ।

हे प्राण संस्कारहीनो ब्राह्मणोऽपि त्वमेव मुख्यो मन्त्रद्रष्टृषिरपि
त्वमेव विश्वस्यात्ता संहर्ता च त्वमेव सतां साधूनां रक्षकोऽपि त्वमेव ।

वयमाद्यस्य दातारः पिता त्वं मातरिश्वनः ॥ ११ ॥

वयं त आद्यस्यादनीयस्य भोग्यस्य दातारः करप्रदाः किंकरा इति
यावत् । हे मातरिश्वंस्त्वं नः पिताऽसि पोषकोऽसीत्यर्थः । मात-
रिश्वन इत्यत्र नकारद्वित्वाश्रवणं छान्दसत्वाद्वद्रष्टव्यम् ॥ ११ ॥

या च ते तनूर्वाचि प्रतिष्ठितां या श्रोत्रे या च चक्षुषि ।

या च मनसि संततां शिवां तां कुरु मोत्कमीः ॥ १२ ॥

वागादीन्द्रियेषु तत्तदिन्द्रियनियमनानुकूला शक्तिः सततं प्रतिष्ठितां
तां शिवां शोभनां कुरुत्कमणेनाशिवां मा कुरुत्कमणं मा कार्षी-
रित्यर्थः ॥ १२ ॥

प्राणस्येदं वशे सर्वं त्रिदिवे यत्प्रतिष्ठितम् ।

मातेव पुत्रान्क्षस्व श्रीश्च प्रज्ञां विधेहि नः ॥१३॥

इत्यथर्ववेदीयप्रश्नोपनिषदि द्वितीयः प्रश्नः ॥ २ ॥

जगदिदं सर्वं प्राणस्य वशे वर्तते । वश इच्छा तदधीनमिति यावत् । यच्च त्रिदिवे स्वर्गादिलोके प्रतिष्ठितं तदपि प्राणाधीनं तस्मात्पुत्रान्मातेषास्मान्क्षस्वास्माकं स्वस्वकार्यनिष्पादसामर्थ्यलक्षणाः श्रियस्तदनुकूलानि च विधत्स्व ॥ १३ ॥

इति श्रीमद्रामानुजकृतौ प्रश्नोपनिषत्प्रकाशिकायां
द्वितीयः प्रश्नः ॥ २ ॥

अथ हैनं कौशल्यश्चाऽऽश्वलायनः पप्रच्छ ।

स्पष्टोऽर्थः ।

भगवन्कुत एष प्राणो जायते कथमाया-
त्यस्मिन्शरीर आत्मानं वा प्रविभज्य कथं
वा प्रतितिष्ठते केनोत्क्रमते कथं बाह्य-
मभिधत्ते कथमध्यात्ममिति ॥ १ ॥

प्रतितिष्ठते प्रतितिष्ठतीत्यर्थः । बाह्यमभिधत्ते बाह्यरूपेण संनिधत्त
इत्यर्थः । बाह्यमित्यस्य संनिधानक्रियाविशेषणत्वात् ॥ १ ॥
तस्मै स होवाच ।

स्पष्टोऽर्थः ।

अतिप्रश्नान्पृच्छसि ब्रह्मिष्ठोऽसि तस्मान्नेऽहं ब्रवीमि ॥ २ ॥

प्रश्नानतिक्रम्य वर्तमानान्प्रश्नायोग्यान्नहस्यानर्थान्पृच्छसि तस्मात्त्वं
ब्रह्मिष्ठोऽसि प्रायेण ब्रह्मविदसि न प्राकृत इति यावत् । अतस्तेऽहं
योग्यत्वाद्ब्रवीमीत्यर्थः ॥ २ ॥

प्रश्नस्योत्तरमाह—

आत्मन एवैष प्राणो जायते ।

परमात्म- एवैष प्राणो जायत इत्यर्थः । 'एतस्माज्जायते प्राणो मनः
सर्वेन्द्रियाणि च' [मु० २।१।३] इति श्रुतेरिति द्रष्टव्यम् ।

कथमायात्यस्मिञ्शरीर इत्यस्योत्तरमाह—

यथेषा पुरुषे छा्यैतस्मिन्नेतदाततं
मनोऋतेनाऽऽयात्यस्मिञ्शरीरे ॥ ३ ॥

यथा पुरुषे गच्छति छायाऽपि सहैव गच्छति न हि च्छायागमने सामध्यन्तरमस्ति । एवमेतस्मिन्पुरुषे जीव एतन्मनोऽकृतेनायत्नेन कृत-
शब्दो यत्नार्थको यत्नमन्तरेणाऽऽततमविनाभावेन संश्रितमेवमेव प्राणोऽ-
प्यकृतेनायत्नेनास्मिञ्छरीर आयाति । मनःप्राणयोः पुरुषच्छायाव-
त्पुरुषाविनाभूतत्वात्पुरुषेण सहैव प्राणस्य संबन्धोऽतो ऽप्राणागमने
पृथक्कारणमपेक्षितमिति भावः ॥ ३ ॥

आत्मानं प्रविभज्य कथं प्रतिष्ठित इति तृतीयप्रश्नोत्तरमाह—

यथा सम्राडेवाधिकृतान्विनियुङ्क्ते । एतान्ग्रामाने-
तान्ग्रामानधितिष्ठस्वेत्येवमेवैष प्राण इतरान्प्राणा-
न्पृथक्पृथगेव संनिधत्ते ॥ ४ ॥

पायूपस्थेऽपानं चक्षुः श्रोत्रे मुखनासिकाभ्यां प्राणः
स्वयं प्रतिष्ठिते मध्ये समानः । एष होतद्भुत-
मन्नं समं नयति तस्मादेताः सप्तार्चिषो भवन्ति ॥ ५ ॥

यथा राजा कार्येष्वधिकृतान्स्वसेवकानिमान्ग्रामानधितिष्ठेयं ग्रामम-
धितिष्ठेति पृथक्पृथग्विनियुज्य तन्मुखेन तेषु यथा संनिधत्त एवमेवैष
मुख्यप्राण इतरेषु प्राणेषु ग्रामस्थानीयेषु स्वांशभूतापानव्यानादिमुखेन
संनिधत्तेऽधितिष्ठतीति यावत् । तत्र पायुश्चोपस्थं च पायूपस्थं तस्मिन् ।
अपानं मूत्रपुरीषापकर्षणं कुर्वन्तस्मिन्प्रतिष्ठति प्रतिष्ठितो भवति
तदधिष्ठाता भवतीत्यर्थः । मुखनासिकाभ्यां निर्गत्य वायुः प्राणरूपः
संश्रक्षुःश्रोत्रे चक्षुश्च श्रोत्रं च चक्षुःश्रोत्रं तस्मिन्प्रतिष्ठति प्रतिष्ठितो
भवति तदधिष्ठाता भवतीत्यर्थः । मध्ये तु समानः सन्नवतिष्ठते । एष हि
समानो हुतं भुक्तमन्नादिकं समं नयति सप्तधातुसाम्यं नयति विभागं
करोतीति यावत् । तस्मात्समानवायोर्हंतोर्जाठराग्नेः सप्तार्चिषः काली-
त्येवमाद्याः प्रादुर्भवन्ति ॥ ४ ॥ ५ ॥

हृदि ह्येष आत्मा । अत्रैकशतं नाडीनां तासां शतं
शतमेकैकस्यां द्वासप्ततिर्द्वासप्ततिः प्रतिशाखानाडी-
सहस्राणि भवन्ति तासु व्यानश्चरति ॥ ६ ॥

एष जीवात्मा हृदि हृदये यत्र समानरूपेण प्राण आस्ते तत्र स्वय-
मपि वर्तते । अत्र हृदये नाडीनामेकाधिकशतं वर्तते तासां नाडीनां
मध्ये एकैकस्यां द्वासप्ततिः प्रभेदा भवन्ति । एकैकं द्वासप्ततिप्रभेदं प्रति-
शाखाभूतनाडीसहस्राणि शतंशतं भवन्ति तासु नाडीषु व्यानरूपश्च-
रतीत्यर्थः ॥ ६ ॥

अथैकयोर्ध्व उदानः पुण्येन पुण्यं लोकं नयति
पापेन पापमुभाभ्यामेव मनुष्यलोकम् ॥ ७ ॥

अथेति वाक्योपक्रमे । एकया कयाचिन्नाड्योर्ध्वमुख उदानः पुण्येन
हेतुना पुण्यं स्वर्गादिलोकं पापेन हेतुना पापं नरकादिलोकमुभाभ्यामेव
मनुष्यलोकं नयति ॥ ७ ॥

अथाऽऽत्मानं प्रविभज्य कथं प्रतितिष्ठतीति प्रश्नस्य यथा सम्राड्वे-
त्यारभ्योभाभ्यामेव मनुष्यलोकमित्येतदन्तं प्रतिवचनं तन्मध्येऽथैकयोर्ध्व
उदानः पुण्येन पुण्यं लोकं नयतीत्यनेन केनोत्क्रमत इति चतुर्थप्रश्नस्यो-
त्तरमुक्तं भवति । कथं बाह्यमभिधत्त इत्यस्योत्तरमाह-

आदित्यो ह वै बाह्यः प्राण उदयत्ये-
ष ह्येनं चाक्षुषं प्राणमनुगृह्णानः ।

चाक्षुषं प्राणं चक्षुर्गोलकवर्तीन्द्रियमालोकाख्यसहकारिप्रसादेनानुगृ-
ह्णानो बहिरादित्यरूपेणोदेति । यद्यपि प्राणस्याऽऽदित्यात्मकत्वं न संभ-
वति तयोर्भेदात् । तस्यापि प्राणकल्पत्वाद्वा सर्वत्र सत्त्वेनाभेदोपचारा-
द्धोपासनार्थतया वा बाह्यानामादित्यादीनां प्राणात्मकत्वोक्तिरिति
दृष्टव्यम् ।

पृथिव्यां या देवता सैषा पुरुषस्यापानमुपपद्यते ।

पृथिव्यां प्राणकलारूपा देवता सा पुरुषस्यापानवाव्यधिष्ठितपायु-
पस्थेन्द्रियेऽनुगृह्णाना वर्तते इत्यर्थः ।

अन्तरा यदाकाशः स समानः ।

आकाशाधिष्ठातृणाणकरूपस्याऽऽकाशस्यैव चारिष्य भेदोक्तिर्द्रष्टव्या ।
एवमुत्तरत्रापि । मध्ये तु समानः । एष एतद्द्रुतं नयतीत्यध्यात्मम् । प्राणा-
पानस्थानमध्यवर्तितया हि समानो निर्दिष्टः । बाह्याकाशस्यापि बाह्य-
प्राणरूपस्याऽऽदित्यस्य बाह्यापानरूपस्य पृथिव्याश्च मध्यवर्तितया
समानत्वं युज्यत इति भावः ।

वायुर्व्यानः ॥ ८ ॥

बाह्यो वायुस्त्वग्निन्द्रियाद्यनुग्रहतो व्यानरूपः ॥ ८ ॥

तेजो ह वा उदानः ॥

बाह्यं तेज उन्नयनहेतुत्वादुदानः ।

तस्मादुपशान्ततेजाः पुनर्भवमिन्द्रियैर्भनन्ति संपद्यमानैः ॥ ९ ॥

यच्चित्तस्तं स प्राणभायाति प्राणस्तेजसा युक्तः ॥

सहाऽऽत्मना यथासंकल्पितं लोकं नयति ॥ १० ॥

यस्माद्धेतोस्तेजस एवोदानशब्दिदोन्नयनहेतुत्वं तस्मादेवोपशान्त-
तेजा अपगतदेहौष्ण्यः संमुमूर्षुर्जीवो यच्चिनो यस्मिंश्चित्तं यस्य स
यश्चित्तः । यत्काम इति यावत् । यादृशमनुष्यदेवादिजन्मकामो भवति
तत्कामनावशेन पुनर्भवशब्दितां पुनरुत्पत्तिं प्राप्तुं वाङ्मनसि संपद्यते
'वाङ्मनसि दर्शनाच्छब्दाच्च' [ब्र०सू०४।२।१] इतिश्रुतिसूत्रतद्वाप्यो-
क्तरीत्या मनसा संश्लेषविशेषमापदेवागादिभिर्दशभिरिन्द्रियैः सहितं
प्राणं संमुमूर्षुर्जीव आयाति यद्यपि 'इममात्मानमन्तकाले सर्वे प्राणा अभि-
समायन्ति' [बृ०४।३।३८] इतिमुख्यामुख्यप्राणानां जीवोपगम एव श्रूयते
न तु जीवस्य प्राणोपगमः । सूत्रितं च 'सोऽध्यक्षे तदुपगमादिभ्यः' [ब्र०-
सू०४।२।४] इति । तदर्थस्तु तदधिकरणभाष्य उक्तः—तत्र हि यथा वाङ्म-
नसि संपद्यते मनः प्राण इति वचनात्संवेनेन मनप्राणयोरेव वाङ्म-
नसयोः संपत्तिः । तथा प्राणस्तेजसिति-वचनात्तेजस्येव प्राणः संपद्यत
इति पूर्वपक्षे सोऽध्यक्षे तदुपगमादिभ्य इति सिद्धान्तितम् । तस्यायमर्थः—
स प्राणः करणाध्यक्षे जीवे संपद्यते कुतस्तदुपगमादिभ्यः । प्राणस्य तदु-
पगमस्तावच्छ्रूयते । एवमेवममात्मानमन्तकाले सर्वे प्राणा अभिसमाय-

न्तीति [बृ० ४।३।३८] तथा जीवेन सह प्राणस्योत्क्रान्तिः श्रूयते । तमु-
 त्क्रामन्तं प्राणोऽनूत्क्रामति प्राणमनून्त्क्रामन्तं सर्वे प्राणा अनूत्क्रामन्तीति
 [बृ० ४ । ४ । २] कस्मिन्वा प्रतिष्ठिते प्रतिष्ठास्यामीति [प्र० ६ । ३]
 जीवस्य प्राणेन सहोत्क्रान्तिप्रतिष्ठे श्रूयेते । ततश्च प्राणो जीवेन संयुज्यैव
 तेजसि संबध्यते यथा यमुनाया गङ्गया संयुज्य सागरगमनेऽपि यमुना
 सागरं गच्छतीति व्यपदेशोपपत्तिः । तथा प्राणस्य जीवेन संयुज्य तेजः
 संपत्तावपि प्राणस्तेजसीत्युक्तिर्न विरुध्यत इति स्थितम् । तथाऽप्यस्य
 प्राणप्रशंसापरत्वाज्जीवस्य प्राणोपगमोक्तिरुपपद्यत इति द्रष्टव्यम् । अन-
 न्तरं 'प्राणस्तेजसि तेजः परस्थां देवतायां' [छा० ६।८।६] इति श्रुत्युक्त-
 रीत्या तेजसा परमात्मना च संयुक्तः प्राणस्तत्तज्जीवात्मसंकल्पानुसारेण
 तं तं लोकं म्रियमाणं नयति ततश्च तेजसा सहितस्यैव प्राणस्योन्नयन-
 हेतुत्वात्तेजसोऽप्युन्नयनहेतुत्वेनोदानत्वं युक्तमिति भावः । यद्यपि प्राणस्ते-
 जसीत्यत्र तेजःशब्देन सर्वाणि भूतान्युच्यन्ते न तेजोमात्रमिति 'भूतेषु
 तच्छ्रुतेः' [ब्र० सू० ४।२। ५ ।] 'नैकस्मिन्दर्शयतो हि' [ब्र० सू० ४। २
 ६] इति सूत्रभाष्ययोः प्रतिपादितं तथाऽपि भूतान्तरसंसृष्टमेव तेजस्ते-
 जःशब्देनाभिधीयत इति भाष्योक्तेस्तेजसः प्राधान्यात्तदुक्तिरुपपद्यत
 इति द्रष्टव्यम् ॥ ९ ॥ १० ॥

य एवं विद्वान्प्राणं वेद न हास्य प्रजा हीयतेऽमृतो भवति ॥

एवमुत्पस्यागमनप्रतिष्ठादिप्रकारेण प्राणं य उपास्ते तस्य पुत्रपौ-
 त्रादिविशेषादद्यात्तानेन भवति परिशुद्धप्रत्यगात्मस्वरूपप्रतिपत्तिमुखेन
 ब्रह्मोपासनप्रीतिद्वारा मोक्षहेतुश्च भवतीति द्रष्टव्यम् ॥

तदेष श्लोकः ॥ ११ ॥

तत्प्राणवेदनमधिकृत्य प्रवृत्तोऽयं श्लोक इत्यर्थः ॥ ११ ॥

उत्पत्तिमायतिं स्थानं विभुत्वं चैव पञ्चधा ।

अध्यात्मं चैव प्राणस्य विज्ञायामृत-

मश्नुते विज्ञायामृतमश्नुत इति ॥ १२ ॥

इत्यथर्ववेदीयप्रश्नोपनिषदि तृतीयः प्रश्नः ॥ ३ ॥

उत्पत्तिं प्राणस्य परमात्मन उत्पत्तिं मनसा सहाऽऽगमनमस्मिन्शरीरे
पायूपस्थादिस्थानेषु स्थितिं यथा सन्नाडेवाधिकृतानित्युक्तं साम्यलक्षणं
विभुत्वमध्यात्मं प्राणादिरूपेण पञ्चधा स्थितिं च शब्दसमुच्चितमा-
दित्यादिरूपेण पञ्चधा बाह्यमवस्थानं च विज्ञायासृतं मोक्षमश्नुते
प्राप्नोति । द्विर्वचनं प्रतिवचनसमाप्तिद्योतनार्थम् ॥ १२ ॥

इति श्रीमद्रामानुजकृतो प्रश्नोपनिषत्प्रकाशिकायां तृतीयः प्रश्नः ॥

अथ हैनं सौर्यायणी गार्ग्यः पप्रच्छ ।

स्पष्टोऽर्थः ।

भगवन्नेतस्मिन्पुरुषे कानि स्वपन्ति ।

सुप्ते सतीति शेषः । शिष्टं स्पष्टम् ।

कान्यस्मिन्प्राप्ति ।

अत्रापि सुप्ते सतीति शेषः ।

कतर एष देवः स्वप्नान्पश्यति ।

एष द्योतनाविगुणयोगाद्देवो जीवः कतरः कीदृशः सन्स्थाप्राप्त्यादी-
न्यपश्यतीत्यर्थः ।

कस्यैतत्सुप्तम् ।

कस्य हेतारेतद्वैषयिकं सुखमित्यर्थः ।

कस्मिन्नु सर्वे प्रतिष्ठिता भवन्ति ॥ १ ॥

स्पष्टोऽर्थः ॥ १ ॥

तस्मै स होवाच ।

स्पष्टोऽर्थः ।

यथा गार्ग्य मरीचयोऽऽर्कस्यास्तं गच्छतः सर्वा एत-

स्मिन्स्तेजोमण्डल एकी भवन्ति नाः पुनरुदयतः

प्रचलन्त्येवं ह वै तत्सर्वं परे देवे मनस्येकी भवति ।

यथा सायं कालेऽस्तं गच्छतः सूर्यस्य किरणा नाना दिक्षु प्रसरणं

विनाऽऽदित्वमण्डल एकी भवन्ति पुनश्चोदयतः सूर्यस्य किरणा नाना दिक्षु प्रसरन्तः प्रकाशका भवन्ति । एवमेवैतत्सर्वमिन्द्रियजातं पर इतरेभ्य उत्कृष्टे देवे द्योतनादिगुणयुक्ते मनस्येकी भवति । स्वस्वव्यापाराभिमुख्यविरोधिसंश्लेषविशेषयुक्तं भवतीत्यर्थः ।

तेन ह्येष पुरुषो न शृणोति ।

तेन श्रोत्रादीन्द्रियाणामुपरतत्वेनेत्यर्थः । शिष्टं स्पष्टम् ।

न पश्यति न जिघ्रति न रसर्यति न स्पृशति नाभिवदते नाऽऽदत्ते नानन्दयते न विसृजते नेयायते स्वपितीत्याचक्षते ॥ २ ॥

आनन्द उपस्थेन्द्रियकार्यं विसर्गस्त्वपानकार्यम् । नेयायते न गच्छतीत्यर्थः । स्वपितीत्याचक्षत इत्यनेन कानि स्वपन्तीति प्रश्नस्य ब्राह्मज्ञानेन्द्रियकर्मेन्द्रियाणि स्वपन्तीत्युत्तरमुक्तं भवति प्रत्येकमेकत्वाभिप्रायेण स्वपितीत्येकवचनम् । शिष्टं स्पष्टम् ॥ २ ॥

कान्यस्मिञ्जाग्रतीत्युत्तरमाह—

प्राणाग्रय एवैतस्मिन्पुरे जाग्रति ।

प्राणापानादिरूपा अग्रय एवैतस्मिन्पुरशब्दनिर्दिष्टे शरीरे जागरं कुर्वन्तीत्यर्थः । स्वापदशायां जाग्रत्सु प्राणादिपञ्चकोश्वासनिश्वासमनोरूपेषुपासनार्थमग्निहोत्रसंपत्तिं दिदर्शयिषुस्तत्र व्याप्रियमाणं मन एव यजमानोऽपानो मूलाधारस्थतया गार्हपत्यस्तत्संनिहितो व्यानोऽन्वाहार्यपचनशब्दितो दक्षिणाग्निरपानवायुमूलकः प्राणो गार्हपत्यात्प्रणीयमानाहवनीयतुल्यतयाऽऽहवनीयरतदाधारका उच्छ्वासनिश्वासौ द्वे आहवनीये इति निर्दिष्टाहुतिर्द्रुमच्छ्वासनिश्वासरुहेतुभूतः समानो वायुराहुती समं नयतीतिनिर्देशयोगेऽऽध्वर्युत्तदानवायुस्तु यजमानस्य लोकान्तरोन्नयनहेतुत्वादुदान इत्यग्निहोत्राहुत्यद्वयभूतान्यजमानाग्नित्रयाहुतिद्वयाध्वर्युकर्मफलभूतानद्यापि पदार्थान्प्राणादिपञ्चकोश्वासनिश्वासमनोरूपेष्वहसु दर्शयति—

गार्हपत्यो ह वा एषोऽपानो व्यानोऽन्वाहार्यपचनो यद्गार्हपत्यात्प्रणीयते प्रणयनादाहवनीयः प्राणः ॥ ३ ॥

यदुच्छ्वासनिश्वासावेतावाहुती समं नयतीति
समानः । मनो ह वाच यजमान इष्टफलमेवोदानो यं
एनं यजमानमहरहर्ब्रह्म गमयति ॥ ४ ॥

अत्र यद्यपि जीवस्यैव, 'एवमेवेयाः सर्वाः प्रजा अहरहर्गच्छन्त्य एतं
ब्रह्मलोकं न विन्दन्ति' [छा० ८।३।२] इति ब्रह्मगणनं श्रूयते न मनस-
स्तथाऽपि मनसः पुरीतद्गमनश्रवणात्कृतब्रह्मगमयिषुत्वोक्तिरुपपद्यत इति
द्रष्टव्यम् ॥ ३ ॥ ४ ॥

कतर एष देवः स्वप्नान्पश्यतीत्यस्योत्तरमाह—

अत्रैष देवः स्वप्ने महिमानमनुभवति । यद्दृष्टं दृष्टम-
नुपश्यति श्रुतं श्रुतमेवार्थमनुशृणोति देशदिगन्तरेषु
प्रत्यनुभूतं पुनः पुनः प्रत्यनुभवति दृष्टं चादृष्टं
च श्रुतं चाश्रुतं चानुभूतं चाननुभूतं च सच्चासच्च
सर्वं पश्यति सर्वः पश्यति ॥ ५ ॥ स यदा तेज-
साऽभिभूतो भवति । अत्रैष देवः स्वप्नान्पश्यति ।

अत्रास्मिन्नवसर एष देवो जीवः स्वप्नं करितुरगादिलक्षणं महिमान-
मनुभवति पश्यति जागरे प्राग्यद्दृष्टं तमेवार्थमनुपश्यति अनु पश्चात्पश्यति
अनुभवति दृष्टं दृष्टं भूयो दृष्टमित्यर्थः । श्रुतमेवार्थमनुशृणोति देशान्तरेषु
दिगन्तरेषु प्रत्यहमनुभूतमर्थं पुनः पुनरनुभवति दृष्टं श्रुतमेवानुभवतीत्य-
यमपि नियमो नास्ति । कदाचित्पूर्वाननुभूतमपि शरीरच्छेदनादिकमनु-
भवति विद्यमानं चानुभवति अविद्यमानं चानुभवति (सर्वः पश्यति)
सर्वः सन्पश्यति द्रष्टा श्रोता घ्राता गन्ता वक्ता चेत्यादिसर्वरूपः सन्प-
श्यतीत्यर्थः । तदानीं जागरीयबाह्यज्ञानकर्मेन्द्रियाणामुपरतध्यापारत्वेऽपि
स्वप्निकैरीश्वरसृष्टेः शरीरेन्द्रियैर्द्रष्टृत्वादिभिः सन्ननुभवतीति भावः ॥५॥

एतस्मिन्नन्तरे 'सता सोम्य तदा संपन्नो भवति तेजसा हि तदा
संपन्नो भवति' [छा० ६।८।१] इति श्रुत्युक्तीत्या परप्रकाशकतया
तेजः शब्दितेन परमात्मनाऽभिभूतो भवति संपन्नो भवतीति संपरि-

ध्वक्तो भवतीति यावत् । तदा स्वप्नान्पदार्थास्त पश्यतीत्यर्थः । ततश्च कतर एष देवः स्वप्नान्पश्यतीति प्रश्नस्य ब्रह्मसंपत्तिविरहदृश्या मनोमात्रपरिशेषसमये स्वप्नान्पदार्थान्पश्यतीत्युत्तरमुक्तं भवति ।

कस्यैतत्सुखं भवतीत्यस्योत्तरमाह—

अथ यदेतस्मिञ्छरीर एतत्सुखं भवति ॥ ६ ॥

यत्सुखं भवति तदेतस्मिञ्छरीरे सत्येव भवतीत्यर्थः । शरीरमेव वैषयिकसुखहेतुरित्युक्तं भवति । 'अशरीरं वाव सन्तं न प्रियाप्रिये स्पृशतः' [छा० ८।१२।१] इति श्रुतेरिति द्रष्टव्यम् ॥ ६ ॥

कस्मिन्सर्वे प्रतिष्ठिता भवन्तीत्यस्योत्तरमाह—

स यथा सोम्य वयांसि वासो वृक्षं संप्रतिष्ठन्ते ॥

एवं ह वै तत्सर्वं पर आत्मनि संप्रतिष्ठते ॥ ७ ॥

वयांसि पक्षिणो वासोवृक्षं निवासवृक्षं प्रति संप्रतिष्ठन्ते स वृष्टान्तो षडैवं परमात्मनि सर्वं प्रतिष्ठितं भवतीत्यर्थः ॥ ७ ॥

सर्वशब्दार्थं प्रपञ्चयति—

पृथिवी च पृथिवी मात्रा च ॥

अत्र पृथिवीमात्राशब्देन पुराणेषु गन्धतन्मात्राशब्दामिलय्या पृथिवी पूर्वावस्थोच्यते । । एवमुत्तरेष्वपि मात्राशब्देषु द्रष्टव्यम् ।

आपश्चाऽऽपोमात्रा च तेजश्च तेजोमात्रा च वायुश्च वायुमात्रा चाऽऽकाशश्चाऽऽकाशमात्रा च चक्षुश्च द्रष्टव्यं च श्रोत्रं च श्रोतव्यं च घ्राणं च घ्रातव्यं च रसश्च रसयितव्यं च त्वक्च स्पर्शयितव्यं च वाक्च वक्तव्यं च हस्तौ चाऽऽदातव्यं चोपस्थश्चाऽऽनन्दयितव्यं च पायुश्च विसर्जयितव्यं च पादौ च गन्तव्यं च मनश्च मन्तव्यं च बुद्धिश्च बोद्धव्यं चाहंकारश्चाहंकर्तव्यं च चित्तं च चेतयितव्यं च तेजश्च विद्योतयितव्यं च घ्राणश्च

विधारयितव्यं च ॥८॥ एष हि ब्रह्मा स्पष्टा भोता
घ्राता रसयिता मन्ता बोद्धा कर्ता विज्ञानात्मा
पुरुषः । स परेऽक्षर आत्मनि संप्रतिष्ठते ॥ ९ ॥

चेतनाचेतनरूपः कर्तृकरणकर्मरूपः सर्वाऽपि प्रपञ्चस्तदाभित इति
भावः । अत्र बोद्धा कर्ता विज्ञानात्मेति निवेशत्वात्त्वन्नो ज्ञातृत्वमेव न
ज्ञानरूपत्वमिति वदन्तस्तार्किकाश्च ज्ञानत्वमेव न ज्ञातृत्वमिति वदन्तो
सुपावादिनश्च निरस्ता भवन्ति ॥ ८ ॥ ९ ॥

परमेवाक्षरं प्रतिपद्यते स यो ह वै तदच्छायमशरीरमलोहितं
शुभ्रमक्षरं वेदयते यस्तु सौम्य । स सर्वज्ञः सर्वो भवति ॥

छायाशब्देन ज्ञानसंकोचकं कर्मोच्यते । अच्छायमपापमित्यर्थः ।
अत एवाशरीरमलोहितं रूपादिगुण्यं शुभ्रं स्वप्रकाशमक्षरं क्षरणगुण्यं
परमात्मानं वेदयते जानाति स हे सौम्य प्रियदर्शन परमेवाक्षरं ब्रह्म
वासुदेवं प्रतिपद्य सर्वज्ञो भवति । सर्वा भवति । सर्वकामयुक्तो भवति ।

तदेष श्लोकः ॥ १० ॥

तद्ब्रह्माभिमुखीकृत्येष श्लोक इत्यर्थः ॥ १० ॥

विज्ञानात्मा सह देवैश्च सर्वैः प्राणा भूतानि
संप्रतिष्ठन्ति यत्र । शुभ्रमक्षरं वेदयते यस्तु
सौम्य स सर्वज्ञः सर्वमेवाऽऽविवेशेति ॥ ११ ॥

इत्यर्थवेदीयप्रश्नोपनिषदि चतुर्थः प्रश्नः ॥ ४ ॥

सर्वैर्देवांगादीन्द्रियैः सह मुख्यप्राणा भूतानि च महामूतानि च
जीवात्मा च यत्र प्रतितिष्ठन्ति तादृशं शुभ्रमक्षरं निर्विकारं परमात्मानं
यो जानाति स सर्वज्ञः सर्वमपि ज्ञातव्यमिति । 'सर्वेषु लोकेषु
कामचारो भवति' [छा० ७।२५।२] इतिश्रुत्युक्तरीत्या काव्यमानसर्व-
लोकसंचारी भवतीत्यर्थः ॥ ११ ॥

इति श्रीमद्ब्रह्मानुजकृतौ प्रश्नोपनिषत्प्रकाशिकायां

चतुर्थः प्रश्नः ॥ ४ ॥

अथ हैनं शेष्यः सत्यकामः पप्रच्छ ॥

स्पष्टोऽर्थः ।

स यो हवैतद्भगवन्मनुष्येषु प्रायणान्तर्मोकार-
मभिध्यायीत कतमं वाव स तेन लोकं जयतीति ।

हवा इति प्रसिद्धचतुशये तद्व्ययम् । स इत्येतदधिकारिसामान्य-
परम् । अयमर्थः—हे भगवन्पूजार्हं योऽधिकारी मनुष्याणां मध्ये मरणा-
न्तर्मोकारमभिध्यायति स कतमं लोकं तेनोकारेण प्राप्नोतीत्यर्थः । वाव-
शब्दोऽवधारणे प्रसिद्धो वा ।

तस्मै स होदाच ॥ १ ॥

स्पष्टोऽर्थः ॥ १ ॥

एतद्वै सत्यकामः परं चापरं ब्रह्म यदोकारः ॥

तस्माद्विद्वानेतेनैवाऽऽयतनेनैकतरमन्वेति ॥ २ ॥

हे सत्यकामैतदेव परं चापरं च ब्रह्मोभयवाचकमित्यर्थः । वाच्यवा-
चकभावनिबन्धनं सामानाधिकरण्यं तथैव व्यासार्थैरीक्षतिकर्माधिक-
रणे व्याख्यातत्वात् । किं तदित्यत्राऽऽह—यदोकारस्तस्मादुपासक एते-
नैवोकाररूपेण मार्गेणैकतरं परमपरं वा ब्रह्मान्वेत्युपास्त इत्यर्थः ॥ २ ॥

स यद्येकमात्रमभिध्यायीत स तेनैव
संवेदितस्तूर्णमेव जगत्यामभिसंपद्यते ।

स उपासको यद्येकमात्रं ह्रस्वप्रणवमपरब्रह्मवाचकमभिध्यायीत ।
अपरब्रह्मवाचकेन ह्रस्वेन प्रणवेन योऽक्षरं ब्रह्मोपारते स तेनैवैक-
मात्रोकारकरणकापरब्रह्मध्यानेनैव संवेदितो लब्धसत्ताको जगत्यां
भुव्यभिसंपद्यते । अभ्यर्थाहितश्रेष्ठः संपद्यते ।

तमृचो मनुष्यलोकमुपनयन्ते ।

तमृच्छान्त्रा मनुष्यलोकं प्राषयन्ति ।

स तत्र तपसा ब्रह्मचर्येण श्रद्धया

संपन्नो महिमानमनुभवति ॥ ३ ॥

स मनुष्यलोकं नीतस्तपसाऽनशनादिना ब्रह्मचर्येण मैथुनवर्जनेन

अद्भ्याऽऽस्तिक्यबुद्ध्या । यदि संपन्नो भवति तदा महिमानं श्रेयःसाधकं ब्रह्मोपासनमनुतिष्ठतीत्यर्थः । न चैचो ह्रस्वाभावात्कथमोकारस्य ह्रस्वत्वमिति शङ्कनीयं लोके ह्रस्वस्योकारस्य दशनात् ।

अथ यदि द्विमात्रेण मनसि संपद्यते ।

द्विमात्रेणापरब्रह्मवाचकेन प्रणवेन यस्य मनस्यपरब्रह्मध्यानं संपद्यते ।

सोऽन्तरिक्षं यजुर्भिरुन्नयते देवलोकम् ।

अन्तरिक्षाश्रितसोमलोकं द्विमात्रोपासकः पुमान्वजुर्मन्त्रैरुन्नयते । अत्रान्तरिक्षसोमलोकशब्द ऊर्ध्वमात्रोपलक्षक आमुष्मिकमात्रपरः । अत ईक्षतिकर्माधिकरणभाष्ये यदपरं कार्यं ब्रह्म निर्दिष्टं तदहिकामुष्मिकत्वेन द्विधा विभज्यैकमात्रं प्रणवमुपासीनानामैहिकमनुष्यलोकप्राप्तिक्रममभिधाय द्विमात्रमुपासीनानामामुष्मिकमन्तरिक्षशब्दोपलक्षितं फलं चाभिधायेत्युक्तम् ।

स सोमलोके विभूतिमनुभूय पुनरावर्तते ॥ ४ ॥

अमुष्मिन्नैश्वर्यमनुभूय तत्पुण्यावसाने पुनरावर्तते ॥ ४ ॥

यः पुनरेतं त्रिमात्रेणोमित्येतेनै-

वाक्षरेण परमपुरुषमभिध्यायति ।

यस्तु एकमात्रद्विमात्रत्वदशायामर्वाचीनफलसाधनेनैतेनैवाक्षरेण परमात्मानमभिध्यायति । आभिमुख्येन ध्यायति निरन्तरं ध्यायतीत्यर्थः ।

स तेजसि सूर्ये संपन्नः । यथा पादोदर-
स्त्वचा विनिर्मुच्यत एवं हवै स पाप्मना
विनिर्मुक्तः स सामभिरुन्नयते ब्रह्मलोकम् ।

स उपासकस्तेजोमण्डले सूर्ये संगतः सन्नोदरमेव पादो यस्य स पादोदरः सर्प इति यावत् । यथा सर्पो जीर्णया त्वचा विनिर्मुक्तो भवत्येवं पाप्मना विनिर्मुक्तः सन्भगवल्लोकं वेकुण्ठं सामभिर्गीतिप्रधानैर्मन्त्रैरुन्नयते । अत्र व्यासार्थैः—स पाप्मना विनिर्मुक्त इति तच्छब्दानन्तरश्रवणात्ससामभिरित्येकपदमाश्रित्य सामगानसाहितैरिति वा सान्त्ववचनसाहितैः पुरुषैरिति वाऽर्थ इति वर्णितम् ।

एतस्माज्जीवघनात्परात्परं पुरिशयं पुरुषमीक्षते ।

इक्षतिकर्माधिकरणे यस्य हि कर्मनिमित्तं देहित्वं स जीवघन इत्युच्यते चतुर्मुखस्यापि तच्छ्रूयते । यो ब्रह्माणं विदधाति पूर्वमिति भाष्योक्तेः । जीवघनशब्देन संसारमण्डलमुच्यते । मूर्तौ घनः [पा०३।३। ७७] इति काठिन्यशब्दितमूर्तौ घनशब्दस्य निपातितत्वात् । देहद्वारत्वादात्मनि काठिन्यत्वस्य । घनशब्दो देहिपर एव तस्मात्परः परिशुद्धात्मा तस्मादपि परभूतं पुरिशयं पूः प्राणिनः सर्वगुहाशयस्येति सर्वेषु प्राणिष्वन्तरान्मतयो शयानम्—

भगवानिति शब्दोऽयं तथा पुरुष इत्यपि ।

निरुपाधी च वर्तेते वासुदेवे सनातने ॥

इति निरुपाधिकपुरुषशब्दवाच्यं भगवन्तं वासुदेवमीक्षत इत्यर्थः । अत एव स सामभिरुच्यते ब्रह्मलोकशब्दस्य चतुर्मुखलोकपरत्वशङ्का युद्स्ता चतुर्मुखगतानां परवासुदेवेक्षणासंभवादिति द्रष्टव्यम् ।

तदेतौ श्लोका भवतः ॥ ५ ॥

तद्वोकान्ध्यानमधिकृत्य वक्ष्यमाणौ श्लोका प्रवृत्तावित्यर्थः ॥ ५ ॥

तिस्रो मात्रा मृत्युमत्यः प्रयुक्ता

अन्योन्यसक्ता अनविप्रयुक्ताः ।

अविप्रयुक्ता न भवन्तीत्यनविप्रयुक्ताः । विप्रयुक्ता अत्यन्तदुतोच्चारणेनान्योन्यसक्ततयाऽतिविप्रकृष्टकालतयाऽत्यन्तविप्रयुक्ततया वा प्रयुक्ता-स्तिस्रो मात्रा मृत्युमत्यो मृत्युप्रदा अनर्थावहा इति यावत् । मृत्युमत्य(?) इति पाठेऽपि स एवार्थः ।

क्रियासु बाह्यान्तरमध्यदासु सम्य-

कप्रयुक्तासु न कम्पते ज्ञः ॥ ६ ॥

यज्ञादिका बाह्याः क्रिया आन्तरा मानसक्रिया मध्यमा वाचिक-जपरूपा । आसु क्रियासु तिसृषु मात्रासु सम्यगत्यन्तसंयोगवियोगमन्तरेण प्रयुक्तासु सतीषु सुज्ञस्तस्य योगाभिज्ञः पुमान्न कम्पते फलान्न च्यवत इत्यर्थः ॥ ६ ॥

ऋग्भिरेतं गजुर्भिरन्तर्गिषं सामभिर्यत्कवयो
वदन्ति । तमोकारेणैवाऽयतनेनान्वेति विद्वान्य
तच्छान्तमजरममृतमभयं परं चेति ॥ ७ ॥
इत्यथर्ववेदीयप्रश्नोपनिषदि पञ्चमः प्रश्नः ॥ ५ ॥

कवयः क्रान्तदर्शिनः तं 'तद्विष्णोः परमं पदं सदा पश्यन्ति सूरयो'
इत्युक्तरित्या सूरयो यं लोकं पश्यन्ति तमोकारेणैव मार्गेणान्वेति गत्वा
च शान्तिमूर्तिषट्करहितं जरामरणशून्यमकुतोभयं सर्वकारणत्वेन सर्वो-
त्कृष्टं ब्रह्म च प्राप्नोतीत्यर्थः । अस्य संदर्भस्य परमात्मपरत्वं 'ईक्षतिकर्म-
व्यपदेशात्सः' [ब्र० सू० १।३।१३] इति सूत्रकारैः प्रत्यपादि । तदर्थस्तु
तद्भाष्य इत्यमुक्तः- आथर्वणिकाः सत्यकामप्रश्नेऽधीयते यः पुनरेतं त्रिमा-
त्रेणोमित्येवाक्षरेण परमपुरुषमभिधायीत स तेजसि सूर्ये संपन्नो यथा
पादोदरस्त्वचा दिनिर्मुच्यते । एवं ह्रैवं स प्राप्नोति विनिर्मुक्तः स सामभि-
रुन्नीयते ब्रह्मलोकम् । स एतस्माज्जीवनात्परात्परं पुरिषायं पुरुषमीक्षते
इति । अत्र ध्यायतीक्षतिशब्दावेकविपर्या । ध्यानफलत्वादीक्षणस्य । यथा
क्रतुरस्मिह्रैके पुरुष इति न्यायेन ध्यानविषयस्यैव प्राप्यत्वात्परमपुरुष-
मित्युभयत्र कर्मभूतस्यार्थस्य प्रत्यभिज्ञानाच्च तत्र संशयते किमिह पर-
मपुरुषमिति निर्दिष्टो जीवसमष्टिरूपोऽण्डाधिपतिश्चतुर्मुख उत सर्वेश्वरः
पुरुषोत्तम इति किं युक्तम् । समष्टिक्षेत्रज्ञ इति कुतः । स यो ह वैतद्भ-
गवन्मनुष्येषु प्रायणान्तमोकारमभिधायीत' 'कतमं वाच स तेन लोकं
जयतीति प्रक्रम्यैकमात्रं प्रणवमुपासीनस्य मनुष्यलोकप्राप्तिमभिधाय
द्विमात्रमुपासीनस्यान्तरिक्षलोकप्राप्तिमभिधाय त्रिमात्रमुपासीनस्य प्राप्य-
तयाऽभिधीयमानो ब्रह्मलोकोऽन्तरिक्षात्परो जीवसमष्टिरूपस्य चतुर्मुखस्य
लोक इति विज्ञायते । तद्वृत्तेन वीक्ष्यमाणस्तल्लोकाधिपश्चतुर्मुख एव ।
एतस्माज्जीवनात्परात्परमिति च देहेन्द्रियादिभ्यः पराद्देहेन्द्रियादिभिः
सह घनीभूतजीवव्यष्टिपुरुषाद्ब्रह्मलोकवासिनः समष्टिपुरुषस्य चतु-
र्मुखस्य परत्वेनोपपद्यते । अतोऽत्र निर्दिश्यमानः परः पुरुषः सम-
ष्टिपुरुषश्चतुर्मुख एव । एवं चतुर्मुखत्वे निश्चितेऽजरत्वाद्यो यथा-

कथं चिन्नेया इति प्राप्ते प्रचक्ष्महे । ईक्षतिकर्मव्यप्यपदेशात्स इति । ईक्ष-
तिकर्म परमात्मा कुतो व्यपदेशात् । व्यपदिश्यते हीक्षतिकर्म परमात्म-
त्वेन तथा हीक्षतिकर्मविषयतयोदाहृते श्लोके तमोकारेणैवाऽऽयतनान्वेति
विद्वान्यत्तच्छान्तमजरममृतमभयं परं चेति । परं शान्तमजरमभयममृत-
मिति परमात्मन एवैतद्गुणम् । एतदभयमेतदमृतमेतद्ब्रह्मेत्येवमादिश्रुति-
भ्यः । एतस्माज्जीवघनात्परात्परमिति च परमात्मन एव व्यपदेशो न
चतुर्मुखस्य तस्यापि जीवघनशब्दगृहीतत्वात् । यस्य हि कर्मनिमित्तं
वेहित्वं स जीवघन इत्युच्यते । चतुर्मुखस्यापि तच्छ्रूयते । यो ब्रह्माणं
विदधाति पूर्वमित्यादौ यत्पुनरुक्तमन्तरिक्षलोकस्योपरिनिर्दिश्यमानो
ब्रह्मलोकचतुर्मुखलोक इति प्रतीयत इति । तत्रस्थश्चतुर्मुख इति तदयु-
क्तम् । यत्तच्छान्तमजरमभयमित्यादिना ईक्षतिकर्मणः परमात्मत्वे
निश्चिते सतीक्षितुः स्थानतया निर्दिष्टो ब्रह्मलोको न क्षयिष्णुश्चतुर्मुख-
लोको भवितुर्हति । किञ्च यथा पादोदरस्वचा विनिर्मुच्यत एवं ब्रह्मैव
स पाप्मना विनिर्मुक्तः ससामभिरुन्नीयते ब्रह्मलोकमिति सर्वपापवि-
निर्मुक्तस्य प्राप्यतयोच्यमानं न चतुर्मुखस्थानम् । अत एव चोदाहरण-
श्लोक इममेव ब्रह्मलोकमधिकृत्य श्रूयते—यत्तत्कवयो वेदयन्त इति ।
कवयः सूरयः सूरभिर्वृश्यं च वैष्णवं पद्मेव तद्विष्णोः परमं पदं
सदा पश्यन्ति सूरय इत्येवमादिभ्यः । न चान्तरिक्षात्परश्चतुर्मुखलोको
मध्ये स्वर्गलोकादीनां सद्भावात् । अत एतद्वै सत्यकाम परं चापरं च ब्रह्म
यदोकारस्तस्माद्विद्वानेतेनैवाऽऽयतनेनैकतरमन्वेतीति प्रतिवचने यदपरं
कार्यं ब्रह्म निर्दिष्टं तदैहिकामुष्मिकत्वेन द्विधा विभज्यैकमात्रं प्रणवमु-
पासीनानामैहिकं मनुष्यलोकावाप्तिरूपं फलमभिधाय द्विमात्रमुपासी-
नानामामुष्मिकमन्तरिक्षशब्दोपलक्षितं फलं चाभिधाय त्रिमात्रेण पर-
ब्रह्मवाचिना प्रणवेन परमपुरुषं ध्यायतां परमेव ब्रह्म प्राप्यतयोपदिश-
तीति सर्वं समञ्जसम् । अत ईक्षतिकर्म परमात्मेति ॥ ७ ॥

इति श्रीमद्रामानुजमुनिकृतौ प्रश्नोपनिषत्प्रकाशिकायां

पञ्चमः प्रश्नः ॥ ५ ॥

अथ हैनं सुकेशा भारद्वाजः प्रपच्छ ॥

स्पष्टोऽर्थः ।

भगवन्हिरण्यनाभः कोशल्यो राज-
पुत्रो मामुपेत्यैनं प्रश्नमपृच्छत् ॥

हे भगवन्हिरण्यनाभनामा कोशलदेशाधिपती राजपुत्रो मत्समीपमा-
गत्येमं वक्ष्यमाणं प्रश्नं कृतवान् ।

किमिति—

षोडशकलं भारद्वाज पुरुषं वेत्थ इति ।

हे भारद्वाजेति मां संबोध्य प्राणाद्या नामान्ताः षोडश-कला यस्य स
षोडशकलस्तं पुरुषं जानासि कितित्यर्थः ।

तमहं कुमारमद्भुवं नाहमिमं वेद यद्य-
हमिममवेदिषं कथं ते नावक्ष्यमिति ।

तं राजकुमारमवमुक्तवान् । त्वदुक्तं पुरुषमहं न जानामि यद्यहं
जानीयां केन हेतुना राजकुमाराय योग्याय शिष्याय न ऊथयिष्या-
मीति ।

समूलो ह वा एष परिशुष्यति योऽनृ-
तमभिवदति तस्मान्नाहार्हाम्यनृतं वक्तुम् ॥

योऽनृतं ब्रूते स मूलेन सह सर्वतः शुष्यति श्रेयोहेतुभृतं पुण्यं सवा-
सनं नश्यतीत्यर्थः । अतो मद्भुक्ते त्वयाऽनृतशङ्का न कार्येति भावः ।

स तूष्णीं रथमारुह्य प्रवव्राज ।

प्रकर्षेण गतः, अनेन स्वरूपलज्जा सूचिता । रथेन प्रवव्राजेत्यनेन तस्य
प्रभुत्वं सूचितं भवति ।

तं त्वा पृच्छामि क्वासा पुरुष इति ॥ १ ॥

तमेव षोडशकलं पुरुषं पृच्छामि । क्वासाविति क्व प्रदेशे तिष्ठतीत्यर्थः
अत्राऽऽधारभूतदेशप्रश्नद्वारा जीवो वा परमात्मा वेति निर्णयार्थोऽयं
प्रश्न इति द्रष्टव्यम् ।

तस्मै स होवाच ।

स्पष्टोऽर्थः ।

इहैवान्तःशरीरे सोम्य स पुरुषो यस्मि-
न्नेताः षोडश कलाः प्रभवन्ति ॥ २ ॥

यस्मिन्पुरुष एता वक्ष्यमाण इहैवान्तःशरीरे वर्तत इति शेषः । अनेन शरीरपरिच्छिन्नप्रदेशमात्राधारत्वोक्त्या जीव इत्युत्तरमुक्तं भवति । ननु जीवस्यैव कथं षोडशकलत्वं षोडशकलाधारत्वतत्स्रष्टृत्वयोः परमात्मन्येव पुष्कलत्वादित्याशङ्क्याऽऽह—यस्मिन्नेताः षोडश कलाः प्रभवन्ति । यस्मिन्पुरुष एता वक्ष्यमाणाः प्राणाद्या नामान्ताः षोडशकलाः स्वसंसर्गप्रयुक्तसुखदुःखादिभोगाख्यमुपकारं कर्तुं प्रभवन्ति समर्था भवन्तीत्यर्थः । ततश्च षोडशकलाभोक्तृत्वमेव षोडशकलत्वं तच्च जीवस्यैवेति भावः ॥ २ ॥

ननु षोडशकलासंसर्गहेतुत्वे जीवपरमात्मनोरविशिष्टे तद्भोक्तृत्वं जीवस्यैव न परमात्मन इत्यत्र किं नियामकमित्यत्राऽऽह—

स ईक्षांचक्रे । कस्मिन्नहमुत्क्रान्त
उत्क्रान्तो भविष्यामीति कस्मिन्वा १
प्रतिष्ठिते प्रतिष्ठास्यामीति ॥ ३ ॥

सोऽध्यक्षे तदुपगमादिभ्यः [ब्र०सू० ४।२।४] इति भाष्ये प्रतिष्ठा च जीवेन सह श्रूयते । कस्मिन्नहमुत्क्रान्त उत्क्रान्तो भविष्यामि कस्मिन्वा प्रतिष्ठिते प्रतिष्ठास्यामीत्युक्तत्वात् । इदं वाक्यं जीवाभिसंबन्धिप्रकारप्रदर्शनपरम् । मद्भुत्क्रान्तिप्रतिष्ठासहभूतोत्क्रान्तिप्रतिष्ठः को वेति पर्यालोचितवानित्यर्थः । ततश्च स्वोपकाराभिसंधिपूर्वकं जीवस्य प्राणादिस्रष्टृत्वात्तद्भोक्तृत्वं संभवति । परमात्मनस्तु—

न च मां तानि कर्माणि निबध्नन्ति धनंजय ।

उदासीनवदासीनमसक्तं तेषु कर्मसु ॥ [भ० गी० ९।९]

न मां कर्माणि लिम्पन्ति न मे कर्मफले स्पृहा [भ० गी० ४।१४] इत्युक्तरीत्या स्वोपकाराभिसंधिपूर्वकस्रष्टृत्वाभावान्न तस्य षोडशकलाभोक्तृत्वमिति भावः ॥ ३ ॥

स प्राणमसृजत प्राणाच्छ्रद्धां खं वायुर्ज्यो-

तिरापः पृथ्वीन्द्रिय मनः । अन्नमन्नादीर्यं
तपो मन्त्राः कर्म लोका लोकेषु नाम च ॥ ४ ॥

स जीव एवं पर्यालोच्य प्रथमतः स्वोत्क्रान्तिप्रतिष्ठासहभूतोत्क्रान्ति-
प्रतिष्ठं मुख्यप्राणं सृष्टवांस्तस्मादूर्ध्वमास्तिक्यबुद्धिं पञ्च महाभूतानि
वागादीन्द्रियं मनो ब्रीह्यादिरूपमन्नं तदायत्तं शरीरेन्द्रियसामर्थ्यं
शरीरशोषणादिलक्षणं तप ऋग्यजुःसामादीन्मन्त्राञ्ज्योतिष्टोमादीनि
कर्माणि कमफलभूतान्स्वर्गादील्लोकांसेषु लोकेषु स्वर्गादीनि नामानि
सृष्टवानित्यर्थः । यद्यपि षोडशकलास्रष्ट्वं परमात्मन-एव यथाऽपि
तद्धेतुभूतादृष्टारम्भककर्मकर्तृत्वेनायं स्रष्टृत्ववाद इति द्रष्टव्यम् । ततश्च
स्वभोगोपकारिकाः षोडशापि कलास्तद्धेतुभूतादृष्टारम्भककर्माणि
कृत्वा सृष्टवान् । अतस्तद्भोक्तृत्वात् षोडशकलत्वं जीवस्येति यावत् ॥४॥

अथ परमात्मन ईदृक्त्वान्नावादकलत्वं तद्वारा समुक्षुवेद्यत्वं चोपपा-
दयति-

स यथेमा नद्यः स्यन्दमानाः समुद्रायणाः समुद्रं प्राप्यास्तं
गच्छन्ति भियेते तासां नामरूपे समुद्र इत्येवं प्रोच्यते ।

यथा प्रस्रवन्त्यां गङ्गाद्या नद्यः समुद्रायणा अत्रायनशब्देनाऽऽधारत्वमु-
खेनाऽऽत्मत्वमुच्यते । समुद्रान्भिकाः समुद्रात्पृथक्स्थितिप्रतिपत्तिका भूत्वा
समुद्रं प्राप्यास्तं गच्छन्त्यदर्शनं यान्ति न तु समुद्रे वृद्ध्यादिलक्षणं
विकारमुत्पादयितुं प्रभवन्ति तासां च गङ्गायमुनादिनामानि यानि
शुक्लकृष्णादीनि च रूपाणि प्राक्तनानि तानि भियन्ते तत्प्रवेशानन्तरं च
न भवन्तीत्यर्थः । तदेव दर्शयति-समुद्र इत्येवं प्रोच्यते इति । तत्र
प्रविष्टं नदीजातं सर्वं समुद्र इत्येव प्रोच्यते न तु गङ्गायमुनेति स
यथा स दृष्टान्तो यथेत्यर्थः ।

एवमेवास्य परिद्रष्टुरिमाः षोडश कलाः
पुरुषायणाः पुरुषं प्राप्यास्तं गच्छन्ति
भियेते चाऽऽसां नामरूपं पुरुष इत्येवं
प्रोच्यते स एषोऽकलोऽमृता भवति ।

अस्य परिद्रष्टुरनुभवितुर्भोक्तुर्जीवस्य भोगोपकरणभूता इमाः षोड-
शापि कला निरुपाधिकपुरुषशब्दवाच्यं पुरुषं वासुदेवं प्राप्यास्त

गच्छन्ति यथा शिलातलं प्राप्य क्षुरधाराः कुण्ठी भवन्ति तथा भोगा-
धायका न भवन्तीत्यर्थः । तत्र हेतुमाह—पुरुषायणा इति । पुरुष-
संकल्पाधीनस्वरूपस्थितिप्रवृत्तिका इत्यर्थः । तासां कलानां जीव-
विषये भोगभोग्यस्थानभोगोपकरणत्वादिनामरूपभेदवत्परमात्मविषये
भोगस्थानत्वादिनामरूपे न स्तः । तदेव दर्शयति—पुरुष इत्येवं
प्रोच्यत इति । पुरुषाः पृथक्स्थितिप्रतिपत्तिकतया पुरुष इत्येवं
प्रोच्यते न तु तद्भिन्नत्वे तद्भोग्यभोगस्थानत्वादिना तत्कलादित्वेन
प्रोच्यते तस्मात्परमात्मनः कलाभोक्तृत्वाभावादकल इत्येवोच्यते । अत
एवामृतश्च मरणस्य भोक्तृत्वरूपकलासंबन्धाधीनत्वादिति भावः ।

तदेष श्लोकः ॥ ५ ॥

तत्परमात्मस्वरूपमधिकृत्य वक्ष्यमाणः श्लोकः प्रवृत्त इत्यर्थः ॥ ५ ॥

अरा इव रथनाभौ कला यत्र प्रतिष्ठिताः ।

यदात्मिका यदुपादानिका इत्यर्थः । शिष्टं स्पष्टम् ।

तं वेद्यं पुरुषं वेत्थ ।

यथा तमेव पुरुषं मुमुक्षुवेद्यमवगच्छतो ब्रह्मज्ञानफलमाह—

मा वो मृत्युः परिव्यथाः ॥ ६ ॥

ब्रह्मज्ञानां युष्माकं परितो व्यथा मृत्युर्मा कार्पीदित्यर्थः ॥ ६ ॥

तान्होवाचैतावदेवाहं परं ब्रह्म वेद । नातः परमस्तीति ॥ ७ ॥

तान्सुकेशादीन्षडपि शिष्यान्प्रत्येतदुवाच । अहमेतावदेव परं ब्रह्म
जानामि परब्रह्मविषये ममेतावदेव ज्ञानमितोऽधिकं नास्तीत्यर्थः ॥ ७ ॥

ते तमर्चयन्तस्त्वं हि नः पिता योऽ-

स्माकमविद्यायाः परं पारं तारयसीति ।

ते षडपि शिष्यास्तं पिप्पलादं त्वमस्माकं संसाराकूपारतीरं प्रापक-
तया पिताऽसि तस्मात्त्वत्तो जन्मैव श्रेष्ठं जन्म स हि विद्यातस्तं जनयति
तच्छ्रेष्ठं जन्मेतिश्रवणादित्यर्चयन्तः पूजयन्तो बभूवुः ।

नमः परमऋषिभ्यो नमः परमऋषिभ्यः ॥ ८ ॥

इत्यथर्ववेदीयप्रश्नोपनिषदि षष्ठः प्रश्नः ॥ ६ ॥

उत्तरशान्तिस्थान इदं वाच्यम् । अभ्यास उपनिषत्समाख्यर्थः । नचे-
तावदेवाहं परं ब्रह्म वेद नातः परमस्तीति षोडशकलजीवातिरिक्तपरब्र-
ह्मनिषेधः किं न स्यादिति वाच्यम् । 'अधिकं तु भेदनिर्देशात्' [ब०
सू० २।१।२२] इत्यादिभिर्विरोधप्रसङ्गात् । तत्र हि जीवाभेदाद्ब्रह्मणो
जगत्कारणत्वे हिताकरणादिदोषमाशङ्क्य जीवभेदाद्दोषाभावः सिद्धा-
न्तितः । तथाहि तदधिकरणभाष्यम्—जगतो ब्रह्मानन्यत्वं प्रतिपादय-
द्भिस्तत्त्वमसि 'अयमात्मा ब्रह्म' इत्यादिभिर्जीवस्यापि ब्रह्मानन्यत्वं व्यप-
दिश्यत इत्युक्तम् । तत्रेदं चोच्यते यदीतरस्य जीवस्य ब्रह्मभावोऽमीभि-
र्वाक्यैर्व्यपदिश्यते तदा ब्रह्मणः मार्गश्रयसत्यसंकल्पादियुक्तस्याऽऽत्मनो
हितरूपजगदकरणमहितरूपजगत्करणमित्यादयो दोषाः प्रत्येयन् ।
आध्यात्मिकाधिदैविकाधिभौतिकानन्तदुःखाकरं चेदं जगत् । नचेदृशे
स्वानर्थे स्वाधीनो बुद्धिमान्भवति । जीवाद्ब्रह्मणा भेदवादिन्यः श्रुतयो
जगद्ब्रह्मणोरनन्यत्वं वदता त्वयैव परित्यक्ताः । भेदे सत्यनन्यत्वात्सिद्धेः ।
औपाधिकभेदविषया भेदश्रुतयः स्वाभाविकाभेदविषयाश्चाभेदश्रुतय
इति चेत्तत्रेदं वक्तव्यम्—स्वभावतः स्वस्मादभिन्नं जीव किमनुपाहितं
जगत्कारणं ब्रह्म जानाति वा न वा । न जानाति चेत्सर्वज्ञत्वहानिः ।
जानाति चेत्स्वस्मादभिन्नस्य जीवस्य दुःखम् । स्वदुःखमेव जानतो
ब्रह्मणो हिताकरणाहितकरणादिदोषप्रसक्तिरनिवार्या । जीवब्रह्मणोर-
ज्ञानकृतो भेदस्तद्विषया भेदश्रुतिरिति चेत्त्रापि जीवाज्ञानपक्षे पूर्वोक्तो
विकल्पस्तत्फलं च तदवस्थम् । ब्रह्माज्ञानपक्षे स्वप्रकाशस्वरूपस्य
ब्रह्मणोऽज्ञानसाक्षित्वं तत्कृतजगत्सृष्टिश्च न संभवति । अज्ञानेन प्रका-
शतिरोहितश्चेत्तिरोधानस्य प्रकाशनिवृत्तिकरत्वेन प्रकाशस्यैव स्वरूप-
त्वात्स्वरूपनिवृत्तिरेवेति स्वरूपनाशादिदोषसहस्रं प्रागेवोदीरितम् । अत
इदमसंगतम्—ब्रह्मणा जगत्कारणत्वमिति 'इतरव्यपदेशाद्धिताकरणा-
दिदोषप्रसक्तिः' [ब० सू० २।१।२१] इति सूत्रेण पूर्वपक्षं प्राप्य सिद्धा-
न्तोऽभिधीयते—'अधिकं तु भेदनिर्देशात्' [ब० सू० २।१।२२] इति ।
तुशब्दः पक्षं व्यावर्तयति । आध्यात्मिकादिदुःखयोगार्हप्रत्यगात्मनोऽ-
धिकमर्थान्तरभूतं ब्रह्म कृतो भेदनिर्देशात् । प्रत्यगात्मनो हि भेदेन
निर्दिश्यते परं ब्रह्म 'य आत्मनि तिष्ठन्नात्मनोऽन्तरोऽयमात्मा न
वेद यस्याऽऽत्मा शरीरं य आत्मानमन्तरो यमयति स त आत्माऽ-
न्तर्याम्यमृतः पृथगात्मानं प्रेरितारं च मत्वा जुष्टं ततस्तेनामृतत्व-

मेति' [श्वे० १।६] 'स कारणं करणाधिपाधिपः' [श्वे० ६।९]
 'तयोरन्यः पिप्पलं स्वाद्वत्त्यनश्नन्नन्यो अभिचाकशीति' [श्वे० ४।६]
 'ज्ञाज्ञी द्वावजावीशानीशौ' [श्वे० १।९] 'प्राज्ञेनाऽऽत्मना संपरिष्वक्तः ।'
 [बृ० ४।३।२१] 'प्राज्ञेनाऽऽत्मनाऽन्वारूढः' [बृ० ४।३।३५] 'अस्मान्मायी सृजते विश्वमेतत्तस्मिंश्चान्यो मायया संनिरुद्धः' [श्वे० ४।९]
 'प्रधानक्षेत्रज्ञपतिर्गुणेशः' [श्वे० ६।१६] 'नित्यो नित्यानां चेतनश्चेत-
 नानामेको बहूनां यो विदधाति कामान्' [श्वे० ६।१३] 'योऽध्यक्त-
 मन्तरे संचरन्त्यस्याव्यक्तं शरीरम् । 'यमव्यक्तं न वेद योऽक्षरमन्तरे
 संचरन्त्यस्याक्षरं शरीरं यमक्षरं न वेद, एष सर्वभूतान्तरात्माऽपहतपाप्म'
 दिव्यो देव एको नारायणः' इत्यादिभिः 'अश्माद्भिवच्च तदनुपपत्तिः'
 [ब्र० सू० २।१।२३] इति अश्मकाष्ठलोटत्वादीनामत्यन्तहेयानां
 सततविकारास्पदानामचिद्विशेषाणां निरवद्यनिर्विकारनिखिलहेयप्रत्य-
 नीककल्याणैकतानस्वेतरसमस्तवस्तुविलक्षणानन्तज्ञानानन्दैकस्वरूप-
 नानाविधानन्तमहाविभूतिब्रह्मस्वरूपैक्यं यथा नोपपद्यते तथा चेतन-
 स्याप्यनन्तदुःखार्हस्य खद्योतकल्पस्य 'अपहतपाप्मा' इत्यादिवाक्याव-
 गतसकलहेयप्रत्यनीकानवधिकातिशयासंख्येयकल्याणगुणगणाकरब्रह्म-
 भवानुपपत्तिः । सामानाधिकरण्यनिर्देशो यस्याऽऽत्मा शरीरमित्यादिश्रु-
 तेर्जीवस्य ब्रह्मशरीरत्वाद्ब्रह्मणो जीवशरीरतया तदात्मत्वेनावस्थितेर्जीव-
 प्रकारकब्रह्मप्रतिपादनपरश्चेत्तदविरोधी प्रत्युतैतस्यार्थस्योपपादकश्चेति
 अवस्थितेरिति काशकृत्स्न इत्यादिभिरसकृदुपपादितम् । अतः सर्वावस्थं
 ब्रह्म चिदचिद्ब्रह्मस्तुशरीरमिति सूक्ष्मंचिदचिद्ब्रह्मस्तुशरीरं ब्रह्म कारणं तदेव
 ब्रह्म स्थूलचिदचिद्ब्रह्मस्तुशरीरं जगद्ग्राह्यं कार्यमिति जगद्ब्रह्मणोः सामाना-
 धिकरण्योपपत्तिः । जगतो ब्रह्मकार्यत्वं ब्रह्मणोऽनन्यत्वमचिद्ब्रह्मस्तुनो
 जीवस्य ब्रह्मणश्च परिणामित्वदुःखित्वकल्याणगुणाकरत्वस्वभावासंकरः
 सर्वश्रुत्यविरोधश्च भवति 'सदेव साम्येदमग्र आसीत्' एकमेवेत्यविभागाव-
 स्थायामप्यचिद्भुक्तजीवस्य ब्रह्मशरीरतया सूक्ष्मरूपेणावस्थानमवश्याभ्यु-
 पगन्तव्यम् । 'वैषम्यनैर्घृण्ये न सापेक्षत्वात् । न कर्माविभागादिति चेन्नाना-
 दित्वात्' [ब्र० सू० २।१।३५] 'उपपद्यते चाप्युपलभ्यते च' [ब्र० सू० २।
 १।३६] इति सूत्रद्वयोदितत्वात्तदानीमपि सूक्ष्मरूपेणावस्थानस्य । अविभा-
 गस्तु नामरूपविभागाभावादुपपद्यते । अतो ब्रह्मकारणत्वं संभवत्येवेति ।
 एवम् 'अधिकोपदेशात्तु बाह्यरायणस्यैवं तद्दर्शनात्' [ब्र० सू० ३।४।८]

‘भेदव्यपदेशाच्चान्यः’ [ब्र० सू० १।१।२१] ‘गुणुत्पत्त्युत्क्रान्तयोर्भेदेन’ [ब्र० सू० १।३।४२] ‘उभयेऽपि हि भेदेनैवमधीयते’ [ब्र० सू० १।२।२०] इत्यादिन्यायाः प्रकुप्येयुरित्यलं प्रपञ्चेन ॥ ८ ॥

इति श्रीमद्रामानुजमुनिकृतौ प्रश्नोपनिषत्प्रकाशिकार्या
पठः प्रश्नः ॥ ६ ॥

समाप्तं प्रश्नोपनिषत् ॥

ॐ तत्सद्ब्रह्मणे नमः ।

मुण्डकोपनिषत्

रङ्गरामाट्टजविरचितपकाशिकासमेता ।

अतसीगुच्छसच्छायमञ्चितोरःस्थलं श्रिया ।
अञ्जनाचलगृङ्गाभमञ्जलिर्मम गाहताम् ॥ १ ॥
व्यासं लक्ष्मणयोगीन्द्रं प्रणम्यान्वान्मुञ्चनपि ।
मुण्डकान्विदुषां प्रीत्यै व्याकरोमि यथामति ॥ २ ॥

विद्यापरोचनार्थायाऽऽख्यायिका—

ब्रह्मा देवानां प्रथमः संबभूव ॥

चतुर्मुख इन्द्रादीनां देवानामग्र उत्पन्न इत्यर्थः । स कीदृश इत्य-
न्नाऽऽह—

विश्वस्य कर्ता भुवनस्य गोप्ता ॥

विश्वस्य भुवनस्य सर्वस्य भुवनस्योत्पादयिता रक्षकश्चेत्यर्थः ।

स ब्रह्मविद्यां सर्वविद्यावरिष्ठांमथर्वाय ज्येष्ठपुत्राय प्राह ॥ १ ॥

तादृशो ब्रह्मा सर्वविद्याश्रयभूतां ब्रह्मविद्यामथर्वनाम्ने ज्येष्ठपुत्रायो-
क्तवानित्यर्थः । ब्रह्मविद्यायाः सर्वविद्याश्रयत्वं च ज्ञातव्ये ब्रह्मणि
कृत्स्नज्ञातव्यान्तर्भावेन ब्रह्मज्ञाने कृत्स्नज्ञानस्यान्तर्भूतत्वादिति व्यासा-
र्यैरुपपादितम् ॥ १ ॥

अथर्वणे यां प्रवदेत ब्रह्माऽथर्वा

तां पुरोवाचाङ्गिरे ब्रह्मविद्याम् ।

अथर्वणे ब्रह्मा प्रोवाच तामथर्वनामऋषिः स्वशिष्यायाङ्गिर्नाम्न
ऋषये प्रोवाच ।

स भारद्वाजाय सत्यवाहाय प्राह ।

सोऽङ्गिर्नाम ऋषिर्भरद्वाजगोत्राय सत्यवाहनाम्ने प्रोक्तवान् ।

भारद्वाजोऽङ्गिरसं परावरागम् ॥ २ ॥

परस्मादवरेण प्राप्तेति परावरा परावरसर्वविद्याप्राप्तेर्वा परावरा
तामङ्गिरसे प्राहेत्यनुषङ्गः ॥ २ ॥

शौनको ह वै महाशालोऽङ्गिरसं विधिवदुषसन्नः पप्रच्छ ।

महागृहस्थः शुनकसुतः समित्पाणिन्वादिशास्त्रीयनियमानतिक्रमे-
णोपगतः सन्पृष्टवान् ।

कस्मिन्नु भगवो विज्ञाते सर्वमिदं विज्ञातं भवतीति ॥ ३ ॥

हे भगवः । उत्पत्तिं प्रलयं चैव भूतानामागतिं गतिम् ।

वेत्ति विद्यामविद्यां च स वाच्यो भगवानिति ॥

इतिलक्षण । भगवान्नित्यस्य विभाषा भवद्भगवदिति नकारस्य
रुत्वेऽवस्यौत्वाभावश्छान्दसः । यथा मृत्पिण्डे विज्ञाते सर्वं मृन्मयं
विज्ञातं भवति एवं कस्मिंश्चिद्वस्तुविशेषे ज्ञाते सर्वं कार्यजातं विज्ञातं
भवतीति सामान्यतो भवादृशां वचनमश्रौषं तादृग्वस्तु किमिति
प्रश्नार्थः । सर्वनिमित्तोपादानभूतं वस्तु किमितीति ऋवत् । ननु सर्व-
मिदमिति शब्देन स्थूलचिदचिच्छरीरविशिष्टं ब्रह्मोच्यत उत विशेषण-
मात्रम् । नाऽऽद्यः प्रश्नदशायां शौनकस्याब्रह्मविच्चेनाब्रह्मविद् इदंबुद्धि-
शब्दयोर्ब्रह्मपर्यन्तत्वाभावात् । तेनेदं पूर्णं पुरुषेण सर्वमित्युत्तरवाक्य
इदं सर्वमित्यस्य विशेषणमात्रे पर्यवसायित्वेन ब्रह्मपर्यन्तत्वार्शेदेनन प्रश्न-
वाक्यगतस्यापीदं सर्वमिति शब्दस्य ब्रह्मपर्यन्तत्वाभावात् । न
द्वितीयो विशेषणभूतस्थूलचिदचितोरक्षरब्रह्मभिन्नयोर्वक्ष्यमाणाक्षरब-
ह्मोपादानकत्वाभावादिति चेदुच्यते । इदं सर्वमित्यनेन विशेषणमेव
निर्दिश्यते न विशेष्यम् । अथापि विशेषणस्यापि ब्रह्मोपादेयत्वमस्ति ।
नह्यभिन्नयोरेवोपादानोपादेयभाव इति नियमः । भाविस्थूलावस्थावतः
पूर्वमाविसूक्ष्माविस्थायोगि ह्युपादानम् । अवस्थावत्त्वं च चिदचिदी-
श्वराणां त्रयाणात्प्रत्यस्त्येव । इयांस्तु विशेषः—अद्वारकावस्थायोगित्व-
मचेतनस्य जीवस्य तु धर्मभूतज्ञानद्वाराऽचेतनशरीरद्वारा च कर्मकृतसं-
कोचविकासरूपावस्थाश्रयत्वम् । परमात्मनस्तु चेतनाचेतनद्वारकमवस्था-
श्रयत्वमद्वारकनियन्तृत्वावस्थाश्रयत्वं च ततश्च महत्त्वाहंकारत्वादिल-
क्षणभाव्यवस्थायोगित्वस्याचेतनपरमात्मसाधारण्येन परमात्मन इव
चेतनप्रपञ्चस्यापि भाव्यवस्थाश्रयत्वेनाक्षरं प्रत्युपादेयत्वमस्त्येव । तत-

श्रेदं सर्वमिति विशेषणमात्रनिर्देशेऽपि तस्य वक्ष्यमाणमक्षरमुपादानं भवत्येवेति—कस्मिन्नु भगवो विज्ञाते सर्वमिदं विज्ञातं भवतीति विशेषणमात्र उपादानप्रश्न उपपद्यते । अत एव महासिद्धान्ते कृत्स्नस्य जगतो ब्रह्मकार्यतया तदन्तर्यामिकतया च तदात्मकत्वेनैक्यानत्प्रत्यनीकनानात्वं निषिध्यत इति भाष्यव्याख्यानावसरे व्यासार्थैर्निर्दिष्टयोरेवोपादानोपादेयभावः । न तु विशेषणीभूतस्य चेतनाचेतनप्रपञ्चस्य ब्रह्मोपादानकत्वम् । शरीरात्मभावस्तु निष्कृष्टविशेषणस्य च निष्कृष्टविशेष्यस्य च चिदचिद्विशिष्टब्रह्मणश्चिदचिद्विशिष्टब्रह्मानियाम्यात्केवलस्य प्रपञ्चस्य केवलब्रह्मान्तर्यामिकत्वादिति पक्षमाश्रित्य तदन्तर्यामिकतर्येत्यत्र निष्कर्षजगत इति शब्दान्तरमध्याहृतव्यमित्युक्त्वा 'सन्मूलाः सोम्येमाः सर्वाः प्रजाः सदायतनाः सत्प्रतिष्ठाः' । [छा० ६ । ८ । ४] इति वाक्य उपादानोपादेयभावप्रतिपादकं सन्मूलाः सत्प्रतिष्ठा इत्यत्र प्रजाशब्दस्य ब्रह्मपर्यन्तत्वं सच्छब्दस्यापि सूक्ष्मचिदचिद्विशिष्टब्रह्मपरत्वं सदायतना इति शरीरात्मभावप्रतिपादकांशे तु प्रजाशब्दस्य विशेषणमात्रपरत्वं सच्छब्दस्य विशेष्यमात्रपरत्वं ब्रह्मणो ब्रह्मान्तर्यामित्वासंभवात्केवलप्रपञ्चस्य विशेष्यमात्रान्तर्यामिकत्वेऽपि विशिष्टान्तर्यामिकत्वाभावादित्युक्त्वाऽऽस्मिन्पक्षे सकृत्प्रयुक्तस्य प्रजाशब्दस्य वैरूप्यं सच्छब्दानां च वैरूप्यं जगत इति शब्दान्तराध्याहारदिलक्षणभाष्यकृशं च पर्यालोच्य प्रजाशब्दस्य विशेषणमात्रपरत्वमेव सच्छब्दस्य विशेष्यमात्रपरत्वमेव । न च विशेषणीभूतचिदचिद्वर्गस्य सदुपादानकत्वं नास्तीति शङ्क्यम् । तस्यापि भाव्यवस्थावत्त्वेन विशिष्टस्यैव विशेषणस्यापि ब्रह्मोपादानकत्वसंभवादिति स्वाभिमतं पक्षान्तरमुपन्यस्तं यद्वा जगत इति निष्कर्षकः शब्द इत्यादिना । आत्ममिति तूपगच्छन्तीतिभाष्यादौ सर्वस्य चिदचिद्वस्तुनस्तज्जत्वात्तल्लत्वात्तदन्तत्वात्तन्नियाम्यत्वात्तच्छरीरत्वाच्च सर्वस्यायमात्मेति शरीरत्वोपादेयत्वयोः सामानाधिकरण्यं बहुकृत्व उद्घुषितम् । नचैतदन्यथा कर्तुं प्रभवामः । 'प्राज्ञनोऽऽत्मना संपरिष्वक्तः' [ब्र०सू०४।३।२१] इति वाक्ये प्राज्ञशब्दिते भिन्ने परमात्मनि जीवस्य परिष्वङ्गरूपलयश्रवणाच्च । न च परिष्वङ्गो न लयः किंत्वन्य एव संसर्गविशेष इति वाच्यम् । 'स्वाप्ययात्' [ब्र०सू०१।१।१३] इति सूत्रभाष्यतद्याख्यानग्रन्थपर्यालोचनार्या तयोः समानार्थकत्वस्योपलभ्यमानत्वात् । न च जाग्रदाद्यवस्थागतरागद्वेषादिकालुष्ययुक्तजीवविशिष्टस्य परमात्मनस्तद्रहितजीवविशिष्टपर-

मात्मरूपेणावस्थानमेव 'सता सोम्य तदा संपन्नो भवति' इति वाक्यस्या-
र्थोऽभ्युपेतः स एव प्राज्ञेनाऽऽत्मनेति वाक्यस्याप्यर्थोऽस्त्विति वाच्यम् ।
तथा सत्यस्य वाक्यस्य जीवपरभेदासाधकत्वेन 'सुषुप्त्युत्क्रान्त्योर्भेदेन'
[ब्र०सू० १।३।४२]इतिसूत्रासंगतिप्रसङ्गात् । न च भाव्यवस्थावत्सर्वमुपा-
देयं पूर्वावस्थावत्सर्वमुपादानं चेद्भाविमहत्त्वाहंकारत्वाद्यवस्थावत्परमा-
त्मानं प्रत्यव्यक्तत्वलक्षणपूर्वावस्थाश्रयस्याचेतनस्याप्युपादानत्वप्रसङ्गः ।
अतो भाव्यवस्थावतस्तदभिन्नं पूर्वावस्थायोगो नोपादानमिति वक्तव्यम् ।
ततश्चेदंशब्दवाच्यस्य विशेषणस्य न ब्रह्मोपादानकत्वमिति वाच्यम् ।
भाव्यवस्थावतः पूर्वावस्थायोगि यत्कारणं तदुपादानमित्युक्तावतिप्रस-
ङ्गाभावात् । भाव्यवस्थावद्ब्रह्म प्रत्यचेतनस्य हेतुत्वग्राहकप्रमाणाभावे-
नोपादानत्वाभावेऽपि ब्रह्मणः सर्वकार्यकर्तृत्वश्रवणेन भाव्यवस्थावद-
चेतनांशं प्रत्युपादानत्वे नानुपपत्तिः । न च व्यक्तत्वमहत्त्वाद्यवस्थाया
अव्यक्तमहदादिनिष्ठत्वेऽपि ब्रह्मनिष्ठत्वाभावेन पूर्वावस्थायोगित्वाभावा-
त्कथमुपादानत्वमिति चेदत्र व्यासार्थाः—प्रकृत्यधिकरणे ब्रह्मणश्चिद-
चिच्छरीरकतया प्रकृतेर्ब्रह्मस्वरूपान्तर्गतत्वेन प्रकृत्यवस्थानं ब्रह्मावस्था-
त्वात् । न हि विशेष्यमात्रं विशिष्टस्य स्वरूपं विशिष्टस्य वस्तुनो विशि-
ष्टमेव हि स्वरूपं न हि घटस्य मृन्मात्रं स्वरूपमपि तु घटत्वविशिष्टम् ।
ननु यदि विशेषणमपि स्वरूपान्तर्भूतं तर्हि दण्डादयः संयोगादयश्च
स्वरूपं स्युः । तथा यावद्द्रव्यभाविनामपृथक्सिद्धविशेषणानामेव
स्वरूपान्तर्भावात् । किंच घटादिवस्तुन उदकाहरणादितत्तदसाधारण-
कार्ययोग्यत्वमेव स्वरूपं न मृन्मात्रं पिण्डेष्टकादीनामपि घटस्वरूपत्व-
प्रसङ्गात् । घटस्योदकाहरणं प्रति योग्यता नाम निश्छिद्रघटत्वमेव । यस्य
वस्तुनो यत्कार्यं यदाकारान्वयव्यतिरेकानुविधायि स आकारस्तस्य
वस्तुनस्तत्कार्यं प्रति योग्यता यथा च बह्नेरुष्णत्वं रफोटजननेन यथा
परशोर्नैशित्यं छेदनेन यथा च मृदो मृत्वं-घटादिपरिणामश्लक्ष्णार्द्र-
भावश्च । एवं प्रकृतिपुरुषकालाश्च जगद्रूपेण बहुभवने परमात्मनो
योग्यतास्थानीया अयुतसिद्धप्रकाराः । अत एव हि क्वचिच्छक्तिशब्देन
जगदाभिधीयते । कार्यपियोग्यपृथक्सिद्धविशेषणं हि शक्तिः । सा च
योग्यता योग्यवस्तुनः स्वरूपान्तर्गता । अतो महदाद्यवस्थाश्चिदचिद्वि-
शिष्टब्रह्मस्वरूपगता इति नावस्थाश्रयत्वसिद्धिः । यतो विशिष्टं ब्रह्म-
स्वरूपमत एव हि तद्यथा रथस्यारेण नेमिरर्पितो नाभावरार्पिता

एवमेवैता भूतमात्राः प्रज्ञामात्रास्वर्पिताः प्रज्ञामात्राः प्राणेऽर्पिताः [कौ० १।८] इति अरनाभिदृष्टान्त उपन्यस्यते । न हि नाभिमात्रं रथचक्रं किंतु नाभिवदरनेमी अपि स्वरूपान्तर्गते । तथा 'अङ्गुष्ठमात्रः पुरुषोऽन्तरात्मा सदा जनानां हृदये संनिविष्टः । तं स्वाच्छरीरात्प्रवृहेन्मुञ्जाद्वेपीकाम्' [का० २।१७] इति मुञ्जेषीकादृष्टान्तश्च श्रुतः । नहीपीकामात्रं मुञ्जः किंतु बाह्यदलविशिष्टेषीका हि मुञ्जस्वरूपं विशेष्यांशस्य दृष्टान्त इषीका ।

यथा हि कदली नान्या त्वक्पत्रान्नाथ जायते ।

एवं विश्वस्य नान्यत्वं त्वं मायीश्वर दृश्यते ॥

इति त्वक्पत्रकदलीदृष्टान्तश्च त्रिदचिद्विशिष्टं ब्रह्मस्वरूपमवगमयति । न हि बाह्यत्वक्पत्रेण विना काण्डमात्रं कदली । अपि तु त्वक्पत्रविशिष्टकाण्डस्वरूपा । एवं विश्वविशिष्टं त्वत्स्वरूपं तत्र विशेष्यभूतस्त्वं विशेषणांशश्च विलक्षणश्च दृश्यस इति ह्यर्थः । इयान्भेदः—नाभीषीकाकाण्डानामरनेमिबाह्यदलत्वक्पत्राणां चाचतनतया मिथोनियन्तृनियाम्यभावाभावात् शरीरशरीरिभानः । अत एव नेम्यादिशब्दाश्च न विशेष्यवाचकाः । इह तु नियन्तृनियाम्यभावादिना शरीरात्मभावसंभवाच्छरीरवाचिनः शब्दा ब्रह्मपर्यन्ता इति । अत एव महदाद्यवस्थानां विशिष्टब्रह्मस्वभावावगतत्वादुपादानत्वं मुख्यम् । किंच मा भूत्प्रकृतिपुरुषयोः स्वरूपान्तर्भावस्तथाऽपि मुख्यत्वं युक्तं न हि शरीरद्वारकं ब्रह्मणो महदाद्युपादानत्वममुख्यं कारणतानिर्वाहकाद्यव्यवहितत्वाज्ज्वालाव्यवहितस्य काष्ठस्य पाकं प्रति कारणत्ववत् । ननु सृष्ट्यवहितस्यापि कुलालस्य घटं प्रत्युपादानत्वं स्यादिति चेन्न स्वस्वतन्त्रनिष्ठमृत्पिण्डव्यवहितत्वात् । अतः स्वापृथक्सिद्धव्यवधानादुपादानत्वमविरुद्धम् । ननु तथाऽप्युपादानस्य कार्यावस्थाश्रयत्वं वाच्यम् । कथं व्यवहितमवस्थाविशेषं प्रत्याश्रयत्वम् । उच्यते—कुम्भोदरसंभृतमम्भः प्रति पुरुषस्यैव परमात्मनो महदाद्यवस्थाश्रयत्वमपपन्नम् । न च पुरुषस्याम्भोधारककुम्भधारकत्वमेव नाम्भोधारकत्वमिति वाच्यम् । तथा सत्यम्भोधारणजनितश्रमो न स्यात् । किंचाव्यवहितादपि व्यवहितस्याऽऽश्रयत्वं मुख्यं दृश्यते । यथाऽऽस्तरणांशुकादपि पर्यङ्कस्य यथा दर्भेभ्यो भूतलस्याव्यवहितमप्यंशुकं न पुरुषस्य धारकमसामर्थ्यात् । श्वभ्रमुखपिधायकविस्तीर्णमंशुकं न हि पदण्यासं धारयितुं प्रभवति कूपच्छादका हि दर्भास्तत्र निहितं पुरुषपदं न धारयन्ति । तस्मादंशुकानां दर्भाणां च

धारणासामर्थ्यात्पर्यङ्कभूतलयोरेव सामर्थ्यादास्तरणदर्माणां पुरुषसंयोगमात्रव्यवधायकत्वमेव । अतः परमात्मनः सर्वावस्थाश्रयत्वं मुख्यमिति जगदुपादानत्वं मुख्यमेव । ननु जगदुपादानाव्यक्तशरीरकत्वेन जगदुपादानत्वमुच्यते चेत् । वैशेषिकादिपक्षाद्भवत्पक्षस्य को भेदः । नियाम्यविशेषो हि शरीरमभिमतं चिदचितोरीश्वरप्रेर्यत्वं तन्मतेऽप्यस्तीति चेत् । महत्तरोऽयं पर्यनुयोगः । वैशेषिकाश्चेदप्रामाणिकमेव ब्रूयुस्तदुक्तं चेदनादरणीयमिति न नः प्रतिज्ञा । अस्मदुक्तार्थस्तदङ्गीकृतश्चेत्का नः क्षतिः । किंच साम्यमपि दुरुपपादम् । आकाशकालदिगात्मवर्गस्येश्वरधार्यत्वानभ्युपगमादित्थाहुः । ततश्च ब्रह्मणो जगदुपादानत्वे नानुपपत्तिः । ननु तथाऽपि ब्रह्मज्ञानाच्छरीरभूतप्रपञ्चज्ञानं नोपपद्यते तस्य तद्भिन्नत्वात् । न च सूक्ष्मचिदचिद्विशिष्टस्वरूपे ब्रह्मणि ज्ञायमाने सर्वस्यापि तदन्तर्गत्वात्, वने ज्ञाते तदन्तर्गतः पनसो ज्ञातो भवतीतिवत्प्रश्नो ज्ञातो भवतीतिनिर्देश उपपद्यतामिति वाच्यम् । भवन्मते ब्रह्मणोऽवस्थाश्रयत्वाभावेनोपादानत्वस्यैवासंभवात् । तथाहि—सत्यं ज्ञानमनन्तं ब्रह्मेति लक्षणाश्रयस्य चेतनाचेतनवर्गस्य ब्रह्मस्वरूपान्तर्भावे प्रमाणाभावात् । न च विशेष्यांशस्य लक्षणं 'सत्यं ज्ञानमनन्तम्' [तै० २।१।१] इति विशिष्टस्य जिज्ञास्यस्य ब्रह्मणस्तु लक्षणं जन्माद्येवेति सूत्रकाराभिप्राय इति जन्मादिसूत्रे व्यासार्थैरुक्तमिति वाच्यम् । कारणशोधकवाक्ययोर्भिन्नविषयत्वस्यासंमतत्वात् । आत्मन आकाशः संभूतः [तै० २।१] इत्यात्मन एवोपादानत्वाभिधानाच्च । किं च—

न सन्ति यत्र सर्वेशे नामजात्यादिकल्पनाः ।

सता मात्रात्मके ज्ञेये ज्ञानात्मन्यात्मनः परे ॥

श्रुतिर्या मयाऽऽख्याता व्यक्ताव्यक्तस्वरूपिणी ।

पुरुषश्चाप्युभावेतौ लीयेते परमात्मनि ॥

अव्यक्तं पुरुषे ब्रह्म निष्कले संप्रलीयेते ।

तमः परे देव एकी भवतीति प्रमाणप्रतिपन्नस्याव्यक्ततमःशब्देन लयाधिष्ठानभूतस्यैवाक्षरात्परतः पर इति चिदचित्कारणभूतस्यैव प्रतिपिपादयिषिततया तत्र चिदचिदनुप्रवेशस्य वक्तुं शक्यत्वाच्चिदचिद्विश-लक्षणासदंशानुप्रवेशे सता मात्रात्मकत्वभङ्गप्रसङ्गात् । अस्तु वा विशिष्टं ब्रह्म तथाऽपि 'वाचाऽऽरम्भणं विकारो नामधेयं मृत्तिकेत्येव सत्यम्' [छा० ६।१।४] इतिभ्रुतावेकविज्ञानेन सर्वविज्ञानस्योपादानोपादेयाभेदेनैवो-

पपादिततयेहेदं सर्वमिति, इदंतास्पदतया प्रतीगमाने विशेषणभूते जगति विशिष्टाभेदासंभवाच्छरीरगतावस्थायाः शरीरनिष्ठत्वमिति यदुक्तं तन्न सर्वलौकिकतान्त्रिकविरुद्धम् । 'न तु दृष्टान्तभावात्' [ब्र० सू० २।१।९] इतिसूत्रभाष्यविरुद्धं च । पूर्वावस्थाश्रयनियन्तृत्वमेवोपादानत्वमित्यस्य परिभाषामात्रत्वात् । किंचोत्पाद्यं ह्युपादेयं भवति उत्पाद्यं च भवन्मतेन द्रव्यं तस्य नित्यत्वाच्छब्दस्पशादिलक्षणाया द्रव्यरूपावस्थाया एदोत्पत्तेस्तस्याश्च ब्रह्मणाऽभेदगन्धस्यैवाभावात् । ननु घटत्वावस्थैव घटद्रव्यस्योत्पत्तिर्मुत्पिण्डस्य विनाशश्च द्रव्यस्योत्तरोत्तरसंस्थाद्योभस्तत्पूर्वसंस्थानसंस्थितस्य विनाशः स्वावस्थस्य तूत्पत्तिः । अवस्थाया उत्पत्तिमत्त्वचोदनमुत्पत्तेरुत्पत्तिमत्त्वचोदनमिव जात्युक्तिर्भवति । पृथक्प्रतिपत्तिकार्याहार्णामेव पृथगुत्पत्त्यादिकमपेक्ष्यते । पृथक्प्रतिपत्तिकार्यानिर्हर्धर्माः पृथगुत्पत्तिरपेक्षाः । अत एव ह्युत्पत्तेरुत्पत्त्यादिनैरपेक्ष्यम् । तस्मादपृथक्सिद्धधर्मास्तु स्वयं धर्मिण उत्पत्त्याद्यवस्थाभूता अतोऽवस्थैव वस्तुन उत्पत्तिर्नत्ववस्थाश्रयोत्पत्तिर्नामास्तीत्यारम्भणाधिकरणभाष्यश्रुतप्रकाशिकयोरुपपादितमिति चेन्न । घटत्वावस्थाया एव घटोत्पत्तिर्मुत्पिण्डविनाशरूपत्वे यावद्घटत्वावस्थासत्त्वं घट उत्पद्यते मुत्पिण्डो नश्यतीति प्रसङ्गो न तु घट उत्पन्नो मुत्पिण्डो विनष्ट इति । न च घटत्वावस्थागताद्यक्षणसंबन्ध एव घटस्योत्पत्तिरिति वाच्यम् । यस्य ह्यागन्तुकत्वमाद्यक्षणसंबन्धोऽभूत्वा भवनं वा स तस्योत्पत्तिः । यस्य तु तन्नास्ति तस्योत्पत्तिरित्यस्य परिभाषामात्रत्वात् । घटे रूपरसादिषु संयोगे च जायमाने तदाश्रयोत्पत्तिव्यवहाराभावादन्यतरकर्मज उभयकर्मजः संयोग इत्यादि प्रतीतिव्यवहारादिकं सर्वं निर्मूलं स्यात् । 'छन्दांसि यज्ञाः क्रतवो ब्रतानि' [श्वे० ४।९] छन्दांसि जज्ञिरे तस्मादित्यादीनां वेदोत्पत्तिप्रतिपादकानामभ्रामाण्यं स्यात् । शब्द उत्पन्न इति प्रतीतिव्यवहारौ न स्यातामाकाश उत्पन्न इत्येव प्रतीतिव्यवहारौ स्यातामपृथक्सिद्धधर्माणामुत्पत्तिविनाशाभावे शरीरस्योत्पादविनाशौ न स्याताम् । आत्मन एव तौ स्यातां किं बहुनेश्वरव्यतिरिक्तस्य कस्याप्युत्पादविनाशौ न स्यातामीश्वरस्यैव स्याताम् । नन्वपृथक्सिद्धस्याद्रव्यस्यैवोत्पत्तिविनाशौ नाभ्युपेयेते द्रव्यस्य तौ स्त एवेति चेन्न । विनिगमकाभावाद्द्वैपरीत्यस्यापि सुवचत्वाच्च । किंच प्रकृतिरूपादानं विकार उपादेयमिति निर्दिष्टादम् । वाचाऽऽरम्भणं

विकारो नामधेयमित्यत्र घटत्वावस्थाया एव विकारशब्देनाभिहिततया यथा सोम्यैकेन मृत्विण्डेन सर्वमिदं मृन्मयं विज्ञातं स्यादिति पूर्ववाक्येऽपि विकारार्थमयद्रत्ययेन तस्या एवाभिधातुमुचिततया तस्या एवोपादेयत्वं सिद्धवत्कृत्य विज्ञातत्वाभिधानात् । भवन्मते चावस्थाया ज्ञातत्वासंभवाद्नुपपत्तिस्तदवस्थैव । न च सर्वं मृन्मयं विज्ञातं स्यादित्यत्र मयद्रत्ययार्थविकारस्त्ववस्थावान् । वाचाऽऽरम्भणं विकार इत्यत्रावस्था विकारशब्देनोच्यते मृत्तिकेत्येव सत्यमित्यभेदप्रतिपादनांशेऽनुपक्तेन मृन्मयमिति पदेन पुनरप्यवस्थावान्विकारः परामृश्यत इति वाच्यम् । अस्या उक्तेः परिहासमात्रफलत्वात् । तस्मात्सर्वं मृन्मयं वाचाऽऽरम्भणं विकारो मृत्तिकेत्येव सत्यमिति स्थलत्रयेऽप्यैकरूप्यमेव वक्तव्यं तस्माद्विकाररूपावस्थाया युष्मन्मते ज्ञातत्वानभ्युपगमात् । एकविज्ञानेन सर्वस्य तदभिन्नस्य विकारस्य ज्ञानमनुपपन्नमिति चेदुच्यते— प्रकृतौ ज्ञातायां विकृतिर्जाता भवतीत्यस्यायमर्थः—प्रकृतिविकृत्योः कारकव्यापारवैयर्थ्यप्रसङ्गाद्भेदसत्त्वेऽपि पृथक्स्थितिप्रतिपत्त्यनर्हत्वेन पृथक्सत्ता नास्तीति सिद्धम् । ततश्चाभिन्नसत्ताकारणमुपादानं प्रकृतिरात्मेति पर्यायास्तत्र च नैयायिकास्तदेव स्फुटतरविवेकप्रकाशरहितमयुतसिद्धं कारणं समवायिकारणमिति व्यवहरन्ति । कार्यभिन्नाभिन्नं कारणमुपादानमिति भेदाभेदवादिनो भिन्नतयाऽभिन्नतया वा दुर्वचं कारणमिति केचित् । भिन्नत्वे सति अभिन्नसत्ताकं कारणमित्युच्यते । अस्माकं तु भिन्नयोरभिन्नयोरप्युपादानत्वाभ्युपगमादाभिन्नसत्ताकारणत्वलक्षणमपृथक्सिद्धकारणत्वमेवोपादानत्वमिति संमतम् । घटशरावादिरूपावस्थैव विकारो घटशरावादिनानासंस्थानावस्थारूपविकारपन्नं नानानामधेयमपि मृत्तिकासंस्थानविशेषत्वान्यद्रव्यमेवेत्थमवस्थितमिति वेदार्थसंग्रहेऽवस्थाया विकारत्वकथनात्तस्य च मृदश्च दण्डघटयोरिव पृथक्स्थितिप्रतिपत्त्योरभावात्तदपृथक्सिद्धत्वेन घटापृथक्सिद्धकारणत्वरूपोपादानत्वस्य मृदि सत्त्वान्मृदो घटशरावादिप्रकृतित्वमात्मत्वं च ततश्च तस्यां मृदि ज्ञातायां घटशरावादिलक्षणतदवस्थारूपविकृतीनां पृथक्स्थितिप्रतिपत्त्यनर्हानां मृत्सत्तया सत्तावत्त्ववन्मुञ्जाततथैव ज्ञातताश्रयत्वात्सर्वमिदं ज्ञातमिति शक्यते वक्तुमेवं ब्रह्मणोऽपि चेतनाचेतनसमस्तप्रपञ्चं प्रत्यपृथक्सिद्धकारणत्वेन सर्वप्रकृतित्वेन सर्वात्मतया ततो भिन्नत्वेन प्रदर्शनायोग्यतया ज्ञातत्वं सिद्धम् । नन् माष्ये केवलमे-

दवादिनं चात्यन्तभिन्नयोः केनापि प्रकारेणैक्यासंभवादेव ब्रह्मात्मभावो-
पदेशो न संभवतीति सर्ववेदान्तपरित्यागः स्यादिति केवलभेदस्य
प्रतिक्षिप्तत्वात्—

एकत्वे सति नानात्वं नानात्वे सति चैकता ।

अचिन्त्यं ब्रह्मणो रूपं कस्तद्वेदितुमर्हति ॥

इतिस्मृतिवशाज्जगद्ब्रह्मणोर्भिन्नाभिन्नत्वमेव भगवतो भाष्यकाराभि-
मतम् । ततश्च कार्याभिन्नं कारणमुपादानमित्येवास्तु । एवं सति सर्व-
स्यापि तदभिन्नत्वात्सर्वविज्ञानमप्युपपद्यते ।

हरेर्न किञ्चिद्व्यतिरिक्तमस्ति एवः समस्तं यदिहास्ति किञ्चित् ।

तदुच्यते नास्ति परं ततोऽन्यदेकं सदैकं परमः परेशः ॥

स वासुदेवो न यतोऽन्यदस्तीत्यादिनिषेधाश्च केवलभेदाश्रयनिषेधक-
तयोपपद्यन्ते केवलभेदपक्षे शरीरभूतस्य जगत आत्मभिन्नत्वाद्भिन्न-
निषेधो नोपपद्यतेऽतः कार्याभिन्नं कारणमुपादानमित्येवास्त्विति चेन्न ।
भेदाभेदवादे तु ब्रह्मण्येवोपाधिसंसर्गात्तत्प्रयुक्तजीवगता दोषा ब्रह्मण्येव
प्रादुःप्युरिति निरस्तनिखिलदोषकल्याणगुणात्मकब्रह्मभावोपदेशावि-
रोधादेव परित्यक्ताः स्युरिति तत्रैव भेदाभेदपक्षस्य भाष्ये दूषितत्वात् ।
ब्रह्माज्ञानपक्षादपि पापीयानयं भेदाभेदपक्ष इति वेदार्थसंग्रहे निन्दि-
तत्वाद्भेदाभेदवादो न भाष्यकाराभिमतः । ननु यदि भेदाभेदो न भाष्य-
कृदाभिमतः कथं तर्हि केवलभेदवादिनां चात्यन्तभिन्नयोरिति भाष्यमुप-
पद्यतां शरीरात्मभावो ह्यत्यन्तभेद एव प्रकारप्रकारिभावो हि भेदरूपो
नियमेन प्रकारप्रकारिभावलक्षणः शरीरशरीरिभावो हि नियमेन भेद-
रूप इति शरीरात्मभावे केवलभेद एव दृढीकृतो भवति । अत एव हि
उभयोरपि हि भेदेनैवमधीयत इति शरीरात्ममाव एव भेदत्वेन वर्णित इति
चेदुच्यते—अत्यन्तभिन्नयोरित्यादिभाष्यस्यायं भावः—लोके ह्येक्यव्यव-
हारे स्वरूपैक्यं तन्त्रं तदभावे देशादिलक्षणप्रकारैक्यं यथा सायं गोष्ठे
सर्वे गाव एकी भवन्ति । राजान एकीभूता एको व्रीहिरित्यादौ
देशबुद्धिजात्याद्यभेदत इह तु जगद्ब्रह्मणोः स्वरूपतो भिन्नयोः केन-
चिदाकारेणाभेदो वक्तव्यः स क इतिविचारेऽपृथक्सिद्धविशेषण-
त्वमिति सहस्रकृत्वोऽभ्यस्तापृथक्सिद्धपदप्रयोगात्सिद्धैक्यमव भाष्य-
कृदाभिमतमिति प्रतीयते । सिद्धिर्नाम स्थितिप्रतिपत्तिश्च पृथक्स्थि-
तिप्रतिपत्तियोग्य इति भाष्यादिग्रन्थेषु बहुशो व्यवहारदर्शनात्स्थि-
तिप्रतिपत्त्यारैक्यमवयवावयविजातिव्यक्तिगुणगुणिस्थलेषु पृथक्स्थिति-

प्रतिपत्त्योरभावादवसीयते । ननु घटो भूतले वर्तते नीलादिगुणस्तु घटे तथा गन्धरसशब्दानां द्रव्यप्रतिपत्तिमन्तरेणापि पृथक्प्रतिपत्तिर्दृष्टाऽतः कथं स्थितिप्रतिपत्त्यैक्यमुपपद्यताम् । न च तावेवायुतसिद्धौ द्वौ विज्ञातव्यौ ययोर्द्वयोरवश्यमेकमपराश्रितमेवावतिष्ठत इति तार्किकोक्तम-युतसिद्धत्वमेवापृथक्सिद्धत्वमिति वाच्यम् । तथा हि सति विनियताश्रया-श्रयिभावलक्षणायुतसिद्धत्वस्य भेदैकसाधकत्वेन प्रकारैक्यासाधकत्वा-दिति चेन्न । पृथक्प्रतिपत्तिकार्यार्हाणामेव पृथगुत्पत्त्यादिकमपेक्षितमित्या-दिश्रुतप्रकाशिकाग्रन्थपर्यालोचनायां यस्योत्पत्तिविनाशापक्षयसत्तादि-कमाश्रयोत्पत्त्यादिनैव व्यवह्रियते तत्तदपृथक्सिद्धमिति फलति । ततश्च यदुत्पस्योत्पद्यत इति व्यवह्रियते यत्सत्तया सदिति व्यवह्रियते न तु सत्तान्तरमपेक्षते तत्तदपृथक्सिद्धमिति । ततश्च विकृतेः प्रकृतिसत्ताति-रिक्तसत्ताशून्यत्वादभिन्नसत्ताकं कारणत्वमुपादानत्वं तदेव चाऽऽत्मत्वं तज्जत्वात्तल्लत्वात्तदनत्वात्तन्नियाम्यत्वात्तच्छरीरत्वाच्च सर्वस्यायमात्मेति वदतो भगवतो भाष्यकारस्याप्यभिमतम् । नह्यत्राऽऽत्मत्वमन्तःप्रविश्य नियन्तृत्वरूपं तादृशात्मत्वस्थोपादानत्वाप्रयोज्यत्वात् । नह्युपादानत्वनि-यन्तृत्वाभ्यां न निर्वाह्यमात्मत्वं नियन्तृत्वरूपं भवति, अस्मदुक्तमात्मत्वं तूभयनिर्वाह्यं भवति । कथमुच्यते—तज्जत्वादिनाऽचेतनांश उपादान-त्वलक्षणमात्मत्वं फलति तन्नियाम्यत्वादित्यनेन जीवरूपेण नियन्तृत्वं विवक्षितं जीवापृथक्सिद्धमिति यावत् । ततश्च चेतनवर्गस्यापृथक्सिद्ध-कारणत्वलक्षणमुपादानत्वमुक्तं भवति । ततश्च ब्रह्मव्यतिरिक्तचेतनाचे-तनवर्गं प्रति ब्रह्मणोऽपृथक्सिद्धकारणत्वलक्षणाभिन्नसत्ताकारणत्वरू-पोपादानत्वप्रकृतित्वापरपर्यायत्वस्य सत्त्वादात्मभूते तस्मिञ्ज्ञात इतर-त्सर्वं ज्ञातमेव । इतरस्य पृथक्प्रतिपत्तियोग्यस्य ज्ञातव्यस्याभावात्तत्स-त्तया सदिति व्यवहारवत्तज्ज्ञाततया ज्ञातमिति व्यवहर्तुं शक्यत्वात् । न च प्रपञ्चस्य ब्रह्मसत्ताव्यतिरिक्तसत्ताभावे मृपावादिमतवन्मिथ्यात्वं स्यादिति वाच्यम् । यथा गुणगतजात्यनभ्युपगन्तृमते रूपादौ सदबुद्धेर्द्र-व्यगतसत्ताविषयत्वेऽपि न रूपादिमिथ्यात्वम् । यथा वा द्रव्यगतगुणादिषु द्वित्वैकत्वादिसंख्याप्रतीतेर्द्रव्यगतसंख्यानिर्वाह्यत्वेऽपि रूपादिगतसंख्या-प्रतीतेर्न भ्रान्तित्वम् । यथा वा सिद्धान्ते घटत्वाद्यवस्थाया मृद्रव्यापेक्ष-योत्पत्तिस्थितिसत्तानां पार्थक्याभावेऽपि न तत्रोत्पत्तिस्थितिसत्ताप्रतीते-भ्रान्तित्वम् । एवं प्रपञ्चगतसत्ताप्रतीतेर्ब्रह्मसत्तानिर्वाह्यत्वेऽपि न तत्स-

त्वप्रतीतेभ्रान्तित्वं न वा प्रपञ्चस्य मिथ्यात्वम् । अत एव नैकस्मिन्नसंभवात् [ब० सू० २।२।३३] इति सूत्रे कालस्य पदार्थविशेषणतयैव प्रतीतेस्तस्य पृथगस्तित्वनास्तित्वादयो न वक्तव्याः । कालोऽस्तीति व्यवहारो जात्याद्यस्तित्वव्यवहारतुल्य इति स्पष्टं भाषितम् । अतरे ब्रह्मसत्ताव्यतिरिक्तसत्ताशून्यत्वेऽपि प्रपञ्चस्य न मिथ्यात्वम् । नन्व-पृथक्सिद्धकारणत्वमुपादानत्वं तदेवाऽऽत्मत्वं चेद्भगवद्विग्रहगोपुरष्ठाकारनित्यसूरिप्रभृतिनित्यविभूतिं प्रत्यात्मत्वं न स्यात्कारणत्वाभावेनोपादानत्वाभावात् । ननु च 'प्रतिज्ञाहानिरव्यतिरेकात्' [ब० सू० २।३।६] इति सूत्रे वियदादेर्ब्रह्मण उत्पत्त्यनभ्युपगम एकविज्ञानेन सर्वविज्ञानप्रतिज्ञाहानिप्रसङ्गाद्वियदाद्युत्पत्त्यभ्युपगमवन्नित्यविभूतेरप्युपादेयत्वमभ्युपगन्तव्यमितरथा सर्वविज्ञानप्रतिज्ञाहानिप्रसङ्गात् । न च नित्यविभूतेर्नित्यत्वग्राहकप्रमाणानुसारात् 'येनाश्रुतं श्रुतं भवति' [छा० ६।१।३] सर्वमिदं विज्ञातं भवतीत्यादावश्रुतादिशब्दानां नित्यविभूतिव्यतिरिक्तपरतया संकोचः क्रियतामिति वाच्यम् । आकाशवत्सर्वगतश्च नित्यो वाद्युश्चान्तरिक्षं चैतदमृतम् । आकाशं नित्यनिरवयवद्रव्यत्वादित्यादिप्रमाणबलेनाश्रुतादिशब्दानामाकाशव्यतिरिक्तपरत्वमेव स्यादित्याकाशप्रतिबन्धाद्दुर्मोचत्वमेव स्यादिति चेन्न । नित्यविभूतेर्नित्यत्वानभ्युपगमे बहुप्रमाणसंक्षोभप्रसङ्गात् । अश्रुतादिशब्दानां नित्यविभूतिव्यतिरिक्तपरतया संकोचाभ्युपगमेऽपि वियन्नित्यत्वप्रतिपादकप्रमाणस्याऽऽपेक्षिकनित्यत्वपरतयाऽप्युपपन्नस्य प्रतिपिपादयिषितसर्वविज्ञानप्रतिज्ञासंकोचकत्वायोगात् । न च वाक्यकारैरूपं चातीन्द्रियमन्तः करणप्रत्यक्षनिर्देशादिति यथा ज्ञानादयः परस्य ब्रह्मणो रूपतया निर्देशात्स्वरूपभूता गुणास्तथेदमपि रूपं श्रुत्या स्वरूपतया निर्देशात्स्वरूपभूतमित्युक्तत्वात्, 'यदात्मको भगवांस्तदात्मिका भगवतो व्यक्तिः' इति श्रुतेर्भगवद्विग्रहादिकं सर्वमात्मस्वरूपादव्यतिरिक्तमित्येवाभ्युपगम्यताम् । एवं चैकविज्ञानेन सर्वविज्ञानप्रतिज्ञाऽपि न क्लेशिता भवति । न च वापीकूपारामादीनां कथं ब्रह्मरूपत्वमिति वाच्यम् । वापीकूपोद्यानादिप्रतिपादकवाक्यानां तत्तत्क्रीडाजनितसुखानां ब्रह्मानुभवाम्बुनिधिलवकणिकायमानत्वमित्यत्र तात्पर्यात् । यच्चास्येहास्ति यच्च नास्ति सर्वं तदस्मिन्समाहितं सर्वाणि च भूतानि सर्वे च कामा इति वाक्यस्य ब्रह्मणः सर्वविधभोग्यत्वमस्ती-

त्यत्र तात्पर्यमिति दहराधिकरणे भाष्यश्रुतप्रकाशिकयोः स्थितत्वादिति चेन्न । अचिरादिमार्गेण विरजानदीमतिक्रम्य गन्तव्येऽप्राकृते लोके तदै-
रंमदीयं सरस्तदश्वत्थः सोमसवनस्तदपराजिता पूर्वह्यण इत्यादिवाक्य-
प्रतिपन्नानां सरोश्वत्थादीनां ब्रह्मस्वरूपमात्रत्वस्य वक्तुमशक्यत्वात् ।

द्वे रूपे ब्रह्मणस्तस्य मूर्तं चामूर्तमेव च ।
क्षराक्षरस्वरूपे ते सर्वभूतेषु च स्थिते ॥

इति अमूर्तशब्दितमुक्तात्मस्वरूपस्यापि शरीरवाचिना रूपशब्देन निर्देशेन मुक्तात्मस्वरूपस्य परब्रह्मस्वरूपताया वक्तुमशक्यत्वात् ।
' सोऽश्नुते सर्वान्कामान्सह ब्रह्मणा विपश्चिता ' [तै० २ । १ ।] स
तत्र पर्यतीत्यादिभिर्मुक्तानां ब्रह्मणश्च भोक्तृभोग्यतयाऽऽधाराधेयभावेन
च भेदप्रतीत्या नित्यसूरीणां ब्रह्मस्वरूपमात्रत्वासंभवात्तान्प्रत्यपि च
परमात्मन आत्मत्वस्य वक्तव्यत्वास्त्रित्यसूर्यादीनां नित्यतया तान्प्रत्युपा-
दानत्वलक्षणात्मत्वासंभवात्कथं तस्य सर्वात्मत्वं सिद्धमिति चेत् । यदि
नित्यपदार्थान्प्रत्यग्यात्मत्वं परमात्मनो वक्तव्यमिति निर्बन्धस्तर्हि तान्प्र-
त्यात्मत्वमुपादानत्वैकदेशभूतमपृथक्सिद्धाश्रयत्वमेव तत्राऽऽत्मशब्दप्रवृ-
त्तिनिमित्तमस्तु इतरत्रोपादानत्वमेतद्रूपं चाऽऽत्मत्वं तज्जत्वादिभिरुपपा-
द्यमिति नानुपपत्तिः । ततश्चोपादाने ज्ञाते तदपृथक्सिद्धमपि ज्ञातं भव-
तीति एकविज्ञानेन सर्वविज्ञानमुपपन्नं भवति । यद्वा यथा को भवा-
निति सौवीरराजप्रश्नस्य प्रकृतिसंस्पृष्टात्मविषयत्वेऽपि वस्तुगत्या भवच्छ-
ब्दमुख्यार्थत्वं परिशुद्धात्मस्वरूपस्यैवोचितमिति मत्वा तस्यैव भवच्छ-
ब्दमुख्यार्थत्वं प्रदर्शयन्नादिभरतो यदा समस्तभूतेषु पुमानेको व्यवस्थितः ।
यद्यन्योऽस्ति परः कोऽपीत्यादि प्रत्यवोचत । यथा वाऽथर्वशिरसि रुद्रं
प्रति देवैः प्रयुक्तस्य को भवानिति प्रश्नस्य पुरोवर्तिरुद्रमात्रपरत्वेऽपि
भवच्छब्दस्य परमात्मपर्यन्तत्वशिक्षणायाहमेकः प्रथममासमित्यादि
प्रतिवचनप्रवृत्तिः । एवं सर्वमिदं विज्ञातमिति प्रश्नस्य विशेषणमात्र-
परत्वेऽपि विशेष्यमात्रपरत्वं तत्र शिक्षणाय स्थूलचिदचिच्छरीरकं ब्रह्म
प्रति सूक्ष्मचिदचिच्छरीरकं ब्रह्मैवोपादानमित्येतदर्थप्रतिपादकस्य प्रति-
वचनसंदर्भस्य प्रवृत्तौ दोषाभावादिति प्रपञ्चितं चेदस्माभिर्बृहदारण्य-
कप्रकाशिकायामित्यलमतिचर्चया ॥ ३ ॥

तस्मै स होवाच ।

स्पष्टोऽर्थः

द्वे विद्ये वेदितव्ये इति ह स्म यद्ब्रह्मविदो वदन्ति ।

अत्र प्राप्तुमित्यध्याहारः । यद्ब्रह्मस्तु प्राप्तुं द्वे विद्ये ज्ञाने उपादेयभूते इति ह वेदाभिज्ञाः पराशरादयः ।

तत्प्राप्तिहेतुर्विज्ञानं कर्म चोक्तं महामुने ।

आगमोत्थं विवेकाच्च द्विधा ज्ञानं तथोच्यते ॥

शब्दब्रह्मागममयं परं ब्रह्म विवेकजमिति यद्ब्रह्मन्नि तज्ज्ञाने सर्वमिदं विज्ञातं भवतीत्यर्थः । एतत्सर्वमभिप्रेत्य भगवता भाष्यकृता द्वे विद्ये वेदितव्ये इति ह स्म यद्ब्रह्मविदो वदन्ति परा चैवापरा चेति ब्रह्म प्रेप्सुना द्वे विद्ये वेदितव्ये ब्रह्मविषये एरोक्षापरोक्षरूपे द्वे ज्ञाने उपादेये इत्यर्थ इति भाषितम् । एतेन पण्डित्याया ब्रह्मप्रेप्सूपादेयत्वेऽपि अपर-विद्यायास्तथात्वाप्रतीतेः । अथ परा यया तदक्षरमधिगम्यते इति वाक्य-पर्यालोचनयाऽपरविद्याया ब्रह्मप्रेप्सूपादेयत्वाभावस्यैव प्रतीतेः । ब्रह्म प्रेप्सुना द्वे विद्ये उपादेये इति भाष्यं कथामिति शङ्काऽपि निरस्ता । प्राप्तुमितिपदाध्याहारेणास्यार्थस्य प्रतीतेः । इतरथा यत्पदवैयर्थ्यात् । किंच कस्मिन् भगव इति सर्वापादाने पृष्टे विद्याद्वयमात्रान्पृष्टः कोवि-दाराणाचष्ट इति न्यायमनुसरेत् । अतो यथोक्त एवार्थः । ओदनपाकं पचतीतिवद्द्वे विद्ये वेदितव्ये [इति]निर्देशः । के ते विद्ये इत्यत्राऽऽह—

परा चैवापरा च ॥ ४ ॥

इति । परमपरमिति ज्ञानं द्विविधमित्यर्थः ॥ ४ ॥

तत्र सूचीकटाहन्यायेनापरज्ञानस्वरूपमाह—

तत्रापरा—ऋग्वेदो यजुर्वेदः सामवेदोऽथर्ववेदः

शिक्षा कल्पो व्याकरणं निरुक्तं छन्दो ज्योतिष-

मितिहासपुगणन्यायमीमांसाधर्मशास्त्राणीति ।

षडङ्गोपेतसशिरस्कसकलोपबृंहणवेदभ्रवणजन्यं ज्ञानं परोक्षज्ञान-मित्यर्थः ।

अपरविद्यामुक्त्वा परविद्यामाह—

अथ परा यया तदक्षरमधिगम्यते ॥ ५ ॥

अत्र तच्छब्द इति ह स्म यद्ब्रह्मविद् इति यच्छब्दप्रतिनिर्देशकः ।

येन ज्ञानेनेति हं स्म ब्रह्मविद् इति वाक्ये प्राप्यतया निर्दिष्टं तदक्षरमधिगम्यत इति । आधिक्येन गम्यतेऽपरोक्षी क्रियत इत्यर्थः । विवेकावि-साधनसप्तकजन्यं श्रवणजन्यपरोक्षज्ञानानन्तरभाविदर्शनसमानाकारज्ञानं परज्ञानमित्यर्थः । एतेनाधिगम्यत इत्यस्य ज्ञायत इति वा प्राप्यत इति वाऽर्थस्याऽऽश्रयणीयतया परविद्याया एव ब्रह्मविषयत्वब्रह्मप्राप्तिहेतुत्वयोः सिद्धापरविद्याया ब्रह्मविषयत्वतत्प्राप्तिहेतुत्वयोरभावेनापरविद्याया अपि ब्रह्मविषयत्वतत्प्राप्तिहेतुत्वप्रतिपादकभाष्यासंगतिः । किंच परविद्याया अपरोक्षज्ञानरूपत्वे प्रमाणानुपलम्भादपरोक्षत्वप्रतिपादकभाष्याप्यसंगतिरिति हूपणं परास्तम् । अधिगम्यत इत्यस्यापरोक्षी क्रियत इत्यर्थकत्वात् । नन्वेतदुपबृंहणे श्रीविष्णुपुराणे—

द्वे विद्ये वेदितव्ये इति चाऽऽथर्वणी श्रुतिः ।

परया त्वक्षरप्राप्तिर्ऋग्वेदादिमयाऽपरा ॥ इति ।

अधिगम्यत इत्यस्य प्राप्त्यर्थतयोपबृंहितत्वात्कथामिदमुच्यत इति चेन्न । यदि उपबृंहणानुसारेण प्राप्त्यर्थकतया व्याख्यातव्यमिति निर्बन्धस्तर्हि, इति हं स्म यद्ब्रह्मविदो वदन्तीति पूर्ववाक्ये परापरविद्ययोर्द्वयोरपि ब्रह्मप्राप्तिहेतुत्वस्य कथितत्वेन यथा तदक्षरमधिगम्यत इत्यस्यापरविद्याव्यावर्तकत्वाभावप्रसङ्गेन तद्व्यावर्तकत्वात् साक्षादिति पदमध्याहृत्य यथा साक्षादक्षरमधिगम्यते प्राप्यते सा परविद्येत्यस्तु । अपरोक्षत्वं त्वर्थाह्मभ्यते श्रुत्यन्तरे 'निचाप्य तन्मृत्युमुखात्प्रमुच्यते' [का०३।१५] 'तस्मिन्दृष्टे परावरे' [मू०२।२।८] इत्यादिदर्शनादिति द्रष्टव्यम् । ननु 'स्वाध्यायस्य तथात्वेन' [ब्र० सू० ३।३।३] इति सूत्रे तेषामेवैतां ब्रह्मविद्यां वदेतेत्युपसंहारगतब्रह्मविद्याशब्दस्य ब्रह्मविद्यां वेदविद्यामित्युपनिषत्परतया भाष्यकृता व्याख्यातत्वात् । 'यनाक्षरं पुरुषं वेद् सत्यं प्रोवाच तां तत्त्वतो ब्रह्मविद्याम्' [मु०१।२।१३] इति द्वितीयखण्डगतब्रह्मविद्याशब्दस्यापि तत्परत्वस्यौचित्यादुपक्रमे च ब्रह्मविद्यां सर्वविद्याप्रतिष्ठामथर्वाय ज्येष्ठपुत्राय प्राहेत्युक्तिकर्मतया श्रूयमाणाया ब्रह्मविद्याया उपनिषद्ब्रह्मन्थरूपत्वस्यैवौचित्यात् । तत्रापरा- ऋग्वेदो यजुर्वेदः सामवेद इत्यत्र ऋग्वेदादिशब्दानां तज्जन्यज्ञानलक्षणाया अयुक्तत्वेन विद्याशब्दस्य ग्रन्थपरत्वाश्रयणस्य युक्तत्वात् । परविद्याशब्देनापि साक्षाद्ब्रह्मप्रापकोपनिषद्ब्रह्मन्था एवामिधातुमुचितत्वात् । ततश्च परोक्षापरोक्षरूपज्ञानपरत्वेन युक्तं पश्याम इति चेदत्रोच्यते—यदि परविद्याशब्देनोपनिषद्ब्रह्मन्थसंदर्भविशेषं प्रतिपाद्य

ऋग्वेदादिशब्देन मुख्यया वृत्त्या, ऋग्वेदाद्य एव प्रतिपाद्यास्तर्हि ब्रह्म-
प्रतिपादकोपनिषदासुग्वेदादिबहिर्भावप्रसङ्गेन या वेदबाह्याः स्मृतय
इत्युक्तरीत्याऽसदर्थत्वमेव स्यात् । ऋग्वेदादिशब्दानां मुख्यार्थमाश्रितव-
द्भिरपि परैरुपनिषदां वेदग्राह्यत्वप्रसङ्गात्परविद्याशब्दो ज्ञानवाचीत्युक्तम् ।
इयांस्तु विशेषः—परमंते द्वे विद्ये वेदितव्ये इत्यत्र सद्ब्रह्मयुक्त एव विद्या-
शब्दः सत्यपि साधारणे प्रवृत्तिनिमित्तं ऋग्वेदादिग्रन्थसंदर्भलक्षणापर-
विद्यां ब्रह्मज्ञानलक्षणां एरविद्यां च वक्षीति दोषोऽस्तीति । अस्मन्मते स
नास्ति । किंच परव्याख्यानं ऋग्वेदादिवेद्यविलक्षणत्वाद्ब्रह्मणो वैदेश्य
सर्वैरहमेव वेद्यः [गी० १५।१५] इति स्मृतिः पीड्यतात ऋग्वेदादिजन्यं
ब्रह्मविषयकमेवेत्येव युक्तम् । अतः परापरज्ञानशब्दितपरोक्षापरोक्षज्ञान-
विषयत्वं ब्रह्मण एवेति भाष्यकारीया रीतिरेव साधीयसी ॥ ५ ॥

यत्तद्वेश्यमग्राह्यमगोत्रमवर्णमचक्षुःश्रोत्रं तद-
पाणिपादम् । नित्यं विभुं सर्वगतं सुसूक्ष्मं
तदव्ययं यद्भूतयोनिं परिपश्यन्ति धीराः ॥ ६ ॥

अत्रेश्यमदृश्यं ज्ञानेन्द्रियाविषयः । अग्राह्यं पाण्यादिकार्यहानोपादा-
नाद्यविषयः । अगोत्रं कुलरहितम् । अवर्णमदेतब्रह्मक्षेत्रादिकम् ।
अचक्षुःश्रोत्रं ज्ञानेन्द्रियरहितम् । तत्प्रसिद्धम् । अपाणिपादं कर्मेन्द्रिय-
रहितम् । नित्यं कालापरिच्छिन्नम् । विभुं देशापरिच्छिन्नम् । सर्वगतं
सर्वत्रान्तः प्रविश्यावस्थितम् । तत्र हेतुमाह—सूक्ष्ममिति । उक्तविशेष-
विशिष्टं यत्तदव्ययम् । अथ परा यया तदक्षरमित्यत्राक्षरशब्दनिर्दिष्ट-
मित्यर्थः । यद्भूतयोनिं परिपश्यन्ति धीराः । प्रज्ञाशालिनो यत्तत्सर्व-
भूतोपादानतया पश्यन्तीत्यर्थः । योनिशब्दस्योपादानवचनत्वं ' यथोर्ण-
नाभिः सृजत गृह्णते च' [मु० १।१।६] इति वाक्यशेषादव्ययगम्यत इति
प्रकृत्यधिकरणे भाषितम् ॥ ६ ॥

ननु भूतयोनिशब्दनिर्दिष्टं सर्वोपादानत्वं ब्रह्मणो न संभवति । घटा-
दिषु सृष्ट एवोपादानत्वदर्शनाद्ब्रह्मण उपादानत्वासंभवादित्याशङ्क्य
सृष्टादिष्वपि ब्रह्मण आत्मतया व्याप्तत्वान्मृदादिरूपस्य ब्रह्मण उपादा-
नत्वे नानुपपत्तिरित्यभिप्रयन्नाह—

यस्मात्परं नापरमस्ति किञ्चित् ।

अत्र परशब्द उरुकृष्टवचनः । अपरशब्दोऽन्यवचनः । यस्मादन्यदु-

त्कृष्टं नास्तीत्यर्थः । नात्र परापरयोर्द्वयोरपि निषेधः । तथा सति नञः सकृच्छ्रुतस्याऽऽवृत्तिप्रसङ्गात् ।

यस्मान्नाणीयो न ज्यायोऽस्ति कश्चित् ।

अणोरणीयान्महतो महीयानिति भावः । अणीयस्त्वं सूक्ष्मत्वं व्यापित्वमिति फलति । ज्यायस्त्वं सर्वेश्वरत्वं सर्वव्यापित्वात्सर्वेश्वरत्वावस्यैव, एतद्यतिरिक्तस्य कस्यापि ज्यायस्त्वमणीयस्त्वं च नास्तीत्यर्थं इति वेदार्थसंग्रहे व्याख्यातम् । कश्चिदिति लिङ्गव्यत्ययइच्छान्वसः ।

वृक्ष इव स्तब्धो दिवि तिष्ठत्येकः ।

नन्तव्यवस्त्वभावाद्बृक्षवदप्रणतस्वभावः सञ्जगत्प्रधानभूतः परमपद् आस्त इत्यर्थः ।

तेनेदं पूर्णं पुरुषेण सर्वम् ॥ ७ ॥

नियमनार्थमन्तरप्रविष्टेन सर्वमिदं व्याप्तमित्यर्थः । अतश्च मृदादिकशरीरकस्य ब्रह्मणो घटादावप्युपादानत्वसंभवाद्भूतयोनित्वं नानुपपन्नमिति भावः । अयं मन्त्रः केपुचित्कोशेषु न दृष्टः कैश्चिदध्याकृतो भाग्येऽपि न गणितः । तथाऽपि व्यासार्थैरक्षरपुरुषस्य यस्मात्परं नापरमस्तीति समाभ्यधिकनिषेधश्चापेक्षमावगत इत्यभिहितत्वान्न प्रक्षेपशङ्कार्हं इति द्रष्टव्यम् ॥ ७ ॥

ननु लोक उपादानस्य स्वभिन्ननिमित्तकारणसापेक्षत्वदर्शनादेकविज्ञानेन सर्वज्ञानमनुपपन्नम् । किंचैकस्य ब्रह्मणः परस्परविलक्षणानन्तप्रपञ्चोपादानत्वमपि न संभवति । किंच घटाद्युत्पत्तावुपादानभूतमृत्पिण्डादिषु पूर्वावस्थोपमर्दो दृश्यते । प्राकारोपादानभूतास्विष्टकासु चतुरस्रत्वादिलक्षणपूर्वाकारतिरोधानं दृश्यते । अक्षरशब्दितस्य निर्विकारस्य ब्रह्मणः पूर्वाकारोपमर्दतिरोधानयोरसंभवेनोपादानत्वं न संभवेतीत्याशङ्क्याऽऽह—

यथोर्णनाभिः सृजते गृह्णते च ।

पथोर्णनाभिर्हृदयाङ्गुणां संतत्य वक्त्रतः ।

तथा विहृत्य भ्रूयस्तां ग्रसत्येवं जनार्दनः ॥

इत्युक्त्वा यथा लूताख्यकीटविशेषस्य स्वान्तःस्थिततन्तुनिःसारणतत्प्रवेशनयोर्निरपेक्षकर्तृत्वम् ।

यथा पृथिव्यामोषधयः सभदन्ति ॥

यथैकस्या एव पृथिव्याः पूर्वावस्थोपमर्द्धतिरोधानाभावेऽपि विलक्षणानन्तौषध्युपादानत्वम् ।

यथा सतः पुरुषात्केशलो नानि ।

यथा जीवतः पुरुषस्य चेतनस्याचेतनकेशलोमाद्युपादानत्वम् ॥

तथाऽक्षरात्संभवतीह विश्वम् ॥ ८ ॥

एवमेव निमित्तान्तरनिरपेक्षादुपादेयविलक्षणानि विधिकारात्परमात्मनः परस्परविलक्षणं चेतनाचेतनात्मकं निखिलं जगत्संभवतीत्यर्थः ॥ ८ ॥

ब्रह्मणो विश्वात्पत्तिप्रकार उच्यते—

तपसा चीयते ब्रह्म ।

तपसा ज्ञानेन यस्य ज्ञानमयं तप इति वक्ष्यमाणत्वात् । चीयत उपचीयते बहु स्यामिति संकल्परूपेण ज्ञानेन ब्रह्म सृष्ट्युन्मुखं भवतीत्यर्थः ।

नतोऽन्नामभिजायते ।

‘अद्यतेऽस्ति च मृतानि’ [तै० २।२।१] इति भोग्यभांकरूपचेतनाचेतनसंघातलक्षणमव्याकृतं परस्माद्ब्रह्मणो जायत इत्यर्थः ।

अन्नात्प्राणो मनः सत्यं लोकाः कर्गसु चामृतम् ॥ ९ ॥

तस्मात्समाष्टिरूपचिदचित्संघातात्मकाद्ब्रह्मशब्दितादध्याकृतान्मुख्यः प्राणोऽन्तःकरणं सत्यशब्दितो मोक्षवर्गः स्वर्गादयां लोकाः कर्मसु आयत्तममृतं चामृतत्वसाधकं कर्मेति यावत् । अथवा कर्मस्त्विति निर्धारणे समीपे कर्ममध्ये मोक्षार्थं कर्मेत्यर्थः । एतत्सर्वमभिजायत इति पूर्वेणान्वयः । एतत्सर्वं माप्यश्रुतप्रकाशिकयोः स्पष्टम् ॥ ९ ॥

पूर्वमन्त्रोक्ततपःशब्दं विवृण्वन्मृतयोः निशब्दितस्य ब्रह्मणः सृष्ट्युत्पत्तिप्रकारं सार्वज्ञ्यं दर्शयति—

यः सर्वज्ञः सर्वविद्यस्य ज्ञानमयं तपः ।

सर्वज्ञः सर्वविषयकज्ञानवान् । सर्ववित्तत्तद्भूतगुणमयप्रकारकज्ञानवान् । स्वरूपतः प्रकारतश्च सर्वविषयकज्ञानवत्त्वमस्मिन्मन्त्रे मृतयोर्निर्विधेयमप्राप्तत्वात् । यस्य ज्ञानमयं तप इत्यनेनांशेन पूर्वमन्त्रोक्ततपःशब्दवि-

वरणं यस्य ब्रह्मणः संकल्परूपज्ञानव्यतिरेकेण जगत्सृष्ट्युपपुक्तं कर्मान्तरं नास्तीत्यर्थः ।

ततोऽन्नमभिजायत इत्यादिकमनुवदति—

तस्मादेतद्ब्रह्म नाम रूपमन्नं च जायते ॥ १० ॥

इत्यथर्ववेदीयमुण्डकोपनिषदि प्रथममुण्डके प्रथमः

खण्डः ॥ १ ॥

तस्मात्संकल्पेन सृष्ट्युन्मुखाद्ब्रह्मणः । ततोऽन्नमभिजायत इत्यत्रास्य-
शब्दनिर्दिष्टमेतत् । अव्याकृताख्यं ब्रह्म साक्षाज्जायते तद्वारा नामरूप-
वत् । अद्यतेऽस्ति च भूतानीति अन्नशब्दनिर्दिष्टभोग्यभोक्तरूपं च जायत
इत्यर्थः । यद्यस्मिन्नपि मन्त्रे सर्वज्ञत्वाद्यनुवादेन ब्रह्मशब्दिताव्यक्तादि-
हेतुत्वं विधीयत इति प्रतिभाति तथाऽपि तस्य पूर्वमन्त्रप्राप्तत्वेन विधेय-
त्वासंभवादप्राप्तस्य सर्वज्ञत्वस्यैव विधेयत्वमिति द्रष्टव्यम् । ननु सर्वज्ञ-
सर्वविच्छब्दयोरपीनरुक्त्याय सर्वज्ञशब्दस्य रूढिरभ्युपगमन्तव्या । कृशानु-
रेताः सर्वज्ञ इति निघण्टुपाठेन सर्वज्ञशब्दस्योपापत्तौ रूढत्वात् । तस्मा-
त्सर्वविदो देवतान्तरान्निमित्तभूतात्तपसा चीयते ब्रह्मेति पूर्वमन्त्रनिर्दिष्टमु-
पादानं ब्रह्मान्यदेव भवितुमर्हति तस्मादेतद्ब्रह्म नाम रूपमन्नं च जायत
इत्युपादानभूताद्ब्रह्मणो निमित्तभूतेश्वरस्य भेद एव प्रतीयत इति चेन्न ।
यः सर्वज्ञः सर्वविद्यस्य ज्ञानमयं तप इति तपसोपचीयमानतया पूर्वमन्त्र-
निर्दिष्टस्याक्षरब्रह्मण एव सर्वज्ञत्वसर्वविश्वयोः प्रतीत्या तयोर्भेदासं-
भवात् । निमित्तोपादानभेदविश्लेषायागेकविज्ञानेन सर्वविज्ञानासंभवेन
कस्मिन्नु भगवो विज्ञाते सर्वमिदं विज्ञातं भवतीतिप्रश्नप्रतिवचनत्वासं-
भवेन प्रतिपिपादयिषितप्रधानार्थविरोधमङ्गादित्यलमतिप्रसङ्गेन ॥१०॥

इत्यथर्ववेदीयमुण्डकोपनिषत्प्रकाशिकायां प्रथममुण्डक

प्रथमः खण्डः ॥ १ ॥

तदेतत्सत्यम् ।

नित्यमुत्पत्तिविनाशादिषड्भावविकारशून्यमित्यर्थः ।

मन्त्रेषु कर्माणि कवयो यान्यपश्यन् ।

अतीन्द्रियार्थसाक्षात्कारसमर्था वेदेषु यान्यग्निहोत्रकर्माणि कृष्टवन्तः ।

तानि त्रेतायां बहुधा संततानि ।

गार्हपत्यादिषु वैतानिकाग्निषु यावज्जीवं कर्तव्यतयाऽधिकारिमन्त्रफलभेदेन बहुधा विहितानि ।

तान्ग्राचरथ नियतं सत्यकामाः ।

स्वतः सत्यं परं ब्रह्मैव कामयमानाः फलाभिसंधिरहिताः सन्न इत्यर्थः । तानि कर्माण्याचरतानुतिष्ठत कर्मणां ब्रह्मप्राप्तिहेतुत्वज्ञानद्वारेति द्रष्टव्यम् । अमुमुक्षून्प्रत्याह—

एष वः पन्थाः सुकृतस्य लोके ॥ १ ॥

पुण्यफलभूते लोके तु वक्ष्यमाणो मार्ग इत्यर्थः ॥ १ ॥

एवं ब्रह्मविद्याङ्गतया फलाभिसंधिरहितकर्मानुष्ठानं विधाय फलाभिसंधिपूर्वकस्य तु कर्मणोऽयथावदनुष्ठितस्य न प्रतिपदोक्तफलजनकत्वं प्रत्युत प्रत्यवायजनकत्वमेव । यथावदनुष्ठितस्यापि तस्य सत्यलोकपर्यन्तफलकत्वमेवेत्याह—

यदा लेलायते ह्यर्चिः समिद्धे हव्यवाहने ।

यदेन्धनादिभिर्ज्वलितेऽग्नौ यस्मिन्काले ज्वाला चलति ।

तदाऽऽज्यभागवन्तरेणाऽऽहुतीः प्रतिपादयेत् ॥ २ ॥

तस्मिन्काल आज्यभागयोर्मध्य आहुतीः प्रक्षिपेदित्यर्थः ॥ २ ॥

यस्याग्निहोत्रमदर्शमपौर्णमासमनाग्रयणमतिथिवर्जितं च ।

अहुतमवैश्वदेवमश्रद्धयाऽविधिना हुतमा-

सप्तमांस्तस्य लोकान्हिनस्ति ॥ ३ ॥

दर्शपौर्णमासाख्येष्ट्यननुष्ठाने नवान्नस्वीकारार्थशरत्कालकर्तव्याग्रयणे-
ट्टिविशेषाननुष्ठाने, अतिथिसत्कारौपासनहोमवैश्वदेवाननुष्ठाने श्रद्धा-
वैधुर्ये यथाशास्त्रमननुष्ठानेऽनुष्ठितमप्यग्निहोत्रकर्म तस्य सुकृतफलं सर्वं
सप्तपुरुषपर्यन्तं नाशयतीत्यर्थः । यद्यप्यग्निहोत्रस्य न दर्शपौर्णमासादि-
कमङ्गं तेषां पृथक्फलवत्त्वात् तथाऽपि नित्यनैमित्तिकं सकलं कर्मानु-
ष्ठेयमित्यत्र तात्पर्यम् । अत एव भगवता भाष्यकृता श्रुतिस्मृतिचोदितेषु

१ अत्र पौर्णमासमित्यस्याग्रेऽचातुर्मास्यमितिपदमानन्दाश्रमस्थमुण्डकोपनिषत्पुस्तके दृश्यते तत्रैव मन्त्रे व्याख्याने च न दृश्यते ।

कर्मसु एकतरकर्मवैधुर्येऽपीतरेषामनुष्ठितानामपि निष्फलत्वम् । अयथा-
नुष्ठितस्यानुष्ठितसमत्वं चाभिधायेति मन्त्रार्थो विवृतः ॥ ३ ॥

काली कराली च ममोजवा च
सुलोहिता या च सुधूम्रवर्णा ।
स्फुलिङ्गिनी विश्वरुची च देवी
लेलायमाना इति सप्त जिह्वाः ॥ ४ ॥

देवी त्वेतद्विश्वरुच्या विशेषणमिति लेलायमानाः सप्त जिह्वा
इत्यन्वयः ॥ ४ ॥

एतेषु यश्चरते भ्राजमानेषु यथाकारं चाऽऽहुतयो ह्याददायन् ।

एतेषु दीप्यमानेष्वग्निजिह्वाभेदेषु विहितकालानतिलङ्घनेन होम-
व्रतं गृहीत्वा योऽग्निहोत्रादि कर्माऽऽचरति ।

तं नयन्त्येताः सूर्यस्य रश्मयो यत्र
देवानां पतिरेकोऽधिवासः ॥ ५ ॥

अधि वसतीत्यधिवासः । यस्मिन्सत्यलोके देवानां पतिरसमानो
हिरण्यगर्भ आस्ते तत्र ता आहुतयः सूर्यस्य रश्मयो भूत्वा तं यजमानं
प्रापयन्तीत्यर्थः ॥ ५ ॥

एहोहीति तमाहुतयः सुवर्चसः सूर्यस्य रश्मिभिर्यज-
मानं वहन्ति । प्रियां वाचमभिवदन्त्योऽर्चयन्त्य
एष वः पुण्यः सुकृतो ब्रह्मलोकः ॥ ६ ॥

सूर्यस्य रश्मिसंपृक्ता अत एव सुवर्चस आहुतयस्तं यजमानमर्च-
यन्त्यः सुकृतसाध्यः पावन एष चतुर्मुखलोको भवदीयो भवत्स्वामिक
इतीदृशीं प्रियां वाचं वदन्त्य एहोहीत्याह्वयन्त्यस्तं यजमानं ब्रह्मलोकं
प्रापयन्ति ॥ ६ ॥

एवं ब्रह्मलोकपर्यन्तसाधकान्यपि कर्माणि क्षयिफलतया निन्द्यन्ते—

प्लवा ह्येते अदृढा यज्ञरूपा अष्टादशोक्तमवरं येषु कर्म ।

षोडशार्द्विकपत्नीयजमानरूपाष्टादशकर्त्राश्रितत्वेनोक्तमवरं फलामि-
संधिमत्तयाऽश्रेष्ठं कर्म येष यजमानेषु वर्तते ते यज्ञप्रधानाः पुरुषा जीर्ण-

नौका इव संसारार्णवसंतरणासमर्था इत्यर्थः । यद्वा, अष्टादशस्मृत्युक्तं स्मार्तं कर्म येषु श्रौतकर्मसु तदधिकारसंपादकत्वेनावरमङ्गभूतं भवति तान्यपि श्रौतानि यज्ञात्मकानि कर्माणि शोकाम्बुतरणे साधनानि न भवन्तीत्यर्थः ।

एतच्छ्रेयो येऽभिनन्दन्ति मूढा जरा-
मृत्युं ते पुनरवाप यान्त ॥ ७ ॥

एतत्कर्म श्रेयःसाधनं मत्वा ये हृष्यन्ति ते जरामृत्युं च भूयो भूयो गच्छन्ति ॥ ७ ॥

अविद्यायामन्तरे वर्तमानाः स्वयं
धीराः पण्डितं मन्यमानाः ।

अविवेकप्रधानाः स्वयमेव धीमन्त ऊहापोहक्षमधीशालिन इति मन्यमानाः ।

जङ्घन्यमानाः परियन्ति मूढाः ॥

जरारोगाद्यनेकानर्थव्रातैर्भृशं हन्यमाना मूढाः परिभ्रमन्ति ।

अन्धेनेव नीयमाना यथाऽन्धाः ॥ ८ ॥

स्पष्टोऽर्थः ॥ ८ ॥

एतदेव विशदयति—

अविद्यायां बहुधा वर्तमानाः ॥

प्रकृतिमण्डले देवमनुष्यादिबहुविधाभिमानितया वर्तमाना अज्ञानिनः।

वयमेव कृतार्था इत्यभिमन्यन्ति बालाः ॥

वयमेव कृतार्था इत्यभिमानं कुर्वन्ति ।

यत्कर्मिणो न प्रवेदयन्ति रागात् ॥

कर्मफलस्वर्गादिरागात्कर्मठास्तत्त्वं यतो न जानन्ति ।

तेनाऽऽतुराः क्षीणलोकाश्च्यवन्ते ॥ ९ ॥

तत्त्वज्ञानाभावादेव हेतोः क्षीणे पुण्ये मर्त्यलोकं विशन्तीत्यर्थः ॥ ९ ॥

इष्टापूर्तं मन्यमाना वरिष्ठम् ॥

इष्टं यागादि पूर्तं खातादि । एतदेवाखिलपुरुषार्थसारं मन्यमानाः ।

नान्यच्छ्रेयो वेदयन्ते प्रमूढाः ।

श्रेयोन्तरं न जानन्तीत्यर्थः ।

नाकस्य पृष्ठे ते सृष्टतेऽनुभूत्वेमं लोकं
हीनतरं वा विशन्ति ॥ १० ॥

ते सुकृतसाध्ये स्वर्गलोकोर्ध्वलोके कर्मफलमनुभूयेमं लोकं मनुष्य-
लोकं ततो हीनतरं वा नरकादिलक्षणं विशन्ति ॥ १० ॥

तपःश्रद्धे ये ह्युपवसन्त्यरण्ये शान्ता

विद्वांसो भिक्षचर्यं चरन्तः । सूर्य-

द्वारेण ते विरजाः प्रयान्ति यत्रा-

मृतः स पुरुषो ह्यव्ययात्मा ॥ ११ ॥ १

ये संन्यासिनः कृतश्रवणमनना वने स्थित्वोपरतकरणग्रामास्तपःश-
ब्दितं ब्रह्म च तदादरातिशयरूपश्रद्धां च ये सेवन्ते ते विधृतपापाः सूर्य-
मण्डलं भित्त्वा 'सहस्रस्थूणे विमिते दृढ उग्रे यत्र देवानामधिदेव आस्ते,
इति पर्यङ्कविद्याद्युक्तो हेयप्रत्यनीकः सदैकरूपरूपायेतिप्रमाणप्रतिपन्न-
नित्यविग्रहयुक्तः । यत्राऽऽस्ते तत्र यान्तीत्यर्थः । 'ये चेमेऽरण्ये श्रद्धा
तप इत्युपासते' [छा० ५।१०।१] इत्यत्र तपःशब्देन ब्रह्माच्यते । बृह-
दारण्यके श्रद्धां सत्यमुपासत इति तपःशब्दस्थाने सत्यशब्दप्रयोगात्स-
त्यशब्दस्य ब्रह्मपरत्वादिति व्यासार्थैरुक्तत्वात् । तपःश्रद्धे इत्यत्र तपः-
शब्दो ब्रह्मपरः ॥ ११ ॥

विरक्तस्य परब्रह्मप्राप्तिसाधनज्ञानेच्छोर्गुरुपासनं विधीयते—

परीक्ष्य लोकान्कर्मचितान्ब्राह्मणो

निर्वदमायान्नास्त्यकृतः कृतेन ।

तद्विज्ञानार्थं स गुरुमेवाभिगच्छेत्स-

मित्पाणिः श्रोत्रियं ब्रह्मनिष्ठम् ॥ १२ ॥

तस्मै स विद्वानुपसन्नाय सन्त्य-

कप्रशान्तचित्ताय शमान्विताय ।

येनाक्षरं पुरुषं वेद सत्यं

प्रोवाच तां तत्त्वतो ब्रह्मविद्याम् ॥ १३ ॥

इत्यथर्ववेदीयमुण्डकोपनिषदि प्रथममुण्डके द्वितीयः

खण्डः समाप्तः ॥ २ ॥

समाप्तं चेदं प्रथममुण्डकम् ।

अस्मिन्वाक्ये न्यायसिद्धानुवादेन गुरुपसत्तिर्विधीयते । कर्मचितान्कर्मसंचितान्कर्मसंपाद्याल्लोकान्परीक्ष्य मीमांसान्यायैर्निरूप्य ब्राह्मणोऽधीतसाङ्गसशिरस्को वेदो य इत्यध्याहार्यं स इत्युत्तरत्र श्रवणात् । अकृतो नित्योऽत्र पुरुषो विशेऽप्यो लिङ्गवशात् । अक्षरपुरुषमित्यनन्तरोक्तेश्च । कृतेन कर्मणा नास्ति न सिध्यति तलभ्यते येनेति करणं द्रष्टव्यमिति यो निर्वेदमायात्स तद्विज्ञानार्थं गुरुमेवाभिगच्छेत् । एवकारेण नियमविधित्वमवगम्यते । समित्पाणिः । न रिक्तपाणिः । रिक्तपाणिस्तु नोपेयाद्राजानं दैवतं गुरुमिति हि यत्स्मर्यते । धोत्रियं श्रुतवेदान्तं ब्रह्मनिष्ठं ब्रह्मसाक्षात्कारवन्तं श्रुतवेदान्तोऽपि रुचिमेदादब्रह्मनिष्ठो नोपगन्तव्य इति भावः । अभिगच्छेदित्यन्वयः । शमो बाह्येन्द्रियनियमनरूपः । प्रशान्तचित्तायेत्यन्तःकरणनियमनस्योक्ततया पारिशेष्यात् । एतेन श्रवणोपयुक्तमवधानं विवक्षितम् । नतूपासनोपयुक्तात्यन्तेन्द्रियजयादिः । तस्मै स विद्वान्प्रोवाचेत्यन्वयः । येनेति निर्वेशो विज्ञानामिप्रायः । तद्विज्ञानार्थमिति प्रकृतं सामान्यतः कारणामिप्रायो वा लेङ्गध्यत्ययो वा । अक्षरं स्वरूपेणाविकारम् । सत्यं गुणतोऽप्यविकारम् । गभ्यामचिज्जीवद्यावृत्तिः । तां ब्रह्मविद्यां प्रोवाच प्रब्रूयादित्यर्थः । इति दान्तसारे व्याख्यातम् । एतच्छ्रुत्यर्थं हृदि निधाय भगवता बादरायणेन शास्त्रारम्भे 'अथातो ब्रह्मजिज्ञासा' [ब०सू० १।१।१] इति सूत्रितम् । तस्य चायमर्थः—अथ षोडशलक्षणकर्मविचारानन्तरम् । अतः कर्मविचारात्कर्मणामल्पास्थिरत्वाधिगमसहितानन्तस्थिरफलापातप्रतीतिर्हेतोः

सत्त्वात् । ब्रह्मजिज्ञासा । ब्रह्मविचारः कर्तव्य इति । कर्मविचारे हि सति अक्षय्यं ह वै चातुर्मास्ययाजिनः सुकृतं भवतीत्यादिभिरक्षय्यफलकत्वेन श्रुतानामपि चातुर्मास्यादीनां प्रत्यब्दं चातुर्मास्यैर्यजेतेत्यादिभिरावृत्तिविधानात् । ततोऽपि बहुवित्तव्ययायाससाध्याश्वमेधविश्वजिदादीनामननुष्ठानलक्षणाप्रामाण्यप्रसङ्गाच्च । चातुर्मास्यादीनामक्षय्यमापेक्षिकमिति निश्चित्यानन्तस्थिरफलरूपं ब्रह्म च वेदान्तवाक्यैरापाततोऽवगत्य तन्निर्णयाय ब्रह्मविचारे पुरुषः प्रवर्तत इति पर्यवासितोऽर्थः । ननु कर्मविचारे सत्यावृत्तिविधानादिभिः कर्मणामल्पास्थिरत्वं प्रतीयतां नाम वेदान्तवाक्यैरनन्तस्थिरफलं ब्रह्म कथं प्रतीयताम् । सिद्धे ब्रह्मणि व्युत्पत्तिविरहात् । व्यवहाराधीनत्वादाद्यव्युत्पत्तिग्रहस्य च व्यवहारस्य च कार्यान्वितं एव संभवात् । तथा हि गामानयेति वाक्यश्रवणानन्तरं गवानयने प्रवृत्तं प्रयोज्यमुपलभ्य बालो व्युत्पित्सुरियं गवानयनप्रवृत्तिर्गवानयनकार्यताज्ञानसाध्या गवानयनप्रवृत्तित्वात् । मदीयगवानयनप्रवृत्तिवदिति तदीयकार्यताज्ञानमनुमाय तस्य च ज्ञानस्य शब्दान्वयव्यतिरेकानुविधायितयः शब्दजन्यतां निश्चिनोति । यतश्च प्राथमिकव्युत्पत्तिग्रहे शब्दस्य कार्यताज्ञानजनकत्वनिश्चयादुपजीविद्वितीयादिव्युत्पत्तिग्रहोऽपि कार्यविधयक एवेति कार्यान्विते सिद्धार्थे व्युत्पत्तिग्रहासंभवाद् व्युत्पन्नस्य शब्दस्यार्थप्रत्यायकत्वाभावात् । अनन्तस्थिरफलापातप्रतीत्यसंभवाद्ब्रह्मविचारो नाऽऽरभ्य इति पूर्वः पक्षः । अम्बातातादिभिश्चन्द्रादीनङ्गुल्या निर्दिश्यायं चन्द्रोऽयं गौरित्यादिशब्देषु बहुशः प्रयुक्तेषु भूयः सहचारदर्शा बालः शब्दप्रयोगे तदर्थबुद्ध्युत्पत्तिं स्वात्मनो दृष्ट्वा तयोः कंचिदौत्पत्तिकं संबन्धं निश्चिनोति । स एव शक्तिरिति गीयते । ततश्च सिद्धार्थेऽपि व्युत्पत्तिग्रहसंभवात्तान्त्रिकान्तरोपदर्शितमार्गेश्च सिद्धार्थे व्युत्पत्तिग्रहसंभवात् । अनन्तस्थिरफलापातप्रतीतिसंभवाद्ब्रह्मविचार आरम्भणीय इति सिद्धान्तः कृतः ॥ १२ ॥ १३ ॥

इत्यथर्ववेदीयमुण्डकोपनिषत्प्रकाशिकायां प्रथममुण्डके

द्वितीयः खण्डः समाप्तः ।

समाप्तं चेदं प्रथममुण्डकम् ।

तदेतत्सत्यम् ।

पूर्ववत् ।

यथा सुदीप्तात्पावकाद्विस्फुलिङ्गाः

सहस्रशः प्रभवन्ते सरूपाः ।

अयोगोलकादिगताद्भ्रान्यमानाद्वा वेदमादिषु सुदीप्तात्पावकादनकशः
सरूपा विस्फुलिङ्गा यथोत्पद्यन्ते ।

तथाऽक्षराद्विविधाः सोम्य भावाः

प्रजायन्ते तत्र चैवापियन्ति ।

एवमेव सूक्ष्मचिदचिच्छरीरादक्षराद्ब्रह्मणस्तत्सरूपा नानाधिधस्थूल-
रूपचिदचिद्रूपा भवन्तीति भावाः कार्यवर्गा उत्पद्यन्ते तत्रैव
लीयन्ते च ।

दिव्यो ह्यमूर्तः पुरुषः सबाह्याभ्यन्तरो ह्यजः ॥१॥

अप्राणो ह्यमनाः शुभ्रो ह्यक्षरात्परतः परः ॥ २ ॥

वृक्ष इव स्तब्धो दिवि तिष्ठत्येकः । [श्वे० ३।९] इति द्युसंबन्धित्व-
लक्षणदिव्यत्वेन तदपाणिपादम् [श्वे० ३।९] । इति वा नित्यमिति
वाऽमूर्तत्वेन ' तेनेदं पूर्णं पुरुषेण सर्वम् ' [श्वे० ३।९] इति
बाह्याभ्यन्तरसर्ववस्त्वात्मतया, अचक्षुःश्रोत्रमित्यनिन्द्रियत्वेन प्राण-
मनःशून्यतया ' धेनाक्षरं पुरुषं वेद सत्यम् ' । मु० १।२।१३] ।
इति विकाररूपदोषशून्यतया दिव्यादिशुभ्रपर्यन्तशब्दितश्च यः सोऽव्या-
कृतादक्षराद्यः परः समष्टिपुरुषस्तस्मादपि कारणत्वेन पर इत्यर्थः ।
प्रधानपुरुषयोस्तज्जन्यत्वादिति भावः । अक्षरात्परत इत्यत्राक्षरश-
ब्दोऽश्रुत इति वा न क्षरतीति वा व्युत्पत्त्या स्वविकारव्यापक-
नामान्तराभिलाषयोग्यक्षरणाभाववति अध्याकृते वर्तते । न तु भूतयो-
न्यक्षरे । भूतयोन्यक्षरस्य सबाह्याभ्यन्तर इत्यत्र तच्छब्दनिर्दिष्टस्य
तस्मादेव परत्वासंभवात् । न हि तस्यैव ततः परतः परत्वं संभवति
विरोधात् । न चाक्षरात्परत इति पञ्चम्योः सामानाधिकरण्यमेवास्तु
इति वाच्यम् । अप्रतीतेः । ततश्च स्वविकारापेक्षया परभूतादव्याकृता-
दक्षरात्पर इत्येवास्तु न त्वव्याकृताक्षरात्परभूतात्समष्टिपुरुषात्पर इतीति

वाच्यम् । परशब्दस्य प्रतियोगिसापेक्षत्वेनाक्षरशब्दस्य परत्वावधिसमर्पकत्वस्यैव युक्तत्वात् । न हि दैवतादुत्पन्नान्द्रयमित्यत्र पञ्चम्योः सामानाधिकरण्यप्रतीतिरस्ति । अतो यथोक्त एवार्थः ॥ २ ॥

विश्वसृष्टिमेव प्रपञ्चयति—

एतस्माज्जायते प्राणो मनः सर्वेन्द्रियाणि च ।

स्पष्टोऽर्थः ।

खं अयुज्योतिरापश्य पृथ्वी विश्वस्य धारिणी ॥ ३ ॥

खमाकाशः । ज्योतिस्तेजः । विश्वस्य कृत्स्नस्य धारिणी, एतत्पृथ्वी-विशेषणम् । इदं हि वाक्यं प्राणपादे वियत्पादे विचिन्तितम् । प्राणपादे, 'असद्वा इदमग्र आसीत्' [तै० २। ७। १।] 'तदाहुः—ऋषयो वाव तेऽग्र आसन् । के त ऋषयस्तदाहुः । प्राणा वा ऋषयः' [बृ० २। २। ३।] इति । जगदुत्पत्तेः प्राक्प्राणशब्दितानामिन्द्रियाणां सद्भावश्रवणात् । प्राणोत्पत्तिवादिश्रुतयो जीवोत्पत्तिवादिश्रुतिवदन्यथा नेया इति पूर्वपक्षे प्राप्ते तथा प्राणा वियदादिवत्प्राणशब्दवाच्यादिन्द्रियाण्युत्पद्यन्त एव । 'सदेव सोम्येदमग्र आसीत्' [छा० ६। २। १।] आत्मा वा इदमेक एवाग्र आसीत्' [ऐ० १। १।] इत्यादिषु प्राक्सृष्टेरकत्वावधारणात् । एतस्माज्जायते प्राणो मनः सर्वेन्द्रियाणि चेतीन्द्रियाणामाहत्योत्पत्तिश्रवणाद्योत्पद्यन्त एव । नचेन्द्रियोत्पत्तिवादो जीवोत्पत्तिवादवदन्यथा नेयो बाधकाभावात् । 'प्राणा वा ऋषयः' इत्यत्र प्राणशब्दस्य सार्वज्ञ्यवाचिऋषिशब्दसमानाधिकरणपरतया परमात्मवाचित्वेनेन्द्रियवाचित्वाभावात् । कथं तर्ह्येकस्मिन्परमात्मनि प्राणा वा ऋषय इति बहुवचनोपपत्तिरिति चेत्तत्राऽऽह—गौण्यसंभवात् । तत्प्राक्श्रुतेश्च बहुवचनश्रुतिर्गौणी । तत्र बहुत्वासंभवात्परमात्मन एव सृष्टेः प्रागवस्थानश्रवणात् । तस्यैव प्राणशब्देन प्रतिपादनीयत्वात् । 'तत्पूर्वकत्वाद्वाचः' । [ब्र० सू० २। १। ४।] वागिन्द्रियस्य वागिन्द्रियकार्याभिलपनकर्मभूतनामवाचयिथ्यदादिसृष्टिपूर्वकत्वात्प्रलये वागिन्द्रियादिकार्यशब्दाभिलापादिप्रयोजनाभावात् प्रलये तेषामवस्थितिरिति स्थितम् । तथा तत्रैव पादे—आनीद्वातं स्वधया तदेकमिति महाप्रलयसमये प्राणकार्याननश्रवणात् । एतस्माज्जायते प्राण इति मुख्यप्राणोत्पत्तिवादो जीवोत्पत्तिवादवन्नेतव्य इति शङ्कायां श्रेष्ठश्च श्रेष्ठप्राण इन्द्रियवद्दुत्पद्यते ।

आनीदवातमिति परब्रह्मणोऽननं विद्यमानत्वमुच्यते न मुख्यप्राणस्य ।
 अवातमिति वायुमात्रसत्तायास्तत्रैव प्रतिषिद्धत्वादिति स्थितम् । तथा
 वियत्पादे 'वायोरग्निः' । 'अग्नेरापः' । 'अद्भ्यः पृथिवी' [तै० २।१]
 इत्यादौ वायुरूपाद्ब्रह्मणोऽग्निसृष्टिरुत केवलवायोरेवेति विषये, 'तेजोऽ-
 तस्तथा ह्याह' [ब्र० सू० २।३।१०] । अतः केवलवायोरेव तेज उत्पद्यते ।
 वायोरग्निरिति हि श्रुतिराह । आपः । आपस्तेजस एवोत्पद्यन्ते । अग्ने-
 राप इति हि श्रुतिराह : पृथिवी । पृथिव्यद्भ्य एवोत्पद्यते । अद्भ्यः
 पृथिवी । ता अन्नमसृजन्तेति हि श्रुतिराह । ननु कथमन्नशब्देन पृथि-
 व्यभिधीयते तत्राऽऽह—अधिकाररूपशब्दान्तरेभ्यो महाभूतसृष्ट्यधिका-
 रात्पृथिव्येवान्नकारणभूताऽन्नशब्देनोपचाराद्बुध्यते । तथा 'यद्गमे रोहितं
 रूपं तेजसस्तद्रूपं यच्छुक्लं तदर्पां यत्कृष्णं तदन्नस्य' [छा० ६।४।१]
 इतिकृष्णरूपस्यान्नसंबन्धितया कीर्तनात् मुख्यमन्नमन्नशब्देनोच्यते ।
 अपि तु पृथिव्येव । तैत्तिरीयके—'अद्भ्यः पृथिवी' इति पृथिवीवाचकवि-
 स्पष्टशब्दान्तरश्रवणाच्चान्नशब्देन पृथिव्येवोच्यते । ततश्च केवलवाय्वा-
 देरवाग्नाद्युत्पत्तिर्न तु तच्छरीरकब्रह्मण इति पूर्वपक्षे प्राप्ते तदभिध्या-
 नादेव तु तल्लिङ्गात्सः । तु शब्दः पक्षव्यावर्तकः । वाय्वग्न्यादिशब्देन स
 परमात्मैवाभिधीयते 'तत्तेज ऐक्षन्त ता आप ऐक्षन्त' इति तत्तत्कार्यसृ-
 ष्टिसंकल्पलक्षणाभिध्यानरूपात्परमात्मलिङ्गादचेतने तेजआदा ईक्षणासं-
 भवात् । 'विपर्ययेण तु क्रमोऽत उपपद्यते' [ब्र० सू० २।३।१४] ।
 तुशब्दोऽवधारणे । 'एतस्माज्जायते प्राणो मनः सर्वेन्द्रियाणि च' खं
 वायुज्योतिरापः पृथिवी विश्वस्य धारिणीत्येवं सर्वेषां भूतानां परब्रह्मा-
 नन्तर्यरूपो वायोरग्निरग्नेराप इत्युक्तक्रमविपर्ययेण श्रूयमाणो यः क्रमः
 स वाय्वादिशरीररूपरमात्मोपादानकत्व एवोपपद्यते न केवलवाय्वाद्यु-
 पादानकत्व इत्यर्थः । 'अन्तरा विज्ञानमनसी क्रमेण तल्लिङ्गादिति चेन्ना-
 विशेषात्' [ब्र० सू० २।३।१५] विज्ञानसाधनत्वादिन्द्रियाणि विज्ञान-
 मित्युच्यते । नन्वेतस्माज्जायत इति वाक्यं प्राणादीनां सर्वेषामव्यव-
 हितब्रह्मोपादानकत्वं प्रतिपादयितुं न प्रवृत्तं किंतु प्राणोत्पत्त्यनन्तरं
 मनसश्च सर्वेन्द्रियाणां चोत्पत्तिः । तत आकाशादिभूतानामुत्पत्तिरिती-
 न्द्रियाणां मनसश्च प्राणभूतान्तरालस्रष्टृत्वप्रतिपादनार्थं प्रवृत्तम् । श्रुत्यन्त-
 रसिद्धमहाभूतसृष्टिक्रमप्रत्यभिज्ञानरूपात्तल्लिङ्गादिति चेन्न । अविशेषात् ।
 अविशेषेण प्राणादीनां सर्वेषां ब्रह्मानन्तर्यरूपक्रमप्रतीतेस्तत्परित्यागे

कारणाभावात् । ननु वाय्वादिशरीरकब्रह्मणोऽग्न्याद्युत्पत्तौ वाय्वादि-
शब्दानां तच्छरीरकब्रह्मणि लक्षणा स्यात्तत्राऽऽह—चराचरव्यपाश्रयस्तु
स्यात्तद्यपदेशो भाक्तस्तद्भावभावित्वात् । तुशब्दः शङ्कानिवृत्त्यर्थः ।
चराचरव्यपाश्रयो देवमनुष्यवृक्षादिशब्दव्यपदेशो भाक्तः । वाच्यैकदेशे
मज्यत इत्यर्थः । भक्त्या प्रयुक्तो भाक्तः । भक्तिर्भङ्गः । विशिष्टवाची
शब्दो विशेषणमात्रे भङ्गत्वात् प्रयुज्यते । वाच्यैकदेशे प्रयोगान्द्रज्यत
इत्यर्थः । वचसां वाच्यमुत्तममित्यादिप्रमाणानुसारात्सर्वेषां चराचरश-
ब्दानां विशिष्टं ब्रह्मैवार्थः । विशेषणमात्रप्रयोगस्तु अमुख्यः । ततश्च
वाय्वादिशब्दैर्ब्रह्माभिधानं मुख्यमेव । यद्वा, अभाक्त इति च्छेदः ।
चराचरवाञ्छिशब्दैर्ब्रह्मव्यपदेशेऽभाक्तो मुख्य इति यावत् । शरीरवाचि-
शब्दानां शरीरिपर्यन्तत्वादिति स्थितम् ॥ ३ ॥

प्रकृतमनुसरामः—

अग्निमूर्धा चक्षुषी चन्द्रसूर्यौ

दिशः श्रोत्रे वाग्विवृताश्च वेदाः ।

वायुः प्राणो हृदयं विश्वमस्य

पद्भ्यां पृथिवी ह्येष सर्वभूतान्तरात्मा ॥ ४ ॥

अमुं मन्त्रं प्रस्तुत्य स्मर्यमाणमनुमानं स्यादित्यत्राग्निरिह द्युलोकः ।
'असौ वै लोकोऽग्निः' [वृ० ६।२।९] इति श्रुतेः । स्मरन्ति च मुनयः ।

द्यां मूर्धानं यस्य विप्रा वदन्ति

खं वै नाभिश्चन्द्रसूर्यौ च नेत्रे ।

दिशः श्रोत्रे विद्धि पादौ क्षितिं च

सोऽचिन्त्यात्मा सर्वभूतप्रणेता ॥

इति भाषितम् । वाग्विवृता वाग्विन्द्रियव्यापारा एव वेदाः । वायुः
प्राणः । महावायुरेव देहाधारकः प्राणः । जगत्सर्वमस्य देहान्तर्वर्ति-
हृदयाख्यमांसविशेषः । पद्भ्यां पृथिवी पादावेव पृथिवीत्यर्थः । प्रकृत्या-
दिभ्य उपसंख्यानमिति तृतीया । सर्वभूतानां तच्छरीरकत्वात्सर्वेषाम-
न्तरात्मेत्यर्थः ॥ ४ ॥

तस्मादग्निः समिधो यस्य सूर्यः ॥

तस्मादक्षरात् । अग्निमूर्धेत्यत्राग्निशब्दनिर्दिष्टो द्युलोको यस्याग्नेः

सूर्यः समिध इन्धनानि । 'असौ वै लोकोऽग्निर्गौतम तस्याऽऽदित्य एव समित्' [वृ० ६।२।९] इतिपञ्चाग्निविद्यायां भवणात् ।

सोमात्पर्जन्य ओषधयः पृथिव्याम् ।

अतो हि द्युलोकाग्नेनिष्पन्नात्सोमात्पर्जन्योऽग्निर्द्वितीयः संभवति । तस्मात्पर्जन्यादोषधयः पृथिव्यामग्नौ संभवन्ति ।

पुमान्रेतः सिञ्चति योषितायाम् ।

ओषधीभ्यः पुरुषाग्नौ हुताभ्य उपादानभूताभ्यः पुरुषरूपोऽग्निर्योषि-
द्वृषाग्नौ रेतःसेकं करोति ।

बह्वचः प्रजाः पुरुषात्संप्रसूताः ॥ ५ ॥

एवं पञ्चाग्निविद्योक्तक्रमेण बह्वचः प्रजाः परस्मात्पुरुषात्संप्रसूताः ॥ ५ ॥

तस्माद्बह्वचः साम यजूंषि दीक्षा यज्ञाश्च सर्वे क्रतवो
दक्षिणाश्च । संवत्सरश्च यजमानश्च लोकाः ।

तस्माद्दक्षरपुरुषाद्बह्वचः सामवेदा अग्निहोत्राद्या यज्ञाः सोमविकाराः
क्रतवश्च दक्षिणाश्च संवत्सराद्याः काला यजमानः कर्मफलभूताः स्वर्गाद्या
लोकाश्चोत्पन्ना इत्यर्थः ।

सोमो यत्र पवते यत्र सूर्यः ॥ ६ ॥

ये लोकाश्चन्द्रसूर्यकिरणपूता भवन्ति ॥ ६ ॥

तस्माच्च देवा बहुधा संप्रसूताः

साध्या मनुष्याः पशवो वयांसि ॥

बहुधा कर्मजानजादिभेदाच्च बहुधेत्यर्थः । वयांसि पक्षिणः शिष्टं
स्पष्टम् ।

प्राणापानौ व्रीहियवौ तपश्च श्रद्धा

सत्यं ब्रह्मचर्यं विधिश्च ॥ ७ ॥

यवो दीर्घशूकधान्यविशेषः । व्रीहियवशब्दौ धान्यमात्रोपलक्षकौ ।
तपः कृच्छ्रादिलक्षणम् । श्रद्धाऽऽस्तिक्यबुद्धिः । सत्यं सत्यवचनम् ।
ब्रह्मचर्यं स्त्रीसंन्यासद्विराहित्यम् । विधीयत इति विधिः । नित्यनैमित्तिक-
कादिः ॥ ७ ॥

सप्त प्राणाः प्रभवन्ति तस्मात् ।

तस्मादक्षराच्छीर्षण्यानि चक्षुःश्रोत्रनासिकारन्ध्रयुग्मास्यसंचारीणि
सप्तेन्द्रियाणि उत्पद्यन्ते ।

सप्तार्चिषः समिधः सप्त जिह्वाः ।

गार्हपत्याद्या अग्नयः । इन्धनानि । [काली] प्रभृतयः सप्त जिह्वाश्च
प्रभवन्तीति पूर्वैणान्वयः ।

सप्त इमे लोका येषु चरन्ति प्राणा

गुहाशया निहिताः सप्त सप्त ॥८॥

इमे सप्तापि लोका उत्पन्नाः । येषु लोकेषु हृदयगुहायां सुषुप्तिवे-
लायां शयानाः सप्त प्राणाश्चक्षुरादिगोलरूपदेशेषु धात्रा विहिताः
संचरन्तीत्यर्थः । सप्त सप्तेतिवीप्सा पुरुषभेदाभिप्राया ॥ ८ ॥

अतः समुद्रा गिरयश्च सर्वे ।

स्पष्टोऽर्थः ।

अस्मात्स्यन्दन्ते सिन्धवः सर्वरूपाः ॥

बहुरूपा गङ्गाद्याः सरित इत्यर्थः ।

अतश्च सर्वा ओषधयो रसाश्च

स्पष्टोऽर्थः । ननु पृथिव्या एवांषधयां जायमाना दृश्यन्त इक्ष्वा-
दिभ्यो रसा जायमाना दृश्यन्ते कथमक्षरात्सर्वं जायत इत्युच्यत इत्या-
शङ्क्याऽऽह—

येनैष भूतैस्तिष्ठते ह्यन्तरात्मा ॥ ९ ॥

यस्मात्कारणादेशोऽक्षरपुरुषः सर्वैर्भूतैः परिवृतः सन्मदन्तरात्मतया
वर्तते तस्मात्पृथिव्यादिभ्यो जायमाना अपि अक्षराद्ब्रह्मणो जाता इति
शक्यते वक्तुमिति भावः ॥ ९ ॥

पुरुष एवेदं विश्वम् ।

यस्मादसौ सर्वभूतान्तरात्मा तस्मात्सर्वमिदं पुरुषोपादानकत्वात्पु-
रुष एव तस्मात्तद्विज्ञाने सर्वस्यापि ज्ञानमुत्पद्यत इति भावः ।

कर्म तपो ब्रह्म परामृतम् ।

तस्य जगत्सृष्ट्यनुकूलः *कर्मशब्दितो व्यापारः । स्रष्टव्यालोचना-
त्मकं तपः । एको व्यापी सदा शुद्धो निर्गुणः प्रकृतेः पर इति ब्रह्म-
शब्दितप्रकृतिपरभूतमुक्तात्मनामृतवत्परमानन्दतया भोग्यभूतं ब्रह्माप्य-
क्षरपुरुष एवेत्यर्थः ।

एतयो वेद निहितं गुहायां सोऽवि-
याग्रन्थि विकिरतीह सोम्य ॥ १० ॥

इत्यथर्ववेदीयमुण्डकोपनिषदि द्वितीयमुण्डके

प्रथमः खण्डः ॥ १ ॥

हे सोमार्ह हृदय गुहावर्त्येतदक्षरं ब्रह्म लोके यो वेद स ग्रन्थिवद्दु-
र्मौचामविद्यां विकिरति निरस्यति कृ विक्रम इति धातुः ॥

इत्यथर्ववेदीयमुण्डकोपनिषद्भाष्ये द्वितीयमुण्डके

प्रथमः खण्डः ॥ १ ॥

आविः संनिहितं गुहाचरं नाम महत्पदम् ॥

आविरित्यव्ययं योगिनामपरोक्षम् । संनिहितं गुहाचरं दुर्धृजैस्वर-
रूपतया प्रसिद्धं सर्वतो महत्पदं प्राप्यभूतमित्यर्थः ।

अत्रैतत्सर्वमर्पितम् । एजत्प्राणान्निमिषच्च यत् ॥

एजत्कम्पमानं जाग्रदिति यावत् । प्राणभृत् । निमिषत्सुतं जाग्रत्सु-
प्तादिभेदभिन्नप्राणिजातमत्राक्षरपुरुषेऽर्पितमित्यर्थः ।

एतज्जानथ सदसद्द्वैग्यम् ॥

स्थूलसूक्ष्मवस्तुभिराधारत्वेन प्रार्थनीयमाधारभूतमिति यावत् । तादृ-
शमेव ब्रह्मावगच्छतेत्यर्थः ।

परं विज्ञानायद्विष्टं प्रजानाम् ॥ १ ॥

‘यो विज्ञाने तिष्ठन्’ [बृ०३।१।२२] इतिश्रुतेर्विज्ञानशब्दो जीवपरः ।

विज्ञानात्परं जीवादधिकं प्रजानामुपायोपेयत्वं नात्यन्तवरणीयमत्यन्त-
प्रार्थनीयमित्यर्थः ॥ १ ॥

यदर्चिमयदणुभ्योऽणुं च ।

यदर्चिमत् । अर्चिश्शब्दितदीप्तिमत्त्वं च विग्रहद्वारा दृष्टव्यम् । अणु-
भ्योऽपि श्यामाकादिभ्योऽणिष्ठम् । सूक्ष्मतया सर्वान्तःप्रवेशयोग्यमित्यर्थः ।

यस्मिँल्लोका निहिता लोकिनश्च ।

लोकिनो लोकवासिनः । शिष्टं स्पष्टम् ।

तदेतदक्षरं ब्रह्म स प्राणस्तदु वाङ्मनः ।

उशब्दोऽवधारणे प्राणादिकमपि तदात्मकमित्यर्थः ।

तदेतत्सत्यममृतं तद्वेद्भ्यं सोम्य विद्धि ॥ २ ॥

तदेतदक्षरमग्निनाशि अमृतमभंसारिभोग्यमिति वाऽर्थः । तदेव मनसा
वेद्भ्यं विद्धि । समाहितमनोविषयं विद्धि तत्र मनःसमाधानं कुर्विति
यावत् ॥ २ ॥

धनुर्गृहीत्वौपनिषदं महास्रं शरं ह्युपासानिशितं संदधीत ।

उपनिषत्प्रसिद्धं प्रणवाख्यं धनुर्गृहीत्वा भगवदुपासनया स्थूलसूक्ष्म-
शरीराद्विवेचितमष्टाक्षरादिलक्षणमहास्रसंयोजितमात्मलक्षणं शरं संद-
ध्यात् ।

किं कृत्वेत्यत्राऽऽह—

आयम्य तद्भागवतेन चेतसा ।

भगवत्प्रवणेन चेतसा तद्भनुरायम्य प्रणवाख्यस्य धनुष आयमनं
नाम प्रत्यक्परमात्मनोः शेषशेषिभावलक्षणार्थप्रकाशकत्वेनानुसंहित-
त्वम् । तद्भागवतेन चेतसेति पाठे भावः प्राप्तिस्तद्भागवतेन चेतसा तत्प्रा-
प्तीच्छया शरमायम्येत्यर्थः । तस्य चाऽऽयमनं नाम मनसेन्द्रियान्तःकर-
णस्य तस्य विषयान्तरविमुखीकरणपूर्वकमक्षराख्यलक्ष्याभिमुखतयाऽ-
वस्थापनम् ॥

लक्ष्यं तदेवाक्षरं सोम्य विद्धि ॥ ३ ॥

हे सोम्य तदेवाक्षरं लक्ष्यं लभ्यं जानीहीत्यर्थः ॥ ३ ॥

उक्तमर्थं विवृणोति—

प्रणवो धनुः शरो ह्यात्मा ब्रह्म तल्लक्ष्यमुच्यते ।

ओमित्यात्मानं युञ्जीतेत्यात्मरूपशरसमर्पणे हेतुत्वात्प्रणवस्य धनुङ्गेन रूपणम् ।

अप्रमत्तेन वेद्ध्यं शरवत्तन्मयो भवेत् ॥ ४ ॥

विषयान्तरविमुखेनैकाग्रचित्तेन वेद्ध्यम् । वेधो हि तदेकशेषत्वेन तद्ध्यानम् । यथा लक्ष्ये निमग्नस्य शरस्य लक्ष्यापेक्षया भेदकाकारास्फुरणमेवं परमात्मनि प्रणवेन समर्पितस्य प्रत्यगात्मनस्तत्साम्यलक्षणां मुक्तिमापन्नस्य ज्ञानैकाकारस्य देवमनुष्यत्वादिलक्षणभेदकाकारास्फूर्तिरेव तन्मयत्वमिति द्रष्टव्यम् ।

यस्मिन्धौः पृथिवी चान्तरिक्षमोतं मनः

सह प्राणैश्च सर्वैः । तमेवैकं जानथाऽऽत्मा-

नमन्या वाचो विमुञ्चथामृतस्यैष सेतुः॥५॥

यस्मिन्नक्षरे द्युपृथिव्यन्तरिक्षमनःप्राणादिकं समवेतं तमेकमेव स्वेत-रसमस्तवस्तुनियन्तृत्वेन व्यापकतया जानीतानात्माविषया वाचस्त्यजत कस्य हेतोः । अमृतस्यैष सेतुर्नद्यादिषु हि सेतुर्हि कूलस्य प्रतिलम्बकः संसारार्णवपारभूतस्यामृतस्यैष प्रतिलम्बक इत्यर्थः ॥ ५ ॥

अरा इव रथनाभौ संहता यत्र नाड्यः

स एषोऽन्तश्चरते बहुधा जायमानः ।

ओमित्येवं ध्यायथाऽऽत्मानं स्वस्ति वः

पाराय तमसः परस्तात् ॥ ६ ॥

संततं शिरामिस्तु लम्बत्याकोशसंनिभमित्युक्तरीत्या यत्र हृदये रथ-नाभौ समर्पिता अरा इव नाड्यः संहताः संगतास्तत्र मध्ये स एष प्रकृत आत्मा, अजायमानो बहुधा विजायते तस्य धीराः परिजानन्ति योनिमिति देवादीनां समाश्रयणीयत्वाय तत्तज्जातीयस्वरूपसंस्थानगुण-कर्मसमन्वितः स्वीयस्वभावमजहदेव स्वेच्छया बहुधा जायमानः संच-

रते वर्तत इत्यर्थः । तमसः परस्ताद्धर्तमानाय वः पाराय पारतीराय पारावारे परावाची तीर इति नैघण्टुकाः प्राप्यभूतायेति यावत् । तत्प-
दप्राप्तय ओमित्यात्मानं ध्यायथेत्यन्वयः । एवं ध्यानाय प्रवृत्तेभ्यो युष्मभ्यं स्वस्ति भवतु ॥

यः सर्वज्ञः सर्ववित् ।

उक्तोऽर्थः ।

यस्यैष महिमा भुवि ।

भूलोके संसारतन्त्रप्रवर्तनरूप एष महिमा यदीयः ।

दिव्ये ब्रह्मपुरे ह्येव व्योम्न्यात्मा प्रतिष्ठितः ।

यस्यैष महिमा भुवीति लीलाविभूत्यन्वय उक्तः । दिव्ये व्योम्नीति त्रिपाद्विभूतिरुक्तेति व्यासार्थैरुक्तत्वात् । वैकुण्ठाख्ये ब्रह्मपुरे परमे व्योम्नि अयमात्मा प्रतिष्ठित इत्यर्थः ।

मनोमयः प्राणशरीरनेता प्रतिष्ठितोऽन्ने हृदयं संनिधाय ।

विशुद्धमनोग्राह्यः । प्राणशरीरनेता । प्राणं च शरीरं च तस्य नेता जीवस्य प्राणशरीरलम्भक इत्यर्थः । यद्वा 'मनोमयः प्राणशरीरो भावरूपः' [छा० ३।१।४।२] इतिश्रुतेः प्राणः शरीरमस्य प्राणशरीरकः सचासौ नेता च प्रभुरित्यर्थः । अधिभूर्नायको नेता प्रभुरिति हि नैघण्टुकाः । अन्नेऽन्नपरिणामे शरीरे प्रतिष्ठितो यस्तस्मिंश्चित्तं हृदयं संनिधाय ।

तद्विज्ञानेन परिपश्यन्ति धीरा

आनन्दरूपममृतं यद्विभाति ॥७॥

अमृतं यत् । अस्पष्टसंसारगन्धमानन्दरूपं यद्विभाति तद्ब्रह्म विज्ञान-
शब्दितेन दर्शनसमानाकारेणोपासनेन धीराः प्रज्ञाशालिनः परिपश्यन्ति साक्षात्कुर्वन्तीत्यर्थः ॥ ७ ॥

तस्य फलमाह—

भियते हृदयग्रन्थिश्छिद्यन्ते सर्वसं-

शयाः । क्षीयन्ते चास्य कर्माणि ।

हृदयस्यान्तःकरणस्य ग्रन्थयो ग्रन्थिवद्दुर्मोचा रागद्वेषादयः ।

हृत्स्थानमयत इति व्युत्पत्त्या हृदयशब्देन जीवो वा । ब्रह्मज्ञानेन सार्वश्ये सिद्धे सर्वविषयकाः संशया नश्यन्ति । अस्य च प्रारब्धव्यतिरिक्तानि पूर्वाण्यनेकभवार्जितानि कर्माणि च नश्यन्ति । नाशो नाम कर्मणां फलजननशक्तिविनाशः । 'तदधिगम उत्तरपूर्वाघयोः' [त्र०सू०४।१।१३] इति सूत्रेऽघस्य विनाशकरणमुत्पन्नायास्तच्छक्तेर्विनाशकरणं शक्तिर्हि परमपुरुषाप्रीतिरेवेति भाषितम् । एतत्सर्वं कंदेत्यत्राऽऽह—

तस्मिन्दृष्टे परावरे ॥ ८ ॥

परेऽवरे यस्मात्स परावरः । सर्वोत्कृष्टा अपि ब्रह्मादयो यस्मान्नि-
कृष्टा इत्यर्थः । अथवा परावरे परावरशरीरके सर्वात्मभूत इत्यर्थः ।
तादृशे तस्मिन्दर्शनसमानाकारज्ञानविषयीकृत इत्यर्थः । न च 'अश्व इव
रोमाणि विधूय पापं चन्द्र इव राहोर्मुग्धात्ममुच्य धृत्वा शरीरमकृतं
कृतात्मा ब्रह्मलोकमाभिसंभवामि' [छा०८।१३।१] इति शरीरवियोग-
काल एव पुण्यपापाख्यकर्मविनाशस्य श्रुतत्वात् । 'सांपराये तर्तव्या-
भावात् ।' [त्र० सू० ३।३।२७] इति सूत्रतद्भाष्ययोरपि तथैव प्रति-
पादनात् । क्षीयन्ते चास्य कर्माणि तस्मिन्दृष्ट इति दर्शनसमानाकार-
ज्ञानारम्भसमय एव श्रूयमाणः कर्मक्षयः कथमुपपद्यतामिति वाच्यम् ।
अस्मिन्वाक्ये श्रूयमाणः कर्मक्षयो दर्शनसमानाकारांपासनारम्भप्रीतस्य
परमात्मनस्तत्संप्राप्तावुपासकस्याद्यं क्षयिष्य इति संकल्परूपः । देह-
वियोगसमयभावी कर्मक्षयस्तु क्षान्तमिति संकल्परूप इत्यविराधो
द्रष्टव्यः ॥ ८ ॥

हिरण्मये पुरे कोशे विरजं ब्रह्म निष्कलम् ।

तस्यां हिरण्मयः कोश इति श्रुत्युक्तीत्या स्वप्रकाशतया कमनीयतया
वा हिरण्मयशब्दाभिलष्येऽत्युत्कृष्टपदार्थोपलब्धिस्थानतया कोशतुल्ये
पर उत्कृष्टे परमपदे पुर इति पाठेऽपि स्पष्टोऽर्थः । विरजं छान्दसमद-
न्तत्वम् । सत्त्वरजस्तमोतीतं निष्कलं निरवयवमित्यर्थः ।

तच्छुभ्रं ज्योतिषां ज्योतिः ।

शुभ्रमनवद्यं प्रकाशकानामपीन्द्रियाणां प्रकाशकम् । ज्योतिःशब्दित-
दीप्तिर्योगो विग्रहद्वारको द्रष्टव्यः ।

तद्यदात्मविदो विदुः ॥ ९ ॥

आत्मविदो यद्विदुर्यदात्मतत्त्वमिति यावत् ॥ ९ ॥

ज्योतिषां ज्योतिष्वं प्रपञ्चयति—

न तत्र सूर्यो भाति न चन्द्रतारकं

नेमा विद्युतो भान्ति कुतोऽयमग्निः ।

तास्मिन्दीप्यमाने नैतेषां दीप्तिरस्तीत्यर्थः । नन्वतिभास्वरूपवति सूर्यादौ प्रत्यक्षणानुभूयमाने तद्भासा च जगति भासमाने न तत्र सूर्यो भातीति प्रत्यक्षविरुद्धं कथमभिधीयत इत्यत्राऽऽह—

तमेव भान्तमनुभाति सर्वं तस्य भासा सर्वमिदं विभाति ॥ १० ॥

इदं च जगद्भासकमादित्यादीनां परितृश्यमानं रूपं न नैजं किंतु परमात्मदत्तं तदीयमेव तेजः । गीतं च भगवता—

यदादित्यगतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तेजो विद्धि मामकम् ॥

[गी० १५।१२]

इति । विवृतं चैतद्भगवता भाष्यकृता—अखिलजगतो भासकमेतेषामादित्यादीनां यत्तेजस्तन्मदीयं तेजस्तैराराधितेन मया दत्तमिति विद्धीति । अतो-याचितकमण्डितपुरुषतुल्यानामेतेषां भास्वरूपशालिनामपि अनन्याधीनतेजस्त्वाभावात्तन् भातीतिव्यपदेशो युज्यत इति भावः । तस्य भासा सर्वमिदं विभाति । सर्वप्रपञ्चभासकस्यापि सौर्यादितेजसस्तद्वत्त्वेन तदीयत्वाभावादिति भावः । अत्र वक्तव्यं सर्वं कठवह्नीविवरण उक्तं तत्रैव द्रष्टव्यम् ॥ १० ॥

उपसंहरति—

ब्रह्मैवेदममृतं पुरस्तात्पश्चाद्ब्रह्म दक्षिणतश्चोत्तरेण ।

सर्वासु दिक्षु यदिदं दृश्यते तत्सर्वं ब्रह्मैवेत्यर्थः ।

अधश्चोर्ध्वं च प्रसृतं ब्रह्मैवेदं विश्वमिदं वरिष्ठम् ॥ ११ ॥

इत्यर्थं द्वेदीप्यमाणेषु पणिषदि द्वितीयमुण्डके

द्वितीयः खण्डः ॥ २ ॥

वरणीयतमं ब्रह्मैवेत्यर्थः । शिष्टं स्पष्टम् ॥ ११ ॥

इत्यथर्वदेदीयमुण्डकोपनिषद्भाष्ये द्वितीयमुण्डके
द्वितीयः खण्डः ॥ २ ॥

समाप्तं चेदं द्वितीयं मुण्डकम् ।

नन्वेकस्यैव ब्रह्मणः सर्वदेहानुप्रवेशे तस्य सुखदुःखभोक्तृत्वप्रसङ्ग इत्यत्राऽऽह—

द्वा सुपर्णा सयुजा सखाया समानं वृक्षं परिपस्वजाते ।

युज्यत इति युक्शब्दो गुणपरः । समानगुणकः सयुगिति व्यासार्थै-
र्विवृतत्वात् । सयुजौ समानगुणकौ सखाया अपद्वतपाप्मत्वदिगुणैः पर-
स्परसमानौ द्वौ सुपर्णौ द्वौ पक्षिसदृशौ समानमेकं वृक्षं वृक्षवच्छेदनाहं
शरीरं समाश्रितावित्यर्थः ।

तयोरन्यः पिप्पलं स्वाद्वन्त्यनश्नन्नन्यो अभिचाकशीति ॥ १ ॥

तयोर्मध्येऽन्यतरो जीवः स्वादु परिपक्वं पिप्पलं कर्मफलं भुङ्क्ते ।
अन्यस्तु परमात्माऽभुञ्जान एव प्रकाशते । अत्र शरीरे तदाश्रयजीवपरा-
दिविषयवाचकशब्दनिर्गमनेन विषयिवाचकवृक्षसुपर्णादिशब्दैर्वृक्षत्वाध्य-
वसानलक्षणरूपकातिशयोक्तिर्विच्छित्तिविशेषायेति द्रष्टव्यम् ॥ १ ॥

समाने वृक्षे पुरुषो निमग्नोऽनीशया शोचति मुह्यमानः ।

अनीशया भोग्यभूतया प्रकृत्या मुह्यमानः । पराभिध्यानात्तु तिरोहितं
ततो ह्यस्य बन्धविपर्ययौ देहयोगाद्वा सोऽपीत्युक्तन्यायेन तिरोहितपरमा-
त्मशेषत्वज्ञानानन्दलक्षणस्वस्वरूपः सन्वृक्षवच्छेदनाहं एकस्मिच्छरीरे
जीवः स्थूलोऽहं कृशोऽहमित्यादितादात्म्यबुद्ध्या पांसूदकवत्तदैकता-
मापन्नः संस्तत्संसर्गकृतानि दुःखान्यनुभवतीत्यर्थः ।

जुष्टं पदा पश्यत्यन्यमीशमस्य

महिमानमिति वीतशोकः ॥ २ ॥

इतिशब्दो बुद्धिस्थप्रकारवचनः । चशब्दश्चाध्याहर्तव्यः । यदाऽसौ
जीवो निमग्नात्स्वस्मान्द्वारकत्वनियन्तृत्वशेषित्वादिना विलक्षणं स्वक-
र्माभिः प्रीतं परमात्मानमभिलजगदीशनलक्षणमस्य महिमानं च यदा

पश्यति तदा वीतशोको भवतीत्यर्थः । केचित्त्वनीशयाऽनीशत्वेनास-
मर्थत्वेनेत्यर्थः । लोके हि पक्कादौ निमग्नः पक्कादिसंबन्धेन मुह्यमानः
स्वर्षं निर्गमनासमर्थत्वेन शोचन्स्वोद्भरणसमर्थं स्वयं पक्कादावनिमग्नं
च स्वास्मिन्प्रीतिमत्त्वेन सुहृद्भूतं तस्योद्भरणसामर्थ्यं च दृष्ट्वा वीतशोको
भवति तत्समाधिरत्रानुसंधेयः । नचास्मिन्पक्षेऽनीशया भोग्यभूतया प्रकृ-
त्येति भाष्यविरोधः शङ्कनीयः । भोग्यभूतयेत्यस्यानीशयेत्येतद्विवरण-
रूपत्वाभावात् । तस्य सामर्थ्यलब्धार्थानुवादरूपत्वादिति वदन्ति ।
ननु कथं द्वा सुपर्णेति मन्त्रस्य जीवपरमात्मभेदपरत्वम् । अन्तःकरण-
जीवपरो ह्ययं मन्त्रः । पैङ्गिरहस्यब्राह्मणेऽस्य मन्त्रस्य तथा व्याख्या-
तत्वात् । तथा हि तयोरन्यः पिप्पलं स्वाद्वत्तीति सत्त्वमनश्चन्नन्योऽ-
भिचाकशीति ' ज्ञस्तावेतौ सत्त्वक्षेत्रज्ञौ ' इत्यत्र स्वाद्वत्तीत्येतदन्तस्य
वाक्यस्य सत्त्वपरत्वमनश्चित्यादेः क्षेत्रज्ञपरत्वं च प्रतीयते । न च
सत्त्वक्षेत्रज्ञशब्दौ जीवपरमात्मपराविति वाच्यं तयोः शब्दयोरन्तःकरण-
जीवपरतया प्रसिद्धत्वात् । तदेतत्सत्त्वं येन स्वप्नं पश्यति । ' अथ योऽयं
शारीर उपद्रष्टा स क्षेत्रज्ञस्तावेतौ सत्त्वक्षेत्रज्ञौ ' इति सत्त्वक्षेत्रज्ञशब्दयो-
रन्तःकरणजीवशब्दाभ्यां श्रुत्यैव व्याख्यातत्वाच्च । येन पश्यतीति करण-
त्वप्रतीतेः सत्त्वं ह्यन्तःकरणं स्वप्नदृष्टत्वाच्च क्षेत्रज्ञो हि जीवः । अतोऽयं
मन्त्रोऽन्तःकरणजीवपर इति चेत् । न तावज्जीवपरमात्मपरत्वमस्य
मन्त्रस्यापि वदितुं शक्यते । अनेन मन्त्रेण तुल्यार्थतया प्रत्यभिज्ञाय-
माने ' समाने वृक्षे पुरुषो निमग्नः ' इत्यनन्तरे मन्त्रे जीवपरयोः प्रति-
पन्नत्वात् । अस्य मन्त्रस्य ' तदैकार्थ्याच्च ' समानं वृक्षं परिपस्वजाते
समाने वृक्षे पुरुषो निमग्न इति तयोरैकार्थ्यं हि प्रतीयते । समाने वृक्षे
इति मन्त्रे च पुरुषो जीवः । अन्तःकरणस्य पुरुषशब्दवाचित्वाभावात् ।
शोचति मुह्यमानः पश्यति वीतशोक इति पदानामस्वारस्यप्रसङ्गाच्च ।
अन्यश्च परमात्मेशशब्दोक्तत्वात्स्वविषयकज्ञानेन वीतशोकहेतुत्वाच्च न
केवलमनन्तरमन्त्रैकार्थ्याद्द्वा सुपर्णेति मन्त्रस्य परमात्मपरत्वं किंतु
स्ववाक्ये स्वाद्वत्त्यनश्चन्नन्य इति भोक्तृत्वाभोक्तृत्वश्रवणाच्च तदवसीयते ।
चक्षुःश्रोत्रादीनां द्रष्टृत्वश्रोतृत्वादिवदन्तःकरणस्यापि करणत्वादेव हि
भोक्तृत्वं हि न संभवति जीवस्य वृक्षशब्दोक्तदेहपरिष्वङ्गदशायामेवा-
नश्चत्वमपि नोपपद्यते । तर्हि पैङ्गिश्रुतेः कोऽर्थः । उच्यते- सत्त्वं बद्धजीवः ।
द्रव्यामूव्यवसायेषु सत्त्वमस्ती तु जन्तूषु इति नामानुशासनाज्जन्तपर-

त्वावगतेः । जन्तुश्च चेतनः । प्राणी तु चेतनो जन्मी जन्तुजन्युशरीरिण
इति नामपाठात् । वन्यान्विनेप्यन्नैव दुष्टसत्त्वानिति प्रयोगात् ।

न तदस्ति पृथिव्यां वा दिवि देवेषु वा पुनः ।

सत्त्वं प्रकृतिजैर्मुक्तं यदेभिः स्यान्निर्गुणैः ॥ इति दर्शनाच्च ।

क्षेत्रज्ञशब्दश्चात्र परमात्मपरः । अर्थान्तरप्रसिद्धाकाशप्राणादिश-
ब्दवदर्थानुपपत्त्या परमात्मपरत्वोपपत्तेः । क्षेत्रज्ञोक्षर एव चेति परमा-
त्मनि प्रयोगात् । क्षेत्रं जानातीत्यवयवार्थस्य तस्मिन्नेव पुष्कलत्वाच्च ।
मोक्षधर्म—

ततस्त्रैगुण्यहीनास्ते परमात्मानमञ्जसा ।

प्रविशन्ति द्विजश्रेष्ठ क्षेत्रज्ञं निर्गुणात्मकम् ॥

सर्वादासं वासुदेवं क्षेत्रज्ञं विद्धि तत्त्वतः । इति । तत्रैव—

विश्वमूर्धा विश्वभुजो विश्वपादाक्षिणासिकः ।

एकश्चरति क्षेत्रेषु स्वैरचारी यथासुखम् ॥

क्षेत्राणि च शरीराणि ज्ञानानि च शुभाशुभे ।

तानि वंत्ति स योगात्मा ततः क्षेत्रज्ञ उच्यते ॥

इति प्रयोगात् । तत्रैव कपिलासुरिसंवादे—ज्ञातानामासुरे भेठो ज्ञो
दृष्टा शुचिरुपेक्षकः । ज्ञातृको बुद्ध्यमानाप्रतिबुद्धयोः । परममृतं विदित्वा
निरवयवमनामियमस्माद्दुःखाद्विमुच्यत एवेति बुद्ध्यमानाप्रतिबुद्धश-
ब्दाभिहितयोश्चिदचितोः परस्य क्षेत्रज्ञशब्देनाभिधानात्तत्रैव पञ्चविंश-
तितत्त्वानि-वर्गशब्देनोक्त्वा, एतस्माद्द्वर्गादपवृत्तोऽपवर्गः क्षेत्रज्ञः शुचि-
रुपेक्षको बुद्ध्यमानाप्रतिबुद्धयोः परस्मादिति, तत्रैव—अन्यदुदकम-
न्यत्पुष्करवर्णम् । तथाऽन्यत्क्षेत्रमन्यः पुरुषः पञ्चविंशकोऽन्यश्चास्मा-
त्क्षेत्रज्ञ इति । पुनश्च तत्रैव । एवमासुरेऽन्यद्द्वयमन्यः पुरुषः पञ्चविं-
शतितत्त्वमन्योऽस्मात्क्षेत्रज्ञ इति पञ्चविंशत्परस्मिन्क्षेत्रज्ञशब्दप्रयोगात् ।
सनत्कुमारनारदसंवादे च—

पश्यः पश्यति पश्यन्तमपश्यन्तं च पश्यति ।

पश्यन्तं पश्य पश्यत्वात्पश्यात्पश्येन पश्यते ॥

इति श्लोकमुक्त्वा प्रकृतिं क्षेत्रं क्षेत्रज्ञं चापरः क्षेत्रज्ञः पञ्चविंशकोऽ-
नुपश्यति न तु पञ्चविंशकः क्षेत्रज्ञः प्रकृतिर्वाऽपरं क्षेत्रज्ञं पश्यतीति
प्रयोगाच्च । अत्र ह्यात्मशब्दवत्क्षेत्रज्ञशब्दस्य जीवपरसाधारणस्य पञ्च-

विंशपरशब्दविशेषितस्य जीवपरमात्मविषयत्वदर्शनाच्च ।

योऽस्याऽऽत्मनः कारयिता तं, क्षेत्रज्ञं प्रचक्षते ।

यः करोति तु कर्माणि स भूतात्मेति चोच्यते ।

इति मानवप्रयोगाच्च । येन स्वप्नं पश्यतीत्यत्रेत्वंभावे तृतीया येन विशिष्टः परमात्मा स्वप्नं पश्यतीत्युच्यते । ततश्च काठिन्यवान्यो विभर्तीति पृथिवीद्वारा काठिन्यवत्स्वप्नद्रष्टृत्वम् । जीवद्वारा परमात्मविशेषणं भवतीति न विरोधः । शारीरकशब्दश्च तस्यैव एव शारीर आत्मैतिवत्स्वव्यतिरिक्तसमस्तचिदचिच्छरीरके परमात्मन्युपपद्यते । उपद्रष्टेति निरुपाधिकं दृष्टृत्वं तस्यैवोपपद्यते । एवं शारीर उपद्रष्टेति पदद्वयेन परस्य क्षेत्रज्ञशब्दवाच्यत्वमुपपादितं भवति । अतो द्वा सुपर्णेति मन्त्रो जीवपरमात्मपरः । किं च ' इयदामननात् ' इत्यधिकरणे ' द्वासुपर्णा ' इति मन्त्रे भोक्त्रभोक्त्रोः प्रतिपाद्यता । ' ऋतं पिबन्तौ ' इत्यत्र तु भोक्त्रोरेव प्रतिपाद्यता, पिबन्ताविति भवणात् । न च पिबन्तावित्येतच्छत्रिन्यायेन पिबद्पिबत्समुदायलक्षकमिति वाच्यम् । मुख्यार्थपरित्यागे कारणाभावादिति पूर्वपक्षं कृत्वा ' ऋतं पिबन्तौ ' ' द्वा सुपर्णा ' इत्यत्र च द्वित्वसंख्याप्रतीतेरैक्यं प्रतीयते । तत्र च द्वा सुपर्णेति मन्त्र ' तयोरन्यः पिप्पलं स्वाद्वच्यनश्चन्नन्यः ' इति अशनायाद्यतीतः परमात्मा प्रतीयते । अत एव ' जुष्टं यदा पश्यत्यन्यमीशम् ' इति वाक्यशेषे परमात्मन एव प्रतिपादनं दृश्यते । ऋतं पिबन्ताविति मन्त्रे च, अन्यत्र धर्मादित्युपक्रमेण परमात्मनः प्रकृतत्वात् । यः सेतुरीजानानामक्षरं ब्रह्म यत्परमिति परमात्मविषयवाक्यशेषाच्च परमात्मैव प्रतिपाद्यः । अत ऋतं पिबन्तावित्येतच्छत्रिन्यायेन योज्यम् । अतो वेद्याभेदाद्विद्याभेद इति तदीयभाष्य एव प्रतिपादिततया तयोर्मन्त्रयोर्भिन्नार्थत्वसमर्थनस्य तद्विरुद्धत्वात् । तस्माद्द्वा सुपर्णेति मन्त्रो जीवपरमात्मपर एव । सत्त्वक्षेत्रज्ञशब्दावपि तत्परावित्येव युक्तम् ॥ २ ॥

प्रकृतमनुसरामः—

यदा पश्यः पश्यते रुक्मवर्णं

कर्तारमीशं पुरुषं ब्रह्मयोनिम् ।

तदा विद्वान्पुण्यपापे विधूय

निरञ्जनः परमं साम्यमुपैति ॥ ३ ॥

पश्यतीति पश्यः । पात्राध्माधेदृशः शः [पा०सू० ३ । १ । १३७]
इति शप्रत्ययः । शिस्वात्पश्यादेशः । यस्मिन्काले पश्यो ब्रह्मदर्शी,
'आदित्यवर्णं तमसः परस्तात् । हिरण्यश्मश्रुहिरण्यकेशः' [छा० १ । ६ । ६]
इत्युक्तरीत्या देदीप्यमानमङ्गलविग्रहयुक्तं जगदीशितारं तत्कर्तारं ब्रह्म-
योनिं तस्मादेतद्ब्रह्मेतिनिर्दिष्टाव्याकृतब्रह्मोपादानभूतम् ।

भगवानिति शब्दोऽयं तथा पुरुष इत्यपि ।

निरुपाधी च वर्तते वासुदेवे सनातने ॥

इत्युक्तरीत्या पुरुषशब्दनिर्दिष्टं वासुदेवं यदा पश्यति तदा
पुण्यपापे निरस्य निरस्तप्रकृतिलेपः सन्नपहतपाप्मत्वादिगुणाटकलक्ष-
णेन ब्राह्मेण रूपेण परमं साम्यमुपैतीत्यर्थः । ब्रह्मयोनिमित्यत्र व्यासार्थैः
पृथीतपुरुषे लक्षणाप्रसङ्गाद्ब्रह्मयोनिशब्दयोः सामानाधिकरण्यमित्युक्तं
तदतिसुन्दरम् ॥ ३ ॥

प्राणो ह्येष यः सर्वभूतैर्धिभाति ।

सर्वाणि ह वा इमानि भूतानि प्राणमेवाभिसंविशन्तीत्यादाविव
प्राणशब्दः परमात्मपरः । एष परमात्मा सर्वभूतराश्रितो भवतीत्यर्थः ।

विजानन्विद्वान्भव तेनातिवादी ।

भवेति लोणमध्यमपुरुषैकवचनं विजानन्ब्रह्मवणमननाभ्यां जानन्वि-
द्वांस्तमुपासीनस्तेन परमात्मनाऽतिवादी भवेति शिष्यं प्रत्युपदेशः ।
अतीत्य सर्वान्वदितुं शीलमस्य सोऽतिवादी । यस्तु स्वोपास्यदेवतायाः
सर्वातिशायित्वं वदति सोऽतिवादीत्युच्यते ।

आत्मक्रीड आत्मरतिः ।

यस्य क्रीडाऽऽत्मन्येव नोद्यानादिषु स आत्मक्रीडः । यस्य रतिरा-
त्मन्येव न स्रक्चन्दनादिषु स आत्मरतिः । रतिः स्रक्चन्दनादिजन्या
प्रीतिः क्रीडोद्यानादिजन्येति भूमाधिकरणे व्यासार्थैरुक्तत्वात् ।

क्रियावान् ।

अननुसंहितफलक्रियानुष्ठानशीलः । एवंभूतश्च भवेति योजना ।
क्रियावत्त्वं किमर्थमित्यत्राऽऽह—

एष हि ब्रह्मविदां वरिष्ठः ॥ ४ ॥

इति ।

क्रियया ह्यन्तःकरणे परिशुद्धे ब्रह्मविद्यानिष्पत्त्या ब्रह्मविदां वरिष्ठो भवति ॥ ४ ॥

सत्येन लभ्यस्तंपसा ह्येष आत्मा

सम्यग्ज्ञानेन ब्रह्मचर्येण नित्यम् ।

अन्तःशरीरे ज्योतिर्मयो हि शुभो-

यं पश्यन्ति यतयः क्षीणदोषाः ॥ ५ ॥

रागादिदोषशून्या जितेन्द्रियां यं पश्यन्ति स शरीरान्तर्वर्ती ज्ञान-
मयो निर्दोष आत्मा ।

मनसश्चेन्द्रियाणां च ह्यैकाग्र्यं परमं तपः ।

इत्युक्तबाह्याभ्यन्तरेन्द्रियैकाग्र्यलक्षणतपसाऽऽगमोत्थज्ञानेन च स्त्रीसं-
क्लादिराहित्यलक्षणनित्यब्रह्मचर्येण च सत्येन भूताहितवचनेन च लभ्यः
साक्षात्कर्तव्यः । अथवा लभ्यः प्राप्य इत्यर्थः । प्राप्तिश्चोपासनाद्वारेति
दृष्टव्यम् ॥ ५ ॥

सत्येन लभ्य इत्युक्तं सत्यं स्तौति—

सत्यमेव जयति नानृतं सत्येन पन्था विततो देवयानः ।

लोके सत्यमेव जयति नानृतं सत्यवादिना ह्यनृतवादी परिभूयते ।
अर्चिरादिरूपेण विततो विस्तीर्णो देवयानाख्यः पन्थाः सत्येन हि
भवति सत्यवादिनो हि भवतीत्यर्थः ।

तं मार्गं विशिनष्टि—

येनाऽऽकमन्त्यृषयो ह्याप्तकामाः ।

विगततृष्णाः सत्यदर्शिनो येन मार्गेण तत्प्राप्नुवन्ति हि । किं तदित्य-
त्राऽऽह—

यत्र तत्सत्यस्य परमं निधानम् ॥ ६ ॥

यत्र स्थानं सत्यवदनस्य परमप्रयोजनभूतं मूर्तं ब्रह्माऽऽस्तं तत्स्थान-
मित्यर्थः ॥ ६ ॥

अचिरादिप्राप्यं विशिनष्टि—

बृहच्च तद्विव्यमचिन्त्यरूपं सूक्ष्माच्च तत्सूक्ष्मतरं विभाति ।

स्वरूपतो गुणतश्च बृहत्परमाकाशनिलयं वाङ्मनसागोचरकर्मनीयरूपवत्सर्वाचेतनान्तःप्रवेशनसमर्थाज्जीववर्गादपि तदनुप्रवेशसमर्थतया सूक्ष्मतरं दीप्यते ।

दूरात्सुदूरे तदिहान्तिके च पश्यत्स्विहैव निहितं गृहायाम् ॥ ७ ॥

दूराद्दूरे प्रकृतेः परस्ताद्वर्तमाने परमपदेऽन्तिकेऽण्डान्तर्कतिनि रविमण्डले पश्यत्सु ब्रह्मदर्शिष्विहैव हृदयाकाशे च निहितमित्यर्थः ॥ ५ ॥

न चक्षुषा गृह्यते नापि वाचा

नान्यैर्देवैस्तपसा कर्मणा वा ।

देवा इन्द्रियाणि शिष्टं स्पष्टम् ।

ज्ञानप्रसादेन विशुद्धसत्त्वस्ततस्तु तं

पश्यते निष्कलं ध्यायमानः ॥ ८ ॥

ज्ञायतेऽनेनेति व्युत्पत्त्या 'प्रज्ञा च तस्मात्प्रसृता पुराणी' [श्वे० ४।१८] इति श्रुत्युक्तरीत्या ज्ञानप्रसरणहेतुः परमात्मा ज्ञानशब्देनाच्यते । अयमन्वयः—निष्कलं परमात्मानं ध्यायन्परमात्मप्रसादेन विशुद्धान्तःकरणो भवति । तदनन्तरं दर्शनसमानाकारज्ञानेन तं विषयी करोतीत्यर्थः ॥ ८ ॥

एषोऽणुरात्मा चेतसा वेदितव्यो

यस्मिन्प्राणः पञ्चधा संविवेश ।

प्राणैश्चित्तं सूर्यमातं प्रजानां

यस्मिन्विशुद्धे विभवत्येष आत्मा ॥ ९ ॥

यस्मिन्नात्मनि प्राणापानादिपञ्चरूपेण विभक्तः प्राण आश्रित इतरैरिन्द्रियैः सह प्रजानां सर्वमपि मन आश्रितम् । यस्मिंश्च परमात्मनि विशुद्धे प्रसन्ने सत्येष जीवात्माऽपहतपाप्मत्वादिगुणाष्टकविशिष्टतयाऽऽविर्भवति । एष दुर्विज्ञेय आत्मा विशुद्धेन मनसा ग्राह्य इत्यर्थः ॥ ९ ॥

यं यं लोकं मनसा संविभाति विशुद्धसत्त्वः कामयते
यांश्च कामान् । तं तं लोकं जयति तांश्च कामान् ॥

संविभाति संकल्पयतीत्यर्थः । कामान्छुवादीञ्जयति वशी करोती-
त्यर्थः । शिष्टं स्पष्टम् ।

तस्मादात्मज्ञं ह्यर्चयेद्धृतिकामः ॥ १० ॥

इत्यथर्ववेदीयमुण्डकोपनिषत्प्रकाशिकायां तृतीयमुण्डके
प्रथमः खण्डः ॥ १ ॥

यस्मादसौ वशीकृतलोककामतया लोकान्कामांश्च प्राप्तुं स्वभक्तान्प्रा-
पयितुं च शक्नोति तस्मादैश्वर्यादिकामः प्रीतोऽसावात्मज्ञो मह्यमभिल-
षितं वरं प्रयच्छतीति बुद्ध्या पूजयेदित्यर्थः ॥ १० ॥

इत्यथर्ववेदीयमुण्डकोपनिषत्प्रकाशिकायां तृतीयमुण्डके
प्रथमः खण्डः ॥ १ ॥

आत्मवित्पूजाया मोक्षफलकाव्यमाह—

स देदेतत्पद्मं ब्रह्म धाम

यत्र विश्वं निहितं भाति शुभ्रम् ।

यत्र ब्रह्मणि विश्वं जीवजातं निहितं निर्मलं स्वप्रकाशं भात्येत-
दीदृशं सर्वकामास्पदतया धामशब्दितं परं ब्रह्म स पूर्वप्रकृत आत्मज्ञो
वेदेत्यर्थः ।

उपासते पुरुषं ये ह्यकामास्ते-

शुक्रमेतदतिवर्तन्ति धीराः ॥ १ ॥

ये प्रज्ञाशालिनस्तादृशमात्मज्ञं पुरुषं फलान्तरकामनारहिता मुमुक्षवः
सन्तः परमात्मानमिवोपासते त एतच्छुक्रं चरमधातुमतिक्रम्य वर्तन्ते
जन्मशून्या भवन्तीत्यर्थः ॥ १ ॥

कामान्यः कामयते मन्यमानः

स कामभिर्जायते तत्र तत्र ।

पर्याप्तकामस्य कृतात्मनस्तु

इहैव सर्वे प्रविलीयन्ति कामाः ॥ २ ॥

यस्तु देवत्वमनुष्यत्वादीन्कामान्भोग्यतया मन्यमानः . कामयते स तत्र देवत्वमनुष्यत्वादौ कामाभिः कामैस्तत्कामवशादिति यावत् । देव-मनुष्यादिरूपेण जायते पर्याप्ते परिपूर्णे ब्रह्माणि कामनावतो विदिता-त्मतत्त्वस्यास्मिन्नेव जन्मन्याशा लुप्ता न जन्मान्तरप्रसक्तिरित्यर्थः । कृतात्मन इत्यत्र शब्ददर्दुरं करोतीत्यत्रेव कृधातोर्ज्ञानमर्थः ॥ २ ॥

नायमात्मा प्रवचनेन लभ्यो न मेधया न बहुना श्रुतेन ॥

प्रवचनशब्देन मननं लक्ष्यते । तत्साधनत्वात्मेधाशब्दश्च निदिध्यासनवाची । श्रवणमनननिदिध्यासनैः केवलैर्न प्राप्य इत्यर्थः । किंतु तत्राऽऽह—

यमेवैष वृणुते तेन लभ्यः ।

एष परमात्मा यमुपासकं वृणुते तेन प्राप्यस्तेन वरणीयेन प्राप्य इति यावत् । प्रियतमश्च वरणीयो भवति प्रियतमत्वं च स्वस्मिन्प्रीतिमत एव । अतश्चायमर्था लभ्यते । यस्तु परमात्मानि चिरतिशयप्रीतिमान्स परमात्मानं प्राप्नोतीत्यर्थ उक्तो भवति । प्रीतिरूपापन्नभगवदुपासनस्य भगवत्प्रीतिद्वारा भगवत्प्राप्तिहेतुत्वमित्यर्थः ।

तस्यैष आत्मा विवृणुते तनूं स्वाम् ॥ ३ ॥

तादृशस्योपासकस्यैष आत्मा स्वात्मानं प्रकाशयति स्वानुभवमुत्पादयतीत्यर्थः ॥ ३ ॥

नायमात्मा बलहीनेन लभ्यो न

च प्रमादात्तपसो वाऽप्यलिङ्गात् ।

अयमात्माऽवसन्नमनसा न लभ्यः । अवसादो नाम देशकालवैगुण्यादिजन्यदैन्यं तदभावो हि बलम् । प्रमादोऽनवहितचित्तता । तपःशब्द-

स्तपःप्रधानसंन्यासाश्रमपरः । तप एव द्वितीय इतिवत् । तस्य लिङ्गं
शिखायज्ञोपवीतशिक्यजलपवित्रादि तद्ग्रहितारत्संन्यासादपीत्यर्थः ।
तपस इत्येतदाश्रमान्तरस्याप्युपलक्षणम् । सर्वाश्रमाणामपि ब्रह्मविद्या-
धिकारसत्त्वादिति द्रष्टव्यम् । लिङ्गशून्यैराश्रमैर्नप्राप्य इत्यर्थः । आश्रम-
लिङ्गान्यपेक्षितानीति यावत् ।

एतैरुपायैर्यतते यस्तु विद्वांस्तस्यैष
आत्मा विशते ब्रह्म धाम ॥ ४ ॥

उक्तैर्बलाप्रमादसलिङ्गाश्रमैर्यो विद्वान्ब्रह्मप्राप्तये यतते तस्य तावुशो-
षायसंस्कृतमात्मस्वरूपं धाम प्राप्यं परं ब्रह्म प्राप्नोतीत्यर्थः ॥ ४ ॥

संप्राप्यैनमृषयो ज्ञानतृप्ताः कृता-
त्मानो वीतरागाः प्रशान्ताः ।

तत्त्वदर्शिन एनं परमात्मानं जीवदशायामेवानुभूय तेनानुभवेन
संतुष्टा लब्धात्मसत्ताका अपगतविषयाशा अत एव निगृहीतेन्द्रियाश्च ये
सन्तीत्यर्थः ।

ते सर्वगं सर्वतः प्राप्य धीरा
युक्तात्मानः सर्वमेवाऽऽविशन्ति ॥ ५ ॥

ते सर्वदेशावच्छेदेनान्तर्बहिश्च सर्ववस्तुगतं परमात्मानं देशविशेष-
विशिष्टं प्राप्यऽऽविर्भूतब्राह्मरूपविशिष्टात्मानो धर्मभूतज्ञानेन सर्वं वस्तु
गत्या व्याप्नुवन्ति सर्वमनुभवन्तीत्यर्थः ॥ ५ ॥

वेदान्तविज्ञानसुनिश्चितार्थाः
संन्यासयोगाद्यतयः शुद्धसत्त्वाः ।

ये निर्जितेन्द्रियग्रामाः काम्यकर्मसंन्यासेन शुद्धान्तःकरणा वेदान्त-
अवषणजन्यज्ञानेन निर्जातपरमात्मतत्त्वा इत्यर्थः ।

ते ब्रह्मलोके तु परान्तकाले
परामृतात्परिमुच्यन्ति सर्वे ॥ ६ ॥

ब्रह्मैव लोको ब्रह्मलोकस्तत्र वर्तमाना ब्रह्मनिष्ठाः परान्तकाले,—

अन्तकाले च मामेवेत्युक्तचरमदेहावसानसमये परामृतात्प्रसङ्गात् ह्यणो हेतोः सर्वे परिमुच्यन्त इत्यर्थ इति 'विशेषं च दर्शयति' [ब० सू० ४ । ३।१६] इति सूत्रे व्यासार्थैरयं मन्त्रखण्डो विवृतः । ते ब्रह्मलोकेषु परान्तकाले परामृताः परिमुच्यन्ति सर्वे । इति पाठे ते चरमशरीरावसाने भगवल्लोकेषु परममृतशब्दितं ब्रह्म प्राप्यप्रापकत्वेन येषां ते परामृता ब्रह्म प्राप्ता इति यावत् । स्वरूपतिरोधायकाविद्यया सवासनं विमुक्ता भवन्ति । 'परं ज्योतिरुपसंपद्य रवेन रूपेणाभिनिष्पद्यते' [छा० ८ । ३ । ४] इति श्रुतेरित्यर्थः । न च भगवल्लोकस्यैकतया कथं बहुत्वमिति शङ्कनीयम् । परिपूर्णस्य सर्वगतस्य सत्यसंकल्पस्य स्वेच्छापरिकल्पिताः स्वासाधारणा अप्राकृताश्च लोका नान्यन्नाय न सन्ति(?) [इति] श्रुतिस्मृतीतिहासप्रामाण्यादिति भगवतां भाष्यकृतोक्तत्वात् ॥ ६ ॥

गताः कलाः पञ्चदश प्रतिष्ठा देवाश्च सर्वे प्रति देवतासु ।

मुच्यमानजीवोपकारिकाः प्राणभङ्गाकाशवायुज्योतिरप्पृथिवीन्द्रियमनोन्नवीर्यतपोमन्त्रकर्मलोकनामानाति षोडश कलाः । 'स प्राणमसृजत प्राणाच्छ्रद्धाम् ।' [प्र० ६।४।] इत्यादिप्रश्नोपनिषदुक्तप्राणादिनामान्तषोडशकलामध्ये कर्मव्यतिरिक्ताः पञ्चदश कलाः स्वस्वप्रकृतिषु संश्लेषविशेषयुक्ता भवन्ति । उवा वागादीन्द्रियाणि तदधिष्ठात्रादिवेवतासु प्रतिष्ठां संसर्गविशेषं गच्छन्ति न तु लीयन्ते । इन्द्रियादीनामाकल्पस्थायित्वात् । 'यत्रास्य पुरुषस्य मृतस्याग्निं वागप्येति वातं प्राणश्चक्षुरादित्यम्' [बृ० ३।२।१३] इत्यादिषु वागादीनामग्न्याद्यप्ययश्रवणस्य भाक्तत्वमित्यग्न्यादिगतिश्रुतिरिति चेन्न । 'भाक्तत्वात्' इति सूत्रितत्वात् ।

कर्माणि विज्ञानमयश्च आत्मा परेऽव्यये सर्व एकी भवन्ति ॥७॥

यानि च कर्माणि अदत्तफलानि दर्शनसमानाकारज्ञानारम्भसमये क्षयिष्य इति संकल्पविषयभूतानि तानि कर्माणि च विज्ञानमय आत्मा चाक्षरात्परत इति सर्वस्मात्परभूतेऽव्ययेऽक्षर एकी भवन्ति । परमात्मप्रीत्यप्रीतिरूपाणां कर्मणां तत्रैकीभावस्तद्धर्मभूतज्ञाने लय एव । जीवस्यैकीभावो नामरूपात्मकभेदकाकारप्रहायश्च । कर्मणां नाशात्कलानां मुच्यमानं प्रति नोपकरणत्वमिति भावः ॥ ७ ॥

तदेवोत्तरमन्त्रेण विशदयति—

यथा नद्यः स्यन्दमानाः समुद्रेऽस्तं गच्छन्ति नामरूपे विहाय ।

यथा गङ्गायमुनासरस्वत्यादिनद्यः स्वोत्पत्तिस्थानेभ्यः प्रसृता गङ्गाय-
मुनासरस्वत्यादीनि नामानि शुक्लकृष्णलोहितादीमिरूपाणि च विहायै-
कतामिव भजन्ते ।

तथा विद्वान्नामरूपाद्विमुक्तः परात्परं पुरुषमुपैति दिव्यम् ॥ ८ ॥

तद्वदेषु भेदकेनामरूपादिभिर्विमुक्तः सन् । दिव्यो ह्यमूर्तः पुरुष इति
मन्त्रप्रतिपाद्यं पुरुषं प्राप्नोति । यथा नदीसमुद्रजलयोर्वस्तुतो नैक्यमपि
तु भेदकाकारग्रहाणमात्रमेवमिहापि मुक्तस्य परमात्मना पूर्वमुक्तात्म-
भिरपि नैक्यमपि तु परमसाध्यमात्रम् । अत एव कठवह्न्यां शुद्धे शुद्ध-
मासिक्तं तादृगेव भवतीति सादृश्यमेवोक्तं न तु तद्भावः । नन्ववय-
वातिरिक्तावयव्यन्तराभाववादिनां परस्परसदृशानां घटावयवानां भिन्ना-
नामेव सतामेकत्वादस्थाश्रयत्ववस्तुण्डलकटककादीनां मूपानिक्षिप्तानाम-
ग्नितापद्रुतानां वस्तुतो भिन्नानामप्येकत्वावस्थाश्रयत्ववन्नदीसमुद्रजल-
योरपि परस्परमिलितयोः संसर्गिद्रव्ययोरेकत्वावस्थाश्रयत्वमस्ति । ततश्च
निर्विशेषब्रह्मैकतापत्तिरेव परं मुक्तिरिति चेन्न । निर्गुणविद्याश्रेष्ठत्वेन
पराभिमतार्थां प्रजापतिविद्यायामपि स तत्र पर्येतीति मुक्तब्रह्मणोराधा-
राधेयभावभवणार्थेत्यकामत्वं सत्यसंकल्पत्वादिरूपधर्माणां मुक्तावेवाऽऽ-
विर्भावस्य निर्गुणविद्याफलत्वेनोत्तराहंदाविर्भूतस्वरूपास्त्वित्यत्र परै-
रप्यङ्गीकृतत्वात् । न च सत्यकामत्वं सत्यसंकल्पत्वं च जीवस्य स्वरू-
पमात्रमिति शक्यते वक्तुम् । कामशब्दोदितानां कामनाविषयसृज्यपदा-
र्थानां संकल्पशब्दोदितस्य तत्सृष्टिहेतुमायाधृष्टिविशेषस्य च स्वरूपाद्-
हिर्भावावश्यंभावात् । तेषां च मुक्तावादिभावे कथं निर्विशेषतापत्तिः ।
अनाविभावे च प्रजापतिविद्यायां य आत्माऽपहतपाप्मेत्यादिना गुणा-
ष्टकोपदेशवैयर्थ्यम् । न हि प्रजापतिविद्यायां गुणाष्टकोपदेशस्योपास-
नार्थत्वं संभवति । परैस्तत्रोपासनाविधयनङ्गीकारात् । नापि तदवग-
त्यर्थ उपदेशः । मुक्त्यर्थावगतेः शुद्धब्रह्मविषयत्वात् । तत्त्वमसीत्युप-
देशस्थले ब्रह्म गो जगदुपादानत्वादिवर्णनस्याधारोपापवादन्यायेन निष्प-

पञ्चत्वबोधनार्थतयैवात्र प्रकारान्तरेण सार्थकत्वोपपादनायोगात् । नापि रुच्युत्पादनार्थः । भुण्क्तीर्तनस्य निर्गुणविद्यारुच्युत्पादकत्वासंभवात् । अतो निर्गुणविद्याप्रकरणेऽपहतपाप्मत्वाद्युक्तेराविर्भविष्यत्तया तद्बोधनार्थतयैव साफल्यं वाच्यम् । अतश्च मुक्तौ निर्विशेषब्रह्मभावापत्तिकथनमसंगतम् ॥ ८ ॥

स यो ह वै तत्परं ब्रह्म वेदं ब्रह्मैव भवति ।

य एतत्परं ब्रह्म वेद । वेदनं ध्यानविश्रान्तध्यानं श्रान्तं सुवस्मृतौ सा च दृष्टिर्भक्तित्वमृच्छतीत्युक्तरीत्या प्रीतिमापन्नदर्शनसमायाकारोपासनयुक्तो भवति । आविर्भूतब्रह्मरूपो भवतीत्यर्थः । आनुपङ्गिकं प्रयोजनमाह—

नास्याब्रह्मवित्कुले भवति ।

अस्य कुलेऽब्रह्मविन्न भवतीत्यर्थः ।

तरति शोकं तरति पाप्मानम् ।

स्पष्टोऽर्थः ।

गुहाग्रन्थिभ्यो विमुक्तोऽमृतो भवति ॥ ९ ॥

त्रिगुणात्मप्रकृतिकारितरागद्वेषादिभ्यो विमुक्तः सन्नाविर्भूतगुणादृको भवति ॥ ९ ॥

तदेतदृचाऽभ्युक्तम् ।

एतद्विद्यासंप्रदानमभिमुखीकृत्य ऋद्धन्त्रेणोक्तम् ।

क्रियावन्तः श्रोत्रिया ब्रह्मनिष्ठाः

स्वयं जुह्वत एकर्षिं श्रद्धयन्तः ।

नित्यनैमित्तिकक्रियायुक्ता अधीतवेदा ब्रह्म बुभुत्सव एकर्षिशब्दितमग्निहोत्रं स्वयमेव जुह्वतीत्यर्थः । एकर्विगमात्रसाध्यस्याग्निहोत्रस्यैकर्षित्वमित्यर्थः । यद्वा, एकश्चासावृषिश्च मुख्यर्षिः परमात्मा तथा प्राण इत्यत्र ऋषिशब्दश्च सर्वज्ञे तस्मिन्नेव युज्यत इति भाषितत्वात् । तत्र श्रद्धायुक्ता इत्यर्थः ।

तेषामेवैतां ब्रह्मविद्यां वदेत शिरो-
व्रतं विधिवयैस्तु चीर्णम् ॥ १० ॥

अत्र विद्याशब्दो ग्रन्थसंदर्भे वर्तते । तेषामेवैतां ब्रह्मप्रतिपादिकां वेदरूपां विद्यां प्रब्रूयाद्यैः शिरस्यङ्गारपात्रधारणालक्षणमाथर्वणिकानां वेदव्रतत्वेन प्रसिद्धं यथाशास्त्रमनुष्ठितमित्यर्थः । अयं चार्थः—‘स्वाध्यायस्य तथात्वे हि’ [ब्र० सू० ३।३।३] इति सूत्रे माध्ये स्पष्टः । इत्थं हि तदधिकरणम्—नानाशाखास्वाश्रितानि वैश्वानराक्षरोपासनासंवादीनि अभ्यासप्रकरणान्तराभ्यां भिद्यन्ते । इतरथा पुनःश्रवणलक्षणाभ्यासस्य प्रकरणान्तरस्य च वैयर्थ्यप्रसङ्गादिति शाखान्तराधिकरणपूर्वपक्षन्यायेन पूर्वपक्षे प्राप्ते । ‘सर्ववेदान्तप्रत्ययं चोदनाद्यविशेषात्’ [ब्र० सू० ३।३।१] सर्ववेदान्तेषु प्रतीयमानं वैश्वानराद्युपासनमेकमेव चोदनाद्यविशेषात् । चोदना तावत्, ‘वैश्वानरमुपासीत’ इत्यादिकैकरूपैव । ब्रह्मप्राप्तिरूपफलसंयोगोऽप्यविशिष्टः । उपास्यरूपमप्यविशिष्टं वैश्वानरविद्येति समाख्याऽप्यविशिष्टा । अत ‘एकं वा संयोगरूपचोदनाख्याविशेषात्’ [जै० सू० २।४।९] इति शाखान्तराधिकरणसिद्धान्तसूत्रोक्तन्यायेनोपासनैक्यमेव स्वीकर्तव्यम् । ‘भेदान्नेति चेन्नैकस्यामपि’ [ब्र० सू० ३।३।२] शाखान्तरेऽभ्यासप्रकरणान्तरादिवशेन विद्याभेदावश्यंभावान्न विद्यैक्यं विद्यैक्ये पुनःश्रवणवैयर्थ्यप्रसङ्गादिति चेन्न । एकस्यामपि विद्यायामध्येतुभेदात्पुनःश्रवणसार्थक्योपपत्तेर्न विद्याभेदः । ननु विद्यैक्ये मुण्डकाम्नाताक्षरविद्यायाः शाखान्तरा[धी]ताक्षरविद्यैक्ये सति तेषामेवैतां ब्रह्मविद्यां वदेत शिरोव्रतं विधिवयैस्तु चीर्णम्’ इत्याथर्वणिकमात्रानुष्ठेयं शिरोव्रतान्तर्गतत्वं शाखान्तराधीताक्षरविद्याया अपि स्यात् । नचेष्टापत्तिः । शिरोव्रतगून्यानामनाथर्वणिकानामक्षरविद्यानिष्ठा न स्यात् । अत आथर्वणिकमात्रानुष्ठेयशिरोव्रताङ्गकमुण्डकाम्नाताक्षरविद्यायाः शाखान्तराधीताक्षरविद्या भिद्यत् इत्यभ्युपगन्तव्यमिति चेत्तत्राऽऽह—‘स्वाध्यायस्य तथात्वे हि समाचारेऽधिकाराच्च सववच्च तन्नियमः’ [ब्र० सू० ३।३।३] तथात्व इति निमित्तसप्तमी । स्वाध्यायस्य तथात्वसिद्धयर्थमध्ययनजन्यसंस्कारभाक्त्वसिद्धयर्थं शिरोव्रतोपदेशः । शिरोव्रताङ्गकाध्ययनेनोपनिषद्रूपस्वाध्यायस्य संस्कारो भवति । उपनिषद्ध्ययनाङ्गं शिरोव्रतं न विद्याङ्गम् । ‘नैतदचीर्णव्रतोऽधीते’ [मुण्ड० ३।२।१] इति

शिरोव्रतस्याध्ययनसंयोगावगमात् । समाचाराख्याथर्वणिकग्रन्थ इदमपि वेदव्रतत्वेन व्याख्यातमिति शिरोव्रते वेदव्रतशब्दप्रयोगाच्चाध्ययनाङ्गमेव शिरोव्रतं न विद्याङ्गम् । सवन्नञ्च तन्नियमः । यथा सप्त सौर्याद्यः शतौदनपर्यन्ताः सप्त सोमा आथर्वणिकैकाग्रिसंबन्धात्तत्रैव नियता भवन्ति । एवं शिरोव्रतमप्याथर्वणिकाध्ययनसंबन्धात्तत्रैव नियतं भवति । दर्शयति च श्रुतिरूपासनस्य सर्ववेदान्तप्रत्ययत्वम् । तथा हि च्छान्दोग्ये— 'तस्मिन्यदन्तस्तदन्वेष्टव्यम् ।' [८।१।१] इत्युक्त्वा किं तत्र विद्यते यदन्वेष्टव्यमिति प्रश्नपूर्वकमपहतपाप्मत्वादिगुणाष्टकविशिष्टः परमात्मा तस्मिन्नुपास्य इत्युक्तम् । तैत्तिरीयके तु च्छान्दोग्यस्थं प्रतिनिर्देशमुपजीव्य तत्रापि दह्नं गगनं विशोकस्तस्मिन्यदन्तस्तदुपासितव्यम् । इति गुणाष्टकविशिष्टस्य परमात्मन उपासनमुच्यते । तदेतदुपजीवनं विद्यैक्यं दर्शयति । एवं सिद्धस्य विद्यैक्यस्य प्रयोजनमुच्यते— 'उपसंहारोऽग्निभेदाद्विधिशेषवत्समाने च' [ब्र० सू० ३।३।५] एवं सर्ववेदान्तेषु समाने सत्युपासने वेदान्तराज्ञातगुणा वेदान्तान्तर उपसंहर्तव्या विधिशेषवदथाभेदात् । यथैकस्मिन्वेदान्ते धृतौ वैश्वानरदहरादिविधिशेषो गुणस्तद्विद्यासंबन्धात्तदुपकारायानुष्ठीयते । तथा वेदान्तरोदितोऽपि गुणस्तत्संबन्धित्वाविशेषादुपसंहर्तव्यः । चशब्दोऽवधारणं । एवं गुणोपसंहारपादाद्ये स्थितम् ।

तदेतत्सत्यमृषिरङ्गिराः प्रोवाच ।

एतत्सत्यमक्षरमङ्गिरा ऋषिः शौनकाय प्रोवाच ।

नैतदचीर्णव्रतोऽधीते ।

अचीर्णशिरोव्रतैरेतन्नाध्येतव्यमित्यर्थः । 'तेषामेवैतां ब्रह्मविद्यां वदेत्' इति पूर्वमन्त्रेऽचीर्णशिरोव्रतायैतदध्यापनं निषिद्धम् । अस्मिन्स्तु वाक्येऽचीर्णशिरोव्रतस्याध्ययनं निषिध्यत इति भेदो द्रष्टव्यः । इयमुपनिषत्सर्वाऽपि भगवत्परेति भगवता बादरायणेन समन्वयाध्याये द्वाभ्यामधिकरणाभ्यां निर्णीतम् । तथा हि— 'अदृश्यत्वादिगुणको धर्मोक्तेः' [ब्र० सू० १।२।२१] इत्यधिकरणेऽद्रेश्यमग्राह्यमित्यचेतनधर्माणां दृश्यत्वादीनां निषेधस्तत्प्रसक्तिमित्यचेतन एवावस्थान्तरापन्ने युज्यते न तु तत्प्रसक्तिर्न्ये परमात्मनि अबालोऽतरुण इत्यादिनिषेधास्तत्प्रसक्तिमत्यवस्थान्तरापन्नमनुष्यादावेव दृष्टाः । न तु तत्प्रसक्तिः

शादौ । किंचाद्वैश्वत्वादिविशिष्टस्याक्षरस्य परमपुरुषत्वे, अक्षरात्परतः पर इति ततोऽपि परस्य पुरुषस्य श्रवणं नोपपद्यते । अतोऽक्षरात्परतः पर इति पुरुषगतपरत्वावधितयाऽक्षरादितिनिर्दिष्टस्य भूतयोन्यक्षरस्य परमपुरुषत्वासंभवादक्षरशब्दस्य प्रधाने प्रसिद्धेश्चादृश्यत्वादिगुणकं भूतयोन्यक्षरं प्रधानमेव तत्परतया निर्दिश्यमानः पुरुषोऽपि पञ्चविंशक एव न तु परमपुरुषः । परमपुरुषस्याक्षरपरभूतजीवादपि परत्वेनाव्यवहितपरत्वाभावात् । न चाक्षरात्परत इति पदयोर्वैयधिकरण्याश्रयणेनाक्षरादपि परभूताजीवात्परत्वमेव पुरुषस्य प्रतिपाद्यत इति वाच्यम् । अक्षरात्परत इति पदयोः स्वकार्यवर्गापेक्षया परभूतेऽक्षरे सामानाधिकरण्येन वृत्तिसंभवे तयोर्वैयधिकरण्ये प्रमाणाभावात् । अतोऽत्र प्रकृतिजीवावेव प्रतिपाद्येते न परमात्मेति पूर्वपक्षे प्राप्ते ' अदृश्यत्वादिगुणको धर्मोक्तेः ' [ब्र० सू० १।२।२१] ' विशेषणभेदव्यपदेशाभ्यां च नेतरौ ' [ब्र० सू० १।२।२२] ' रूपोपन्यासाच्च ' [ब्र० सू० १।२।२३] इति त्रिभिः सूत्रैः सिद्धान्तः । तेषां चायमर्थः—अदृश्यत्वादिगुणकः परमात्मैव तद्धर्माणां सर्वज्ञत्वादीनां ' यःसर्वज्ञः सर्वविद् ' [मु० २।२।७] इत्यादिवाक्येनात्र प्रकरण उक्तत्वादेकविज्ञानेन सर्वविज्ञानप्रतिज्ञादिना सिद्धेन चेतनाचेतनात्मनिखिलप्रपञ्चोपादानत्वेन भूतयोन्यक्षरस्य विशेषणात् । ' अक्षरात्परतः पर इति प्रकृतिजीवाभ्यां भेदव्यपदेशाच्च भूतयोन्यक्षरं परात्मैव । न चाक्षरात्परत इति पञ्चम्योः सामानाधिकरण्यात्स्वकार्यवर्गापेक्षया परभूतादक्षरशब्दितादध्याकृतात्परत्वेन तद्धेदसिद्धावपि न जीवभेदः सिध्यतीति वाच्यम् । सामानाधिकरण्ये सति परत्वावधिसमर्पकस्वकार्यवर्गवाचिपदान्तराध्याहारप्रसङ्गात् । वैयधिकरण्यपक्षेऽध्याहाराभावाज्जीवादपि वैलक्षण्यप्रतिपादकत्वेन सार्थक्यसंभवे परतःपदस्य सामानाधिकरण्याश्रयणेन स्वकार्यवर्गपरत्वानुवादस्य निष्प्रयोजनस्याऽऽश्रयणायोगात् । न चाक्षरात्परस्य पुरुषस्य परमात्मत्वे भूतयोन्यक्षरस्य कथं परमात्मत्वं सिध्येदिति वाच्यम् । अक्षरात्परत इति निर्दिष्टस्याक्षरस्य, ' अथ परा यया तदक्षरमधिगम्यते ' [मु० १।१।५] ' तथाऽक्षरात्संभवतीह विश्वम् ' [मु० १।१।७] ' तथाऽक्षराद्विविधाः सोम्य भावाः ' [मु० २।१।१] येनाक्षरं पुरुषं वेद सत्यम् [मु० १।२।१३] इतिवाक्यनिर्दिष्टभूतयोन्यक्षरापेक्षया भिन्नत्वात् । न च तत्र प्रमाणाभावः ।

दिव्यो ह्यमूर्तः पुरुषः सबाह्याभ्यन्तरो ह्यजः ।

‘अप्राणो ह्यमनाः शुभ्रः’ [मु० २ । १ । २] इति पूर्वसंदर्भप्रतिपादितविशेषणविशिष्टं भूतयोन्यक्षरं स इतिपदेन परामृश्य तस्याक्षरात्परतः परत्वाभिधानात् । न हि तस्यैव परतः परत्वं संभवति अतोऽक्षरात्परतः पर इति वाक्यस्थमक्षरपदमव्याकृताभिधायि न तु भूतयोन्यक्षराभिधायी । अग्निर्मूर्धा चक्षुषी चन्द्रसूर्यौ [मु० २ । १ । ४] इति भगवत्संबन्धितया प्रसिद्धस्य रूपस्य भूतयोन्यक्षरसंबन्धितयोपन्यासाच्च ‘पुरुषं वेद सत्यम्’ [मु० १ । २ । १३] ‘दिव्यो ह्यमूर्तः पुरुषः’ [मु० २ । १ । २] इति भगवद्साधारणपुरुषशब्दाभ्यासाच्च परमात्मैवात्र प्रतिपाद्यत इति निर्णीतम् । तथा ‘यस्मिन्धौः’ [मु० २ । २ । ५] इति वाक्य ओतं मनः सह प्राणैश्च सर्वैरिति मनः प्राणसंबन्धित्वप्रतिपादनात् । ‘अरा इव रथ नाभौ संहता यन् नाड्यः स एषोऽन्तश्चरते बहुधा जायमानः’ [मु० २ । २ । ३] इति जीवल्लिङ्गाच्च भूतयोन्यक्षरप्रकरणं भङ्क्त्वा जीवपरत्वमेवास्य संदर्भस्याऽऽशयणीयमिति पूर्वपक्षे प्राप्ते ‘द्युभ्वाद्यायतनं स्वशब्दात्’ । [ब० मू० १ । ३ । १] ‘मुक्तोपसृप्यव्यपदेशाच्च’ ॥ ‘नानुमानमतच्छब्दात्’ । ‘प्राणामृच्च’ । ‘भेदव्यपदेशात्, । ‘प्रकरणात्’ । ‘स्थित्यदनाभ्यां च’ इति पङ्क्तिभिः सृष्टैः सिद्धान्तः कृतः । अयमर्थः—द्युभ्वाद्यायतनं परमात्मा । अमृतस्यैव संतुरिति मोक्षप्रदत्वलक्षणस्यासाधारणशब्दश्रवणात् । व्यापकत्वात्तस्याऽऽत्मशब्दस्य च श्रवणात् । ‘नामरूपाद्विमुक्तः’ । ‘परात्परं पुरुषमुपैति दिव्यम्’ इति परमात्मासाधारणमुक्तप्राप्यतदव्यपदेशाच्च परमात्मैव । नानुमानमानुमानिकं प्रधानमस्मिन्प्रकरणे तत्प्रतिपादकशब्दाभावात् प्रतिपाद्यम् । एवं प्राणमूर्जोऽपि तत्प्रतिपादकशब्दाभावात् प्रतिपाद्यः । जडं यदा पश्यत्यन्यमीशमिति प्रकरणप्रतिपाद्येशय जीवभेदव्यपदेशाच्च भूतयोनिप्रकरणाच्च । ‘तयोरन्यः पित्रपुत्रं स्वाद्रत्यनन्नत्रन्यां अभिवाकशीति’ [इति] जीवस्य कर्मफलात्तत्त्वं परमात्मनस्तु तदन्तरण शरीरेऽवस्थानमिति परमात्मन एव प्रकरणतात्पर्यपर्यवसानभूमिताया आविष्कृतत्वाच्च परमात्मैव मुण्डकोपनिषत्प्रतिपाद्य इति सिद्धान्तितम् । अतश्च मुण्डकोपनिषद्भगवत्परेति सिद्धम् । इयं ब्रह्मविद्या येभ्यो ब्रह्मादिभ्यः पारम्पर्येण प्राप्ता तान्नमस्यति ।

नमः परमऋषिभ्यो नमः परमऋषिभ्यः ॥ ११ ॥

इति तृतीयमुण्डके द्वितीयः खण्डः ॥ २ ॥

द्विर्वचनमादरार्थं विद्यासमाप्त्यर्थं च ॥ ११ ॥ .

.क्षेमाय यः करुणया क्षितिनिर्जराणां

भूमावजृम्भयत भाग्यसुधामुदारः ।

धामागमाध्वगवदावदतूलवातो

रामानुजः स मुनिराद्रियतां मद्भक्तिम् ॥

. इति मुण्डकोपनिषत्प्रकाशिका समाप्ता ।

इत्यथर्ववेदीया मुण्डकोपनिषत्समाप्ता ।

ॐ तत्सत् ॥ ह्यणे नमः ॥

रामानुजमतानुःसिद्धिकुरानारायणविरचितप्रकाशिकोपेता ।

माण्डूक्योपनिषत् ।

:-*:-

मुमुक्षोरधिकारिणो निखिलक्लेशनिवृत्तिपूर्वकं परमानन्दावाप्तये सम-
स्तद्यस्तप्रणवप्रतिपाद्यमगवदुपासनां वक्तुं प्रवृत्तेयमुपनिषत् । आदौ
समस्तप्रणवप्रतिपाद्यं तावदाह ।

हरिः ॐ ॥ ओमित्येतदक्षरमिदं सर्वं तस्यो-
पव्याख्यानां भूतं भवद्भ्यविष्यदिति सर्वमोकार
एव । यच्चान्यत्रिकालातीतं तदप्योकार एव ॥ १ ॥

एतदिति श्रवणाद्यदित्यम्बेति । ओमित्युक्तमिति शेषः । ओतं जग-
दस्मिन्निति व्युत्पत्त्योमित्युक्तं यद्ब्रह्मेतदक्षरं सत्यमिवंशब्दवाच्यस्य सर्वस्य
चिदचिदात्मप्रपञ्चस्याक्षर ओतत्वात् । सर्वं केन निमित्तेनोकारवाच्यं
ब्रह्माक्षरमित्युच्यत इत्यतो न क्षरति कालत्रयेऽपीति ध्युत्पत्त्या काल-
त्रय एकप्रकारतया नित्यत्वे हेतुनेतिभावेन प्रज्ञापूर्वं प्रवृत्तिनिमित्तमाह-
तस्येति । विशिष्याऽऽख्यायतेऽनेनेति व्याख्यानं प्रवृत्तिनिमित्तं तस्योमि-
त्येतत्प्रतिपाद्याक्षरशब्दार्थत्व उपपन्नं व्याख्यानमुच्यत इत्यर्थः । तत्कि-
मित्यत आह—भूतमिति । ओमित्युक्तं ब्रह्म भूतमतीतकाले विद्यमानं
भवद्द्वर्तमानकाले सद्भविष्यद्वागामिकालेऽपि सच्छश्वदेकप्रकारमिति
यावत् । अतोऽक्षरमुच्यत इत्यर्थः । इतिशब्दस्योपव्याख्यानमिति पूर्वे-
णान्वयः । यदक्षरस्य सर्वत्वमुक्तं तदस्याप्यस्ति किमित्यतो नेत्याह—
सर्वमिति ओमित्याक्रियते प्रतिपाद्यत इत्योकारः । कृञः कर्माणि घञ-
प्रत्ययः । 'अञ्चोऽङिणति' [पा० सू० ७।२।११५ इति वृद्धिः] । यत्रबन्त
इति पुंलिङ्गता । ओमित्युच्यमानमक्षरमेव सर्वं न त्वन्यदित्यर्थः । भूतामि-
त्यादिनोक्तं शश्वदेकप्रकारत्वरूपं कालत्रयातीतत्वमक्षरपदप्रवृत्तिनिमित्त-
मपि नान्यस्येत्याह—यच्चान्यदिति । कालत्रयकृतविकारहीनरूपं त्रिका-
लातीतं च यदन्यद्दृष्टव्यस्ति तदप्योकार एव । ओमित्युच्यमानाक्षराख्यं
ब्रह्मेव न ततोऽन्वत्तावुशमस्तीत्यर्थः ॥ १ ॥

सर्वमोकार एवेत्यत्रोपदवाच्यब्रह्मणः पूर्णत्वगुक्तं तत्कुत इत्याशङ्कां प्रमाणसूचनेन निराकुर्वन्नाह—

सर्वं हेतद्ब्रह्मायमात्मा ब्रह्म सोऽयमात्मा चतुष्पात् ॥ २ ॥

एकोनविंशतिमुखः स्थूलभुगैश्वानरः प्रथमः पादः ॥ ३ ॥

सर्वं हेतद्ब्रह्मेति । एतवोकारोपदवाच्यमक्षराख्यं ब्रह्म सर्वं पूर्णं हि । परमं यो महद्ब्रह्म ' तदेव ब्रह्म परमं कवीनाम् । ' पूर्णमदः पूर्ण-
मिदमित्यादिषु. प्रसिद्धमित्यर्थः । ननु जीवानामपि क्रियासु स्वात-
न्त्र्यानुभवेन तत्रापि काश्चिदस्ति निषन्तेत्यत आह—अयमिति । ब्रह्मा-
दिष्वादानकर्तृतया स्थितोऽयमात्माऽयं ब्रह्म प्रागुक्तोपदवाच्यं ब्रह्मैव
न त्वन्यः कश्चिदित्यर्थः । इति समस्तप्रणवप्रतिपाद्योक्तिः । एवं सम-
स्तप्रणवप्रतिपाद्यमुपासनार्थं निरूप्येदानीं तस्यैकदेशैरकारोकारमकार-
नादैः प्रतिपाद्यानां विश्वादिभगवद्गुणानामुपासनामकार उकारो मकार
इत्यादिना तृतीयखण्डे वक्तुं तानि रूपाण्याह—सोऽयमात्मा चतु-
ष्पाज्जागरितस्थानो बहिष्प्रज्ञः सप्ताङ्ग एकोनविंशतिमुखः । स सम-
स्तोपदवाच्योऽक्षरनामाऽयं ब्रह्मादिषु नियामकतया स्थित आत्मा चतु-
ष्पाञ्चत्वारः पादा अंशाः स्वरूपभूता यस्य स चतुष्पात् । पादपदस्य
'संख्यासुपूर्वस्य' [पा० सू० ५ । ४ । १४० ।] इत्यन्तलोपः । सर्व-
जीवनियामकतया तत्रद्वेहेतु चतुरूपतया तिष्ठतीत्यर्थः ॥ २ ॥

कानि तेषां स्थानानि कश्च व्यापारः कीदृशानि तानि रूपाणि किं
तेषां भोग्यं कानि नामानीत्यतस्तत्सर्वं क्रमेणाऽऽह—

जागरितस्थानो बहिष्प्रज्ञः सप्ताङ्गः ।

यत्र स्थित्वा जागर्ति तच्चक्षुर्जागरितम् । अधिकरणे क्तप्रत्ययः ।
तदेव स्थानं यस्य स जागरितस्थानः । चक्षुःस्थान इत्यर्थः । बहिष्प्रज्ञः ।
बहिः शब्दो बाह्यार्थपरः । बःह्यान्र्थान्प्रज्ञापयतीति बहिष्प्रज्ञः । जाना-
तेरन्तर्भावितण्यर्थात् ' इगुपधज्ञाप्तीकरः कः ' [पा० सू० ३ । १ ।
१३५] इति कप्रत्ययः । ' आतो लोप इटि च ' [पा० सू० ६ । ४ । ६४]
इत्याकारलोपः । सप्ताङ्गः । चत्वारो हस्ता द्वौ पादौ गजमुखत्वाद्गज-
हस्त एक इति सप्ताङ्गः । एकोनविंशतिमुखः । मध्यममुखं गजमुखा-
कारं पार्श्वद्वये तु नव नव मुखानि पुरुषमुखाकाराणीति विवेकः । स्थूल-

भुग्वैश्वानरः प्रथमः पादः ।। स्थूलाऋद्धुमभोगान्मुक्क इति स्थूलमुक् ।
 वैश्वानरः । विश्यते गम्यते सर्वैर्ज्ञायत इति विशतेः कर्मणि वप्रत्ययः ।
 अनेकार्थत्वाद्भातूनां विशतिरत्र मत्यर्थः सञ्ज्ञानपरः । विश्वं सर्वैर्ज्ञेयं
 स्थूलं वस्तूच्यते । भोक्तृतया तत्संबन्धी वैश्वः । न रीयते क्षीयत इति
 नरः । रीड् क्षये डा प्रत्ययः । वैश्वश्चासौ नरश्चेति । ' नरे संज्ञायान् '
 [पा० सू० ६ । ३ । १२९] इति सूत्रेण भाष्योक्तनिरुक्तिबलाद्वा दीर्घे
 वैश्वानरः प्रथमः पादः । आत्मन इति विपरिणामेनात्रोत्तरत्र चानु-
 षङ्गः । सर्वदेहेष्वादानकर्तृत्वेन स्थितस्याऽऽत्मनः प्रथमं रूपमित्यर्थः ॥३॥

स्वप्नस्थानोऽन्तः प्रज्ञः सप्ताङ्ग एकोनविंशति-

मुखः प्रविविक्तभुक्तेजसो द्वितीयः पादः ॥ ४ ॥

स्वप्नस्थानः । यत्र स्थित्वा जीवः स्वाप्नपदार्थान्पश्यति तत्स्वप्नस्थानं
 तदेव स्थानं यस्य स स्वप्नस्थानः कण्ठदेशस्थ इत्यर्थः । अन्तःप्रज्ञः ।
 अन्तःशब्दोऽत्र बाह्यार्थज्ञानजन्यवासनापरिणामरूपार्थपरः । तानन्तः
 स्थितान्वासनामयानर्थान्प्रज्ञापयति जानाति चेत्यन्तःप्रज्ञः । प्रज्ञ इति
 जानातेः कः । अत्र स्वाप्निकपदार्थानां जाग्रद्वासनाजन्यत्वोक्तिः प्रापि-
 कत्वाभिप्राया । ' दृष्टं चादृष्टं च श्रुतं चाश्रुतं चानुभूतं चाननुभूतं च
 सर्वं पश्यति ' [प्र० ४ । ५ ।] इति श्रुतेः । सप्ताङ्ग एकोनविंशतिमुख
 इति प्राग्वत् । प्रविविक्तभुक् । वासनामयतया बाह्यार्थेभ्यो विविक्तान्-
 स्वाप्नार्थान्भुङ्क्ते भोजयति चेति प्रविविक्तभुक् । तेजोमयचित्तस्थ-
 तया चित्तसंबन्धित्वेन तैजसनामाऽऽत्मनो द्वितीयः पादः । द्वितीयं रूप-
 मित्यर्थः ॥ ४ ॥

तृतीयपादस्य स्थानं वक्तुं स्थानस्वरूपं तावदाह—

यत्र सुप्तो न कंचन कामं कामयते
 न कंचन स्वप्नं पश्यति तत्सुप्तम् ।
 सुप्तस्थान एकीभूतः प्रज्ञानवन
 एवाऽऽनन्दमयो ह्यानन्दभुक्चेता-
 मुखः प्राज्ञस्तृतीयः पादः ॥ ५ ॥

यत्र देशे सुप्तोऽज्ञानवृत्तः सुखरूपं भगवन्तं प्राप्त इति वा । ' प्राज्ञे-

नात्मना संपरिष्वक्तः' [बृ० ४।३।२१] ' इत्यादेः । न कंचन कमपि कामं काम्यमानमर्थं कामयते न कंचन स्वप्नपदार्थं न च पश्यति । उपलक्षणमेतत् । स्वात्मानं विना किमपि न पश्यतीत्यर्थः । तस्स्थानं सुषुप्तमित्युच्यते । सुषुप्तमेव स्थानं यस्य स सुषुप्तस्थानः । हृत्कर्णिकाग्रस्थ इति यावत् । एकीभूतः । वैश्वानरतैजसाभ्यां संश्लेषविशेषरूपैकीभावं प्राप्तः प्रज्ञानघनः । अविद्याकर्मसंज्ञाऽन्या तृतीया शक्तिरिष्यते । यया क्षेत्रज्ञशक्तिः सा वेदितेत्युक्तकर्मवेष्टनावृतो जीवो घन इत्युच्यते सुषुप्तिवेलार्यां घनं तज्जीवस्वरूपं जानाति प्रज्ञापयति च जीवस्येति प्रज्ञानघनः । प्रपूर्वाद्दन्तर्णीतण्यथाज्ज्ञा अवबोधन इति धातोः 'कृत्यल्युटो बहुलम्' [पा० सू० ३।३।११३] इति बहुलग्रहणात्कर्मणि ल्युट्यनादेशे प्रज्ञानः प्रज्ञापितो घनो जीवो येन स प्रज्ञानघन इति विग्रहः । यद्वा घनप्रज्ञ इति वक्ष्यमाणत्वादिहापि प्रज्ञानघन इत्यस्य घनप्रज्ञान इति विपरीतसमासो ध्येयः । तथात्वेऽन्तर्णीतण्यथात्कर्तारिल्युट् । आनन्दमयः । आनन्दप्रचुरः । पूर्णानन्द इति यावत् । 'यतो वाचो निवर्तन्ते' [तै० २।४।१] इत्यादौ प्रतिद्वभिति हेरर्थः । आनन्दभुक् । विषयभोगान्विनैवाऽऽनन्दं भुङ्क्ते मोजयति चेत्यानन्दभुक् । अत्र स्थूलभुक्त्वं प्रविबिक्तभुक्त्वं च नित्यपूर्णानन्दानुभवरूपस्य क्रीडारूपम् । चेतोमुखः । ज्ञानरूपमुखः । मुखेत्युपलक्षणम् । ज्ञानरूपसर्वावयव इत्यर्थः । एतदानन्दमयत्वचेतोमुखत्वरूपविशेषणद्वयं प्रागुक्तद्वये नान्तःप्रज्ञमिति वक्ष्यमाणचतुर्थरूपे च ध्येयम् । प्राज्ञः । प्रकर्षेण न ज्ञापयतीति प्राज्ञः । जीवस्वरूपकालाज्ञानातिरिक्त बाह्यं स्वाप्नं वा किमपि न ज्ञापयतीति प्राज्ञनामक इत्यर्थः । प्रपूर्वाद्दन्तर्णीतण्यथात् 'आतश्चोपसर्गे' [पा० सू० ३।१।१३६] इति कप्रत्ययः । आत्मनस्तृतीयः पादः । तृतीयं रूपम् ॥ ५ ॥

एवं रूपत्रयं निरूप्य चतुर्थं पादं नान्तःप्रज्ञमित्यादिना निरूपयिष्यन्वैश्वानरादिरूपाणामुक्तस्थानव्यापाराद्यर्थेषु श्लोकांस्त्रिषुमध्ये वक्ष्यमाणचतुर्थरूपेण सह चतुर्णां रूपाणां महिमानमाह—

एष सर्वेश्वर एष सर्वज्ञ एषोऽन्तर्याम्येष योनिः

सर्वस्य प्रभवाप्ययौ हि भूतानाम् ॥ ६ ॥

उच उक्तवक्ष्यमाणचतुःपात्मा । एष इत्यस्याभ्यासस्तात्पर्यार्थः ।
अन्तर्याम्यन्तर्नियन्ता । सर्वस्य योनिः कारणमिति । अस्य विवरणं प्रम-
वाप्ययौ हि भूतानामिति । हि यस्मात्प्रमवाप्ययहेतुरत इत्यर्थः ॥ ६ ॥

उपनिषत्स्वयं प्रमाणमपि दाढ्याय स्वोक्तार्थे मन्त्रानुवाहरति । अत्रै-
ते श्लोका भवन्ति । संवादिन इति शेषः ।

(अथ गौडपादीयकारिकाः)

बहिष्प्रज्ञो विभुर्विश्वो ह्यन्तःप्रज्ञस्तु तैजसः ॥

घनप्रज्ञस्तथा प्राज्ञ एक एव त्रिधा स्मृतः ॥ १ ॥

बैश्वानरो बहिष्प्रज्ञस्तैजसोऽन्तःप्रज्ञः प्राज्ञः प्रज्ञानघन इत्युक्तार्थं
मन्त्रमाह—बहिरिति । विश्वो वैश्वानरः । एदानामर्थः पूर्वत्रेव ध्येयः ।
स्मृत इति मन्त्रद्रष्टा ब्रह्मणा भगवद्रूपाणामेतेशामेकत्वं स्मृतमित्यर्थः ॥ १ ॥

जागरितस्थानः स्वप्नस्थानः सुषुप्तस्थान इत्युक्तार्थं मन्त्रमाह—
दक्षिणाक्षिमुखे विश्वो मनस्यन्तस्तु तैजसः ।

आकाशे च हृदि प्राज्ञस्त्रिधा देहे व्यवस्थितः ॥ २ ॥

मुखेऽग्रमागे । अन्तरित्यस्य विवरणं मनसीति । आकाशे च हृदया-
काशे हृत्कर्णिकाग्रस्थाकाश इत्यर्थः । स भगवानेक एवास्मिन्देहे
त्रिधा स्थित इत्यर्थः ॥ २ ॥

स्थूलमुगित्याद्युक्तेऽर्थे मन्त्रमाह—

विश्वो हि स्थूलभुङ्गित्यं तैजसः प्रविविक्तभुक् ।

आनन्दभुक्तथा प्राज्ञस्त्रिधा भोगं निबोधत ॥ ३ ॥

निबोधतेति मन्त्रद्रष्टा ब्रह्मणा स्वोपदेश्यान्प्रत्युच्यते । एवं विजान-
थेत्यपि ध्येयम् ॥ ३ ॥

उक्त एवार्थे मन्त्रान्तरं पठति—

स्थूलं तर्पयते विश्वं प्रविविक्तं तु तैजसम् ।

आनन्दं च तथा प्राज्ञं त्रिधा तृप्तिं विजानथ ॥ ४ ॥

स्थूलं भोग्यं वस्तु कर्तुं विश्वं कर्म । एवमग्रे तैजसम् ३ ॥ ४ ॥

तृप्तिः क्रीडारूपा ध्येया । आनन्दमानन्दो लिङ्गव्यत्ययात् । विजानथ
विजानीथ विकरणव्यत्ययात् ॥ ४ ॥

विश्वादिरूपत्रयस्वरूपं तत्तत्स्थानेषु यद्भोज्यस्वरूपं जानतः फलमाह—

त्रिषु धामसु यद्भोज्यं भोक्ता यस्तु प्रकीर्तितः ॥

वेदैतदुभयं यस्तु स भुञ्जानो न लिप्यते ॥ ५ ॥

त्रिषु धामसु अक्षिमनोहृदयाकाशरूपेषु यद्भोज्यं स्थूलादि यश्च
भोक्ता विश्वादिरूपात्मैतदुभयं भोक्तृभोज्यलक्षणमुभयं यस्तु योऽधि-
कारी वेद जानाति स ज्ञानी विषयान्भुञ्जानोऽनुभवन्नपि तत्कृतलेपनं
न प्राप्नोति तत्कृतोच्चादिविकारं न प्राप्नोतीत्यर्थः । तत्तत्स्थानेषु तत्तत्फल-
भोजयिता स्वस्य स्वेतरस्य च जीवस्य कर्मफलप्रदः सर्वेश्वर एव न
ममात्र भोग इतरजीवानां वा स्वातन्त्र्यमिति मत्वा न विकरोतीति
भावः ॥ ५ ॥

एष योनिः सर्वस्येत्युक्तार्थं मन्त्रमाह—

प्रभवः सर्वभावानां सतामिति विनिश्चयः ॥

सर्वं जनयति प्राणश्चेतोऽशून्पुरुषः पृथक् ॥ ६ ॥

प्रभवति उत्पद्यतेऽनेनेति प्रभवः । सर्वभावानां सर्ववस्तूनां यथायो-
गमुत्पत्तिहेतुश्चतूरूपात्मेति योज्यम् । इति सतां विनिश्चय इत्युक्त्याऽस-
तामन्यथा निश्चय इति लभ्यते तद्ग्रे विवरिष्यते । सर्वप्रभवत्वं व्यनक्ति—
सर्वं जनयति प्राणि इति । सर्वस्य प्रणेतृत्वहेतुना प्राणनामा । सर्वं जन-
यतीत्युक्त्या न विवर्तरूपमुपादानत्वं सर्वप्रभवत्वमित्युक्तं भवति । पुरुषः
पूर्णषड्गुणत्वादिना पुरुषनामा प्रागुक्तनामा चतूरूपात्मा हरिः । चेतोऽ-
शून्ज्ञानाख्यरश्मियुक्ताञ्जीवानिति यावत् । पृथग्देवदानवमानवादिभे-
देन जनयति ॥ ६ ॥

सतामिति विनिश्चय इत्यत्रासतां वैपरीत्येन निश्चय इत्यर्थात्प्राप्तं
तदुभयं व्यनक्ति विभूतिमित्यादिना—

विभूतिं प्रभवं त्वन्ये मन्यन्ते सृष्टिचिन्तकाः ।

स्वप्रमायासरूपेति सृष्टिरन्यैर्विकल्पिता ॥ ७ ॥

सृष्टिविषयविचारवन्तोऽन्ये ब्रह्मस्वरूपपरिणामवादिनोऽसन्तः प्रमवं

सृष्टिं विभूतिं जीवजडात्मना विविधतया भवनं ब्रह्मणो मन्यन्ते ।
 सृष्टिचिन्तका इत्यनेन यथावद्ब्रह्मस्वरूपानभिज्ञा इति सूचितम् । अन्यै-
 र्ब्रह्मविवर्तः प्रपञ्च इति गार्गादिभिः सृष्टिर्विकल्पिता विविधतया कल्पिता ।
 कथं स्वप्नभायासरूपेति । स्वाप्नपदार्थः सुप्तात्मविवर्तो यथा मायास्व-
 रूपा तथा तत्स्वरूपब्रह्मविवर्तरूपा जाग्रत्सृष्टिरपि मायास्वरूपा । माया-
 पदेन मायाविनिर्मितगन्धर्वनगरादिग्रहः । तत्स्वरूपा मिथ्याभूतेत्येवं
 विकल्पितेत्यर्थः ॥ ७ ॥

परिणामविषर्तयोरभावे कथं हरेजंगतः सृष्टिरित्यतः सतां निश्च-
 यप्रकारमाह—

इच्छामात्रं प्रभोः सृष्टिरिति सृष्टौ विनिश्चिताः ।

केवलमिच्छेच्छामात्रमनायसेनाविलम्बेनाविकारत्वेन च प्रभोरव-
 न्ध्यशक्तेः सृष्टिः प्रभुकर्तृका विश्वविपायेणी सृष्टिः । इतिसृष्टौ विषये
 विनिश्चिता विनिश्चयवन्त इति उपनिषदा इत्यर्थः । भगवतः सत्यसंकल्प-
 त्वात्स सर्वशक्तः स्वसंकल्पमात्राद्देव सशरीरभूतचेतनाचेतनप्रपञ्चमग्रे
 सूक्ष्मं स्थूलरूपेण परिणाम्यस्वयमविकार एव सर्वात्मकः सर्वापादानं
 भवतीति मन्यन्त इति भावः । विनिश्चिता इति कर्तारि क्तः ।

पुनर्मतान्तराण्याह—

कालात्प्रसूतिं भूतानां मन्यन्ते कालचिन्तकाः ॥ ८ ॥

कालचिन्तकाः कालमेवेश्वरं मन्वाना भूतानां प्रसूतिमुत्पत्तिं काला-
 न्मन्यन्ते । उपलक्षणमेतत् । यदृच्छानियतिस्वभावादीनां तेषां निरासः
 पुरुषप्रभुपदाम्यामेव ज्ञेयः । अत एवेच्छामात्रमित्यस्य पक्षस्य मध्ये
 निवेशः ॥ ८ ॥

तर्हि परिपूर्णस्य पुरुषस्य सृष्टिः किमर्थं त्यतो लोकानुग्रहार्थं स्वभाव
 इति वक्तुं मतान्तराण्याह—

भोगार्थं सृष्टिरित्यन्ये क्रीडार्थमिति चापरे ॥

देवस्यैष स्वभावोऽयमाप्तकामस्य का स्पृहा ॥ ९ ॥

इत्यथर्ववेदीयमाण्डूक्योपनिषदि प्रथमः खण्डः ॥ १ ॥

भोगार्थमिति । हरेरतृप्तस्यैव भोगार्थं सृष्टिरित्यन्ये मन्यन्ते । अपरे

२० शरामानुजमतानुयायिकूरनारायणविरचितप्रकाशिकोपेता—[भा०स०२]

तु महाराजस्य कन्दुकादिविहार इव क्रीडार्थं, विश्वसृष्टिरिति मन्यन्त इत्यर्थः । स्वमतमाह श्रुतिः—देवस्येति । देवस्य क्रीडाशीलस्यैष लीला-
रूपोऽयं सृष्ट्यादिविषयः स्वभाव एव न मन्यत्प्रयोजनमितिभावः 'लोक-
वत्तु लीलाकैवल्यम्' [ब्र० सू० २।१।३३] इति सूत्रम् । कुतः । आत्त-
कामस्य का स्पृहा प्रयोजनस्पृहा न काऽपीत्यर्थः । इति शब्दो रूपत्रय-
निरूपणसमाप्तौ ॥ ९ ॥

इत्यर्थवैदीयमाण्डूक्योपनिषत्प्रकाशिकायां प्रथमः खण्डः ॥ १ ॥

चतुर्थपादमात्मन आह—

(उपनिषत्)

नान्तःप्रज्ञं न बहिष्प्रज्ञं नोभयतःप्रज्ञं न प्रज्ञानघनं
न प्रज्ञं नाप्रज्ञम् । अदृष्टमव्ययहार्यमग्राह्यमलक्षण-
मचिन्त्यमव्यपदेश्यमैकात्म्यप्रत्ययसारं प्रपञ्चोपशमं
शिवमद्वैतं चतुर्थं मन्यन्तो स आत्मा स विज्ञेयः ॥ १ ॥

अन्तःप्रज्ञापयतीत्यन्तःप्रज्ञः । स्वप्रार्थप्रदर्शकः स नेत्यर्थः । न बहि-
ष्प्रज्ञः । जाग्रदर्थप्रदर्शको न भवति । नोभयतःप्रज्ञम् । बाह्यशब्दादिकं
जानन्स्वप्रार्थान्श्च यदा पश्यति साऽपि काचिद्वशामयत इत्यनेन गृह्यते ।
उभयतो बाह्याभ्यन्तररूपार्थान्प्रज्ञापयतीत्युभयतःप्रज्ञम् । स नेति
नोभयतःप्रज्ञम् । एतद्ग्राह्यापारो विश्वतेजसाख्येश्वररूपद्वयकर्तृको
ज्ञेयः सोऽपि तुर्ये नास्तीत्यर्थः । न प्रज्ञानघनं प्राग्बद्धिपरीतसमासः कर्तव्यो
घनप्रज्ञानमिति । घनमज्ञानावृत्तं गुप्तजीवस्वरूपं प्रज्ञापयतीति घनप्रज्ञानं
तन्न भवतीति न प्रज्ञानघनमित्युच्यते । न प्रज्ञम् । प्रकर्षेण ज्ञापयति
मानसवासनामयं ध्येयमिति प्रज्ञ तन्नेति अयमपि स्वाप्रिकव्यापारतुल्य-
तया तेजसाख्यभगवद्ग्राह्यापारो द्रष्टव्यः । सोऽपि तुर्ये नेत्यर्थः । इद-
मुपलक्षणम् । जाग्रत्कालीननिर्विषयकंदलात्मरफुरणरूपजडीभावाख्या-
वस्थानस्यापि । इदमपि स्रष्टृतिव्यापारतुल्यतया प्राज्ञाख्यभगवद्ग्राह्या-
पारो ज्ञेयः । सोऽपि तुर्ये नास्तीति ध्येयम् । एवं विश्वतेजसप्राज्ञाख्यरू-
पत्रयव्यापारान्बाह्याभ्यन्तरपदार्थस्वरूपज्ञापनसुप्तस्वरूपज्ञापनरूपान्कि-
चिद्बाह्यकिंचित्स्वाभयरूपत्रयापरं सनाधिस्थनिरन्तरज्ञानसंतत्युपा-
दनरूपव्यापारं जडीभावरूपव्यापारं चाहूर्वादित्यर्थः । नोभयतःप्रज्ञं

न प्रज्ञमित्यत्र किं रूपकर्तृकं व्यापारद्वयस्य नेत्युच्यते तद्विचारणीयम् । तद्धि किं निर्व्यापारमेव चतुर्थं रूपं नेत्याह—नाप्रज्ञमिति । अप्रज्ञापकं नेति नाप्रज्ञं प्रज्ञापकमेव । मुक्तानां तद्योग्य-सर्वज्ञानप्रदानरूपव्यापारकर्तृ इत्यर्थः । अदृष्टं विश्वादिरूपत्रयं बाह्याभ्यन्तरपदार्थज्ञापनद्वयवहाररूपकार्यलिङ्गेनानुभेयं न तथा चतुर्थं रूपं दृश्यमित्यदृष्टमिति वा । अमुक्तदृष्टगोचराद्वाऽदृष्टमित्यर्थः । अव्यवहार्यमग्राह्यमिति । मुक्तिं विना तद्रूपविषयकग्रहणव्यवहारयोरभावाद्द्वयवहार्यमग्राह्यमित्युच्यते । अलक्षणं लक्षणमनुमापकं जाग्रदादिप्रवृत्तेरूपानुमापकराहित्यादलक्षणम् । अतएवाचिन्त्यम् । अचिन्त्यत्वादेवाव्यपदेश्यं व्यपदेश्यमशक्यम् । ऐकात्म्यप्रत्ययसारम् । एकः प्रधान आत्मा पूर्ण एकश्चासावात्मा सैकात्मा । एकात्मैकैकात्म्यं स्वार्थे प्यञ्जन्त्ययो ज्ञानरूपः सार आनन्दरूप इत्यस्यैकात्म्यप्रत्ययसारम् । प्रपञ्चोपशमम् । पचि बिस्तारे प्रपञ्चो बिस्तृतो ध्यात इति बावत् । उपशब्दोऽत्रोत्कृष्टवाची शमं सुखमुत्कृष्टानन्दरूपं प्रपञ्चश्चासाहुपशमश्च प्रपञ्चोपशमस्तमकात्म्यदेहबन्धानिष्टं प्रपञ्चं शक्यतीति प्रपञ्चोपशममिति । शान्तम् । उर्मिपट्टकरहितम् । निर्दुःखसुखरूपत्वाच्छिवम् । अद्वैत द्वीतिभावप्रधानं द्वित्वेन बन्धुतत्वापेक्षयाऽन्यात्मकरूपद्वितीयेन प्रकारेणेतं ज्ञात वस्तु द्वीतम् । इष्टं गती । द्वीतस्येदं द्वैतं मिथ्याज्ञानं न बिद्यते मिथ्याज्ञानं यस्मात्तद्वैतमहंममतादिमिथ्याध्वबसायनिवर्तकम् । एतावृशमात्मनश्चतुर्थं पादं मन्वन्त औपनिषदा इत्यर्थः । सोऽयमात्मा ऋतुष्पादिति प्रतिज्ञात विश्वतैजसप्राज्ञतुरीयारूपरूपचतुष्टयं सपरिकरं निरूप्य रूपत्रयविषये मन्वानुदाहृत्य चतुर्थविषये मन्वानुदाहरिष्यन्निदानीं चतुरूप आत्माऽवश्यं ज्ञातव्य इति । दत्तुपसंहरति स आत्मेति—य इति शेषः । स चतुरूपो विविधतया चतुर्विधतया विशेवेण च मुमुक्षुभङ्गय इत्यर्थः ।

अत्रैते श्लोका भवन्ति ॥ ७ ॥

चतुर्थरूपस्योक्तं माहात्म्यं संवादयितुमाह—अत्रैत इति तुरीयस्योक्तार्थ एते वक्ष्यमाणाः श्लोकाः संवादिनो भवन्तीत्यर्थः ।

प्रपञ्चोपशममित्यादिनोक्तसर्वानिष्टनिवर्तकारूपेऽर्थे श्लोकमाह—

निवृत्तेः सर्वदुःखानाभीशानः प्रभुरव्ययः ।

अद्वैतः सर्वभावानां देवस्तुर्यो विभुः स्मृतः ॥ १० ॥

सर्वदुःखानां निवृत्तेः कारणमिति शेषः । ईशानः । ईशान्मह्यादीन-

२०४रामानुजमतानुयायिकूरनारायणाविरचितप्रकाशिकोपेता—[मा.ख०२]

नति प्रेरयतीतीशानः । प्रभुः स्वामी । अब्धयः शश्वदेकप्रकारः ।
अद्वैतः । मिथ्याज्ञाननिवर्तकः । सर्वभावानाम् । भवन्तीति भावाः ।
मू सत्तायाम् । भगवज्ज्ञानेन लब्धसत्ताकां इत्यर्थः । ' अस्ति ब्रह्मेति
चेद्वेद सन्तमेनं ततो विदुः ' [तै २ । ६ ।] इतिश्रुतेः । सर्वेषामधिकृता-
मात्मनां देव उपास्यो विभुः समर्थः स्मृतो मन्त्रद्वग्भिरिति शेषः ॥१०॥

नान्तःप्रज्ञं न बहिष्प्रज्ञमिति तुरीयस्य विश्वादिरूपत्रयवैधर्म्यमुक्तं तत्र
मन्त्रमाह—

कार्यकारणबद्धौ ताविष्येते विश्वतैजसौ ।

प्राज्ञः कारणबद्धस्तु द्वौ तौ तुर्ये न सिध्यतः ॥ ११ ॥

अज्ञानकार्यभूतोऽहंमतादिभ्रमस्तद्रूपकार्यबन्धः । तत्कारणाविद्या-
बन्धः । कारणबन्धः । जीवनिष्ठतादृशजाग्रत्पदार्थभ्रमाविद्यारूपकार्य-
कारणबन्धस्वामी विश्वः । तैजसस्तु अविद्याकार्यभूतोक्तरूपस्वाप्पदार्थ-
भ्रमणे तत्कारणाज्ञानेन च बद्धो जीवनिष्ठतादृशबन्धस्वामीत्यर्थः ।
प्राज्ञस्तु तत्कारणाज्ञानरूपसुषुप्तिबद्धः सुषुप्तिबन्धस्वामी । तुरीये चतुर्थे
रूपे द्वौ कार्यकारणबन्धनियमनव्यापारौ वा कारणमात्रव्यापारौ वा
द्वावपि न सिध्यतो न स्त इत्यर्थः ॥ ११ ॥

न प्रज्ञानघनं नाप्रज्ञमित्युक्तप्राज्ञवैधर्म्यं मन्त्रमाह—

नाऽऽत्मानं न परांश्चैव न सत्यं नापि चानृतम् ।

प्राज्ञः किंचन संवेत्ति तुरीयं सर्वदृक्तदा ॥ १२ ॥

आत्मानं सुषुप्तजीवस्वरूपं न संवेदयेन्न परां सत्यं नापि चानृतं
संवेदयेदित्यन्वयः । जीवस्वरूपसुखकालाज्ञानानि विना नान्य-
त्किमपि संवेदयेदित्यर्थः । तुरीयं तु सर्वदृक् । सर्वं दर्शयतीति सर्व-
दृक् । मुक्तौ तत्तद्योग्यं सर्वं प्रदर्शयतीत्यर्थः ॥ १२ ॥

शिवमद्वैतमिति तुरीयस्य मिथ्याज्ञाननिवर्तकत्वमुक्तं तत्प्राज्ञस्यापि
सममिति वदंस्ततस्तुरीयस्य वैलक्षण्यान्तरमाह—

द्वैतस्याग्रहणं तुल्यमुभयोः प्राज्ञतुर्ययोः ।

बीजनिद्रायुतः प्राज्ञः सा च तुर्ये न विद्यते ॥ १३ ॥

द्वैतस्य देहगेहादौ स्वातन्त्र्यस्याग्रहणं ग्रहणाहेतुत्वं देहादौ स्वात-

तच्छ्रयभ्रमाजनकत्वं प्राज्ञतुरीययोस्तुल्यं समम् । गीजेति । देहगेहादौ स्वातच्छ्रयबुद्धिबीजभूतामूलाविद्या बीजनिद्रा तथा युक्तस्तद्युक्तत्वप्रदः प्राज्ञः । सा च । चस्त्वर्थे । तुर्ये तु सा बीजनिद्रा तद्युक्तत्वप्रदत्वमिति-यावत् । न विद्यत इत्यर्थः ॥ १३ ॥

प्रकारान्तरेण विश्वादेः साधर्म्यवैधर्म्ये आह—

स्वप्ननिद्रायुतावायौ प्राज्ञस्त्वस्वप्ननिद्रया ।

न निद्रां नैव च स्वप्नं तुर्ये पश्यन्ति निश्चिताः ॥ १४ ॥

उपलक्षणं जागत्स्वप्नभ्रमाभ्यां तद्धेतुनिद्राशब्दिताविद्यायया युतौ द्वौ तदुभयसंबन्धनियामकौ विश्वतैजसौ प्राज्ञस्त्वस्वप्ननिद्रया द्विविधभ्रमं विना कृतकेवलाविद्याया युतस्तन्मात्रबन्धस्वामीत्यर्थः । निश्चिताः सम्यङ्निश्चयवन्तः सन्तो न निद्रां निद्राकृतबन्धस्वामित्वं स्वप्नं द्विविधभ्रमहेतुत्वं च नैव तुरीये पश्यन्ति जानन्तीत्यर्थः ॥ १४ ॥

एवंविधतुरीयस्य दर्शनप्राप्ती कदा भवेतामित्यत्राऽऽह—

अन्यथा गृह्णतः स्वप्नो निद्रा तत्त्वमजानतः ।

विपर्यासे तयोः क्षीणे तुरीयं पदमश्नुते ॥ १५ ॥

अन्यथा गृह्णतो देहगेहादौ भगवदधीने स्वाधीनतां जानतः स्वप्नो भवति । स्वप्नप्रदेन मिथ्याज्ञानरूपभ्रमपरम्पराग्रहणतस्तत्त्वं भगवतः स्वातच्छ्रयादिरूपं तत्त्वमजानतो निद्रामूलाविद्याबन्धा भवति । तयोर्निद्राभ्रमयोर्विपर्यास आवर्तने क्षीणे सति तुरीयं पदं चतुर्थरूपमश्नुते साक्षात्कारद्वारा प्राप्नोतीत्यर्थः ॥ १५ ॥

निद्राभ्रमयोरावर्तनक्षयः केन स्याद्यस्य क्षयेण भगवदपरोक्षधीरित्यतो भगवत्प्रसादेनैवेत्याह—

अनादिमायया सुप्तो यदा जीवः प्रबुध्यते ।

अजमनिद्रमस्वप्नमद्वैतं बुध्यते तदा ॥ १६ ॥

मायाशब्देन भगवदिच्छा तदधीनाऽविद्या च गृह्यते । अनादीति-तच्छ्रमम् । अनादेर्विष्णोरनादिमायया कर्मरूपाविद्याया सुप्तः स्वापितः संसारे निवेशितो जीवो यदाऽनादिमायया भगवदिच्छया भगवत्प्रसा-

देन प्रबुध्यते भगवानेव स्वतन्त्रोऽन्यत्सर्वं तदधीनमित्यादितत्त्वज्ञानघा-
न्भवति तदाऽजं जननादिदोषहीनमनिद्रमस्वप्नं विश्वादिरूपत्रयव्यापा-
रप्रवर्तकमद्वैतं मिथ्याज्ञाननिवर्तकमिदमुपलक्षणं सर्वानिष्टनिवर्तकं भग-
वन्तं बुध्वते साक्षात्करोति ॥ १६ ॥

ननु देहगेहादौ स्वस्वामिसंबन्धादिरूपबन्धस्य जीवस्वरूपस्येव
स्वाभाविकत्वेन निवृत्त्ययोगाद्विपर्यासे तयोः क्षीण इत्युक्तिः कथमि-
त्यतो नायं स्वाभाविक इत्याह—

प्रपञ्चो यदि विद्येत निवर्तेत न संशयः ।

मायामात्रमिदं द्वैतमद्वैतं परमार्थतः ॥ १७ ॥

देहगेहादौ स्वस्वामिसंबन्धादिरूपो बन्धः प्रपञ्चस्वातन्त्र्येण नास्त्येव
यदि पराधीनोऽपि विद्यत इत्यङ्गी क्रियेत तर्ह्यपि परमार्थतः परमश्चा-
सावर्थश्च परमार्थ उक्तमोऽर्थो भगवांस्तस्मात्परमाथतः परमेश्वरप्रसा-
दादिति यावत् । निवर्तेत निवर्तेत एव न संशयः । अनादितोऽनु-
वृत्तस्य देहादौ स्वीयत्वज्ञानरूपभ्रमस्य कथं निवृत्तिरित्यत आह—
मायेत्यादि । अद्वैतं महिर्ब्रथावस्तया ज्ञातं ब्रह्मादिवस्तुजातमज्ञैर्द्वैतं
द्वितीयेन प्रकारेण ज्ञातं तद्वैपरीत्येन ज्ञातं तच्च मिथ्याज्ञानं
तेषां मायामात्रं भगवद्विच्छया मात्रं निर्मितं जातमित्यर्थः ।
तथा च तादृशमिथ्याज्ञानस्यानादितोऽनुवृत्तस्वापीश्वरेच्छया जातत्वे-
नास्वाभाविकत्वात्तत्प्रसादेन तन्निवृत्तिरुक्तति भावः । उक्तं हि
संसारबन्धस्थितिमौक्षहेतुः । देवी ह्येषा गुणमयी मम माया दुरत्यया ।
मामेव ये प्रपद्यन्ते मायामेतां तरन्ति ते ॥ [गी० ७।१४] इत्यादि-
कम् ॥ १७ ॥

उक्तमेव पूर्ववाक्यार्थं विशदयन्नुपसंहरति ।

विकल्पो न निवर्तेत कल्पितो यदि केनचित् ।

उपदेशादयं वादो ज्ञाते द्वैतं न विद्यते ॥ १८ ॥ इति ।

इत्यथर्ववेदीयनाण्डूक्योपनिषदि द्वितीयः खण्डः ॥ २ ॥

विकल्प इति देहगेहादौ स्वीयताभिमानादिनानात्मकबन्धरूपो
विकल्प उक्तरीत्या स्वाभाविको यदि केनचिदज्ञानादिना प्रकारेण

स्वाभाविकत्वेन कल्पितस्तर्यपि उपदेशान्महतामुपदेशबलात्, निवर्ते-
तापि तु निवर्तेतैव । कः खनां वादः । यदुपदेशान्नानाविधस्वातन्त्र्यादि-
भ्रमनिवृत्तिरित्यत आह—ज्ञातु इति । ब्रह्मणि यथावज्जाते सति
द्वैतं शिवमद्वैतमित्यत्रोक्तव्युत्पत्त्या मिथ्याज्ञानं न विद्यते निवर्तत
इत्ययं सत्संवाद् इत्यर्थः । इतिशब्दस्येत्येते श्लोका भवन्तीति पूर्वेणा-
न्वयः ॥ १८ ॥

इत्यथर्ववेदीयमाण्डूक्योपनिषत्प्रकाशिकायं द्वितीयः खण्डः ॥ २ ॥

एवं समर्थोकारप्रतिपाद्यस्याऽऽत्मनो विश्वादिरूपचतुष्टयं निरूप्य तेषां
रूपाणामकारादिप्रणवांशप्रतिपाद्यत्वादिमाहात्म्यं वक्तुमुक्तमनुवदति—

सोऽयमात्माऽध्यक्षरमोकारोऽधिमात्रं पादा मात्रा
मात्राश्च पादा अकार उकारो मकार इति ॥ १ ॥
जागरितस्थानो वैश्वानरोऽकारः प्रथमा मात्राऽऽत्ते-
रादिमत्त्वाद्वाऽऽप्नोति ह वै सर्वान्कामानादिश्च
भवति य एवं वेद ॥ २ ॥

ओमित्याक्रियमाणतयोकारशब्दितः सोऽयं चतुरात्मकत्वेनोक्त आत्मा-
ध्यक्षरं सर्वतोऽधिकं च तदक्षरमविनाशि चेत्यध्यक्षरम् । शब्दस्वा-
भाव्यान्नपुंसकता । कीदृशमक्षरमित्यत आह—अधिमात्रमिति । अधिका
मात्रा अंशा यस्य तदक्षरमधिमात्रम् । मात्राः का इत्यत आह—पादा
मात्रा इति । पद्यन्त इति पादा विश्वादिरूपाणि । पादाः क इत्यतोऽकारा-
दिप्रतिपाद्या विश्वाद्य इत्याह—अकार इति । अ इत्याक्रियत आहूयते
प्रतिपाद्यत इत्यकारो विश्वः । एवमुक्तदिशा । उकारस्तजसो मकारः
प्राज्ञः । उपलक्षणमिदं नादबोधयस्तुरीयाऽपि नाद इति शेषोक्त्या
ग्राह्यः । एते विश्वतैजसप्राज्ञतुरीयाः पादा मात्राशब्देनाधिमात्रमित्य-
त्रोक्ता इत्यर्थः ॥ १ ॥

अवर्णप्रतिपाद्यं रूपं स्थानोक्त्या निर्दिशति—जागरितेति । अकारः, अ,
इत्याक्रियमाणः प्रथमा मात्रा प्रणवप्रतिपाद्यस्याक्षरस्य प्रथमांश इत्यर्थः ।
अत्र जागरितस्थानः प्रथमा मात्रा वैश्वानर इत्यवर्णप्रतिपाद्यत्वं विधी-
यत इति न पौनरुक्त्यमिति ध्येयम् । एवमग्रेऽपि । वैश्वानरस्यावर्णवा-

एतत्वे निमित्तद्वयमाह—आप्तेरादिमत्त्वाद्देति । तत्तज्जीवयोग्यभोग्यविष-
यान्भोगायाऽऽपयति प्रापयति । विश्व इति । अ इत्युच्यते विश्व इति ।
आप्ल व्याप्तायन्तर्णीतण्यर्थाद्भुप्रत्यये अ इति रूपमिति भावः । प्राज्ञस्तै-
जसश्चाऽऽदी अस्येति आदिमांस्तस्माद्वा अ इत्युच्यत इत्यर्थः । सुषुप्तो
स्वप्ने च प्राज्ञतैजसाभ्याभकीभूतो विश्वः सुप्तेरुत्थाने प्राज्ञात्स्वप्नादुत्थाने
च तैजसाद्विविक्तः सन्दक्षिणाक्षिस्थानमायातीति तयोरादितया विश्वस्य
तदादिमत्त्वमिति भावः । एतन्निमित्तद्वययुक्तत्वेनावर्णवाच्यत्वं विश्वस्य
जानतः फलमाह—आप्नोति ह वा इति । योऽधिकारि एवमकारवा-
च्यत्वं विश्वस्य वेद सोऽस्येति शेषः । स वैश्वानरोऽस्य वेदितुः सर्वा-
न्स्वयोग्यसर्वान्कामानाप्नोति प्रापयति । अन्तर्णीतणिच् । आदिश्च विश्व
एवं वेदितुरादिश्च भवति । अविर्भूतस्वरूपतया मुक्तरूपेण तत उत्प-
द्यते तज्जानीति तस्यायमादिः कारणं भवतीत्यर्थः । यद्वा । आदिश्चेत्य-
त्रैवास्येति शेषः । आप्नोतीत्यत्र तु स ज्ञानीति शेषो ध्येयः ॥ २ ॥

अथ द्वितीयपादमाह—

स्वप्नस्थानस्तैजस उकारो द्वितीया मात्रोत्कर्षा-
दुभयत्वाद्देत्कर्षति ह वै ज्ञानसंततिं समानश्च भवति
नास्याब्रह्मवित्कुले भवति य एवं वेद ॥ ३ ॥

स्वप्नस्थानो द्वितीया मात्राऽऽत्मनो द्वितीयांशस्तैजस उकार इत्या-
क्रियमाणत्वादुकार इत्युक्तः । उवर्णवाच्यत्वे निमित्तद्वयमाह—
उत्कर्षादुभयत्वाद्देति । जाग्रदृश्यां विद्यमानदेहाभिमानादत्याज्यदे-
हाभिमानं त्याजयित्वा स्वप्नमण्डले जीवं कर्षतीत्युत्कर्षणाद्देतोर्वा
बाह्याज्ञप्तिरूपनिद्रां वासनामयविषयानुभवं च प्रयच्छतीत्युभयहेतुत्वाद्वा
निमित्ताद् इत्युच्यते तैजस इत्यर्थः । तथा वेदितुः फलमाह—
उत्कर्षति हवा इति योऽधिकारि एवं निमित्तद्वययुक्ततयोकारवाच्यतै-
जसं वेद स ज्ञानी ज्ञानसंततिं ज्ञानधारां ज्ञाननित्यत्वमिति यावत्प्राप्नो-
तीत्यनुषङ्गः । उत्कर्षति देहबन्धादात्मानमुत्कर्षति उद्हरति उत्कृष्य च
समानश्च मानमन्तर्गतिरिति स्मृत्युक्तेर्मानसहितः समानः सर्वमोक्षिणा-
मन्तर्गतो मध्यगतो भवतीत्यर्थः । दोषाभावात्प्रतीत्या चेति भावः । अस्य
ज्ञानिनः कुलेऽब्रह्मविन्न भवति ब्रह्मज्ञानिसंततिरेव भवतीत्यर्थः ॥ ३ ॥

कस्तृतीयः पादः कथमस्य मकारत्वं किंच तज्ज्ञानिनः फलमित्यत-
स्तत्सर्वं क्रमादाह—

सुषुप्तस्थानः प्राज्ञो मकारस्तृतीया मात्रा
मितेरपीतेर्वा मिनोति ह वा इदं
सर्वमपीतिश्च भवति य एवं वेद ॥ ४ ॥

सुषुप्तस्थानस्तृतीया मात्राऽऽत्मनस्तृतीयोऽंशः । मकारः । म इत्याक्रि-
यमाणः । कुतो मितेरपीतेर्वा स्वात्मनि जीवमन्तर्गमयतीति स्वान्तर्गमनहे-
तोर्वा वृत्तिज्ञानस्यापीतेरप्ययशब्दितलयकरणाद्वा म इत्याक्रियत इत्यर्थः ।
योऽधिकारि एवं निमित्तद्वययुक्तत्वेन मकारवाच्यं प्राज्ञं वेद स ज्ञानीदं
सर्वं यथायोग्यं जगन्मिनोति स्वान्तर्गमयति जीवानामणुत्वेऽपि आधि-
कारिणः सूर्यादेरिव प्रकाशतो व्याप्तिरस्तीति तन्मध्येऽन्तर्गमयति मुक्तः
सन्निति भावः । अपीतिश्च भवति अप्ययवृत्तं भवति दुःखाद्यनिष्ट-
स्येत्यर्थः ॥ ४ ॥

एवं रूपत्रयं प्रणवस्याकारादिवर्णत्रयप्रतिपाद्यमुक्त्वा चतुर्थं रूपममा-
त्रश्चतुर्थं इत्यादिनाऽग्रे विवक्षुः प्रागुक्तरूपत्रयज्ञानिनो यानि फलान्यु-
क्तानि तत्र ब्रह्मदृष्टश्लोकान्प्रणयति—

अत्रेते श्लोका भवन्ति ।

अत्र रूपत्रयज्ञानिफल एते वक्ष्यमाणाः श्लोकाः संव्रादिनो भवन्ति ।
क्रमेण तान्मन्त्रान्पठति—

विश्वस्यात्वविवक्षायामादिसामान्यमुत्कटम् ।

मात्रासंप्रतिपत्तौ स्यादाप्तिसामान्यमेव च ॥ १० ॥

अत्वविवक्षायामिति । विवक्षापदेनोपासनं ग्राह्यम् । आदिमत्त्वा-
द्वेत्यत्रोक्तदिशाऽऽदिमत्त्वनिमित्तेन प्रणवैकदेशावर्णवाच्यत्वोपासनार्था
सत्यामुपासकस्याऽऽदिसामान्यमादिश्वेत्यत्रोक्तदिशाऽऽदिमत्त्वसामान्य-
मादित्वेन विश्वसाम्यं भवत्युत्कटं स्पष्टमेतत् । यथा यथापासते स तदेव
भवतीत्यादेरिति भावः । मात्रासंप्रतिपत्तावात्मनोऽंशो विश्व आप्ति-
निमित्तप्रणवांशाकारार्थ इति विश्वरूपांशध्याने ध्यातुराप्तिसामान्यमेव
स्यात्सर्वकामावाप्त्यैव विश्वसाम्यतैव भवेदित्यर्थः ॥ १० ॥

तैजसस्योत्वविज्ञान उत्कर्षो दृश्यते स्फुटम् ।

मात्रासंप्रतिपत्तौ स्यादुभयत्वं तथाविधम् ॥ २० ॥

तैजसस्योत्वविज्ञाने प्रागुक्तरीत्योत्कर्षलिमितेन प्रणवैकदेशोकार-
वाच्यत्वोपासनायां तस्योपासकस्योत्कर्षतीत्यत्रोक्तदिशा स्फुटमुत्कर्षो
दृश्यते प्रमित इत्यर्थः । मात्रासंप्रतिपत्तौ प्रागुक्तदिशोभयहेतुत्वलिमितेन
प्रणवांशोकारवाच्यत्वेनाऽऽत्मांशितैजसध्यानेन तस्य ध्यातुरन्तथाविधं
प्रागुक्तं ज्ञानसंततिरूपं समानत्वं चेत्युभयत्वं स्यादित्यर्थः ॥ २० ॥

मकारभावे प्राज्ञस्य मानसामान्यमुत्कटम् ।

मात्रासंप्रतिपत्तौ तु लयसामान्यमेव च ॥ २१ ॥

प्राज्ञस्य मकारभावे मकारत्वे प्रागुक्तमितिरूपनिमित्तेन प्रणवैकदेश-
मकारवाच्यत्वे विज्ञानं सति मानसामान्यं सर्वान्तर्भावरूपप्राज्ञसाम्यमु-
त्कटं स्फुटमित्यर्थः । मात्रासंप्रतिपत्तौ बाह्यादिज्ञानलयकृत्वनिमित्तेन
प्रणवांशमकारवाच्यत्वेनाऽऽत्मांशप्राज्ञध्याने ध्यातुर्लयसामान्यं दुःखादि-
लषकृत्त्वेन प्राज्ञसाम्यमेव वा स्यादित्यर्थः ॥ २१ ॥

विश्वादिरूपाणामत्वोत्वमकारभावज्ञानिनो यदादिसामान्यादिफल-
मुक्तं तद्वाह्याय विश्वादेरत्वादिज्ञानिन आदिसामान्यादिकं फलमिति
यो जानाति तस्याप्यस्ति फलमित्याह—

त्रिषु धामसु यजुल्यं सामान्यं वेत्ति निश्चितम् ॥

स पूज्यः सर्वभूतानां वन्द्यश्चैव महामुनिः ॥ २२ ॥

त्रिषु धामसु त्रिषु रूपपूक्तविधया ध्यातेषु सत्सु ध्यातुः पुरुषस्य
यजुल्यं ध्येयं विश्वादिसादृश्यमादिममत्त्वादिदिसामान्यं भवतीति निश्चितं
पथा तथा वेत्ति स वेदिता महामुनिः सर्वभूतानां पूज्यो वन्द्यश्च
भवतीत्यर्थः ॥ २२ ॥

विश्वादिरूपोपासनायाः सर्वकामाप्यादिफलमुक्तं प्राक् । इदानीं
विश्वादिप्राप्तिरूपफलं चाऽऽह—

अकारो नयते विश्वमुकारश्चापि तैजसम् ॥

मकारश्च पुनः प्राज्ञं नामात्रे वियतेऽगतिः ॥ २३ ॥

इत्यथर्ववेदीयमाण्डूक्योपनिषदि तृतीयः खण्डः ॥ ३ ॥

अ इत्याक्रियमाणो विश्वः स्वात्मोपासकं विश्वं स्वात्मानं नयति प्राप-
यति । उकारश्चापि तैजसमित्यादौ नयत इत्यनुकर्षः । पाण्ड्याह ।
पुनः प्राज्ञमिति पुनःशब्दः प्रत्यहं सुप्तौ प्राप्तिस्त्वेऽपि स्थानविशेषे
मुक्तौ तत्प्राप्त्यभिप्रायेणेति ज्ञेयम् । तुरीयोपासकस्य कथमित्यतस्तरयापि
तत्प्राप्तिरस्तीत्याह—नामात्र इति । अमात्रेऽनंशे विश्वतैजसयोः प्राज्ञेन
प्रतिदिनमेकीभावो विश्वस्यास्तीति मात्रत्वं तुरीयस्य तन्नेत्रमात्र इत्यु-
च्यते तुरीयः । अमात्रे चतुर्थेऽगतिस्तत्प्राप्त्यभावस्तदुपासकस्य न विद्यते
विद्यत एव गतिरित्यर्थः । तुरीयेऽस्ति गतिरिति वक्तव्येऽगतिर्न विद्यत
इत्युक्तिर्विश्वादेरिव बाह्यादिव्यवहारकारणत्वं न विद्यते यथा तथा गम्य-
त्वमपि नेति शङ्कायां तन्निरासार्थमिति ज्ञेयम् ॥ २३ ॥

इत्यथर्ववेदीयमाण्डूक्योपनिषत्प्रकाशिकायां तृतीयः खण्डः ।

नान्तःप्राज्ञमित्यादिनोक्तं तुरीयगुणानुवादपूर्वं तुरीयस्य नादप्र-
तिपाद्यत्वमाह—

अमात्रश्चतुर्थोऽव्यवहार्यः प्रपञ्चोपशमः
शिवोऽद्वैत एवमोकार आत्मैव संवि-
शत्यात्मनाऽऽत्मानं य एवं वेद ॥ १ ॥

अमात्रोऽव्यवहार्यः प्रपञ्चोपशमः शिवोऽद्वैतश्चतुर्थ इत्यनुवादः ।
ओंकारः । प्रणवैकदेशनादप्रतिपाद्यत्वं विवक्षितम् । अमात्र इत्यादि-
पदानां प्रागुक्तरीत्याऽर्थो बोध्यः । अदृष्टमव्यवहार्यमित्यादिना प्रागुक्त-
स्याव्यवहार्यत्वादेः पुनरत्रानुवादोऽव्यवहार्यत्वादिक्मुपासकेऽपि समं
मुक्ताविति प्रदर्शनायेति ज्ञेयम् । यथा विश्वादीनामकारादिवाच्यत्व-
मेवमोकारैकदेशनादवाच्यत्वं तुरीयस्येत्यर्थः । नादप्रतिपाद्यत्वेन तुरीयो-
पासकस्य फलमाह—आत्मेति । योऽधिकार्येवममात्रत्वाव्यवहार्यत्वादि-
नोकारमोकारैकदेशनादप्रतिपाद्यं वेद जानाति स आत्मैव सञ्शुद्धस्वरूप
एव सन्देहगेहादावन्यत्र ममताद्यभिमानत्यागी भूत्वेति यावत् । आत्मना
परमात्मना तत्प्रसादेनेति यावत् । आत्मानं नादबोध्यं तुरीयात्मानं
संविशति प्रविशति । प्रविश्य बहिरन्तः स्वेच्छया स्वयोग्यमोग्यान्मु-
ञ्जानः सुखमास्त इति भावः ॥ १ ॥

प्रणवावयवाकारादिप्रतिपाद्यभगवद्रूपज्ञानमन्यस्मरणत्यागेन संपाद्य-
मित्यत्र मन्त्रान्ब्रह्मवृष्टानाह—

अत्रैते श्लोका भवन्ति ।

अत्रेत्युक्तार्थम् ।

ओंकारं पादशो वियात्पादा मात्रा न संशयः ।

ओंकारं पादशो ज्ञात्वा न किञ्चिदपि चिन्तयेत् ॥ २४ ॥

ओंकारमोमित्याक्रियमाणं समग्रप्रणवप्रतिपाद्यं पादशः पादैः पद्यन्ते
प्राप्यन्ते स्वोपासकैरिति पादैर्विश्वाद्यंशैर्विद्याद्विश्वादिचतूरूपात्मना
जानीयात् । पादाः किंरूपा इत्यत आह—पादा मात्रा इति । प्रणवा-
शभूताकारादिप्रतिपाद्या इत्यर्थः । ओंकारं प्रणववाच्यं पादशश्चतूरूप-
तया ज्ञात्वा किञ्चिदपि न चिन्तयेत् । इतरचिन्तया जायमानफलस्य
ततोऽधिकफलस्य चैतज्ज्ञानादेव सिद्धेरिति भावः ॥ २४ ॥

संसारभयं तितीर्षुणोकारो मगवान्सर्वथा ध्येय इत्यत्र श्लोकं
पठति—

युञ्जीत प्रणवे चेतः प्रणवो ब्रह्म निर्भयम् ॥

प्रणवे नित्ययुक्तस्य न भयं वियते क्वचित् ॥ २५ ॥

प्रणवे हरौ चेतो मनो युञ्जीत तद्विषयं कार्यम् । स कीदृशः प्रणव
इत्यत आह—प्रणवो ब्रह्मेति । गुणैर्बृंहणत्वात्पूर्णत्वाद्विश्वादिरूपचतुष्ट-
यात्मकः प्रणवो निर्भयं ब्रह्म गुणपूर्णमिति विश्वादिचतूरूपो हरिर्जाग्रदा-
द्यवस्थाप्रणयनात्प्रणव इत्युच्यते । प्रपूर्वात्प्रयतेरच्प्रत्यये धातानुशब्दादे-
शगुणावादेशणत्वेषु प्रणव इति सिद्धिः । फलमाह—प्रणवे नित्य-
युक्तस्येति तस्मिन्प्रणवे हरौ नित्ययुक्तस्य नित्यं तद्ब्रह्मायिन इत्यर्थः ।
क्वचित्केनापि निमित्तनेत्यर्थः । फलसाम्यार्थमेव प्राङ्निर्भयमिति विशेष-
णोक्तिः ॥ २५ ॥

विश्वादिरूपाणामन्योन्यं मूलरूपेण च न गुणतारतम्यमित्याह—

प्रणवो ह्यपरं ब्रह्म प्रणवश्च परः स्मृतः ।

अपूर्वोऽनन्तरोऽबाह्योऽनपरः प्रणवोऽव्ययः ॥ २६ ॥

परः पूर्वतनो मूलरूपं वावितारात्मा प्रणवो हरिर्ब्रह्म पूर्णं हि

प्रसिद्धमेतत् । 'सर्वेषु मूलेष्वेतमेव ब्रह्मेत्याचक्षते' इत्यादाविति भावः । परः पश्चात्तनो विश्वाद्यवताररूपः प्रणवो हरिश्च ब्रह्म पूर्ण इत्याकर्षः । स्मृतः श्लांकरद्वेष्टेति योज्यम् । पूर्वावतरि पश्चिमावतारे च पूर्णतैव न क्वचिदपि न्यूनतेति भावः । प्रणवो ब्रह्मेत्युक्तं पूर्णत्वं व्यनक्ति—अपूर्वं इति । न विद्यते पूर्वं कारणं यस्य सोऽपूर्वः प्रणवः कारणहीनः । नाशाभावादनन्तरः । अन्तशब्दपर्यायोऽत्रान्तरशब्दः । सर्वगतत्वादबाह्यः । पराधीन-स्थित्यभावादनपरः । अव्ययः शश्वदेकप्रकारः ॥ २६ ॥

सर्वस्य प्रणवो ह्यादिर्मध्यमन्तस्तथैव च ॥

एवं हि प्रणवं ज्ञात्वा व्यश्नुते तदनन्तरम् ॥ २७ ॥

प्रणवो हरिः सर्वस्याऽऽदिः कारणं मध्यं स्थितिकर्ता तथा नाशकर्ता च । एवेति निश्चये । ज्ञानिनः फलमाह— एवं ब्रह्मत्वादिना प्रकारेण प्रणवं हरिं ज्ञात्वा तदनन्तरं धारब्धभोगानन्तरं तद्ब्रह्म व्यश्नुते विशेषेण प्राप्नोति सदा सत्त्वेऽपि स्थानादिविशेषाभिप्रायेण वीत्युक्तिः ॥ २७ ॥

प्रणवस्य हरेर्महिमान्तरमाह—

प्रणवं हीश्वरं वियात्सर्वस्य हृदये स्थितम् ॥

सर्वव्यापिनमोकारं मत्वा धीरो न शोचति ॥ २८ ॥

ईश्वरं सर्वनियामकम् । प्रणवं हरिं सर्वस्य हृदि संस्थितं विद्यादुपासीत । ईश्वरः सर्वभूतानां हृद्देशेऽर्जुन तिष्ठति । तमेव शरणं गच्छ [गी० १८।६१] इति स्मृतेरिति भावः । एवं सर्वव्यापिनमोकारमोमित्याक्रियमाणं मत्वोपास्य धीरो ज्ञानी न शोचति । आविर्भूतापहतपाप्मत्वादिगुणाष्टको मुच्यत इत्यर्थः ॥ २८ ॥

एवमुक्तां समस्तव्यस्तप्रणवाभिधेयभगवदुपासनामनुबदंस्तज्ज्ञानिनः स्तवेनोपसंहरति—

अमात्रोऽनन्तमात्रश्च द्वैतस्योपशमः शिवः । ओंकारो विदितो येन स मुनिर्नेतरो जनः स मुनिर्नेतरो जनः ॥ २९ ॥

इत्यथर्ववेदीयमाण्डूक्योपनिषदि तुरीयः खण्डः ॥ ४ ॥

अमात्रः । मात्रा अंशास्तद्विहीनोऽमात्रः । मूलरूपेण स्थित इति यावत् । अनन्तमात्रः । जगद्वापारनिर्वहणार्थमिच्छाकृतविश्वाद्यनन्तांशः । इच्छागृहीताभिमानोरुदेह इति स्मृतेः । द्वैतस्योपशमः । स्वोपासकानां सर्वानिष्टनिवर्तकः । शिवः । निर्दुःखसुखरूपः । ओंकारः । ओमित्याक्रियमाणः । एवंरूपो येन विदितो ज्ञातः स मुनिर्नेतरः किंतु स जनो जननमरणादिना परिवर्तत इत्यर्थः । मुनिस्तु मुच्यत इति भावः । स मुनिर्नेतरो जन इति द्विरुक्तिरुक्तसर्वप्रमेयावधारणार्था । उपनिषत्समाप्त्यर्था च ॥ २९ ॥

इत्यथर्ववेदीयमाण्डूक्योपनिषत्प्रकाशिकायां
तुरीयः खण्डः ॥ ४ ॥

समाप्तं माण्डूक्योपनिषत् ।

ॐ तत्सद्ब्रह्मणे नमः ।

रङ्गरामानुजविरचितप्रकाशिकोपेता

तैत्तिरीयशाखान्तर्गताऽऽनन्दवल्ल्युपनिषत् ।

अथ परमतत्त्वहितपुरुषार्थप्रतिपादिका तैत्तिरीयशाखास्थाऽऽनन्दवल्ली
व्याख्यायते—

ॐ ब्रह्मविदाप्नोति परम् ।

निरतिशयबृहत्स्वाश्रयवस्तूपासकः सर्वेभ्यः परमुत्कृष्टं ब्रह्म प्राप्नोती-
त्यर्थः । 'आवृत्तिरसकृदुपदेशात् [ब० सू० ४।१।१] इत्यधिकरणोक्त-
न्यायेन वेदनोपासनादिशब्दानामेकार्थत्वाद्ब्रह्मविदित्यत्र विच्छब्द उपा-
सनपरः । तत्कृतुन्यायेन प्राप्यस्यैवोपास्यत्वात् । ब्रह्मविदाप्नोति परमिति
परस्य ब्रह्मणः प्राप्यत्वकथनात्स्यैवोपास्यत्वमिति द्रष्टव्यम् ।

अत्र ब्रह्म तद्वेदनं प्राप्तिः प्राप्यं चेति चतुष्टयमुक्तम् । किं तद्ब्रह्म
कीदृशं तद्वेदनं कीदृशी प्राप्तिः कीदृशं च प्राप्यमित्याकाङ्क्षायां मन्त्र-
मुखेण विवरितुं मन्त्रमवतारयति—

तदेणाऽभ्युक्ता ।

तद्ब्रह्मामिमुखीकृत्यैषर्गध्येतृभिरुक्ता । ब्राह्मणोक्तस्यार्थस्य वैशद्यम-
नेन मन्त्रेण क्रियत इत्यर्थः । एवमेव हि मन्त्रवर्णिकसूत्रे भाषितम् ।

सत्यं ज्ञानमनन्तं ब्रह्म यो वेद निहितं
गुहायां परमे व्योमन् । सोऽश्नुते
सर्वाकामान्सह ब्रह्मणा विपश्चितेति ।

तत्र जन्मादिसूत्रे 'यतो वा इमानि' इत्यादिकारणवाक्येन प्रतिपन्नज-
गज्जन्मादिकारणस्य ब्रह्मणः सकलेतरव्यावृत्तं स्वरूपमभिधीयते—
सत्यं ज्ञानमनन्तं ब्रह्मेति । तत्र सत्यपदं निरुपाधिकसत्तायोगि ब्रह्माऽऽह ।
तेन विकारास्पद्मचेतनं संसृष्टचेतनश्च व्यावृत्तः । नामान्तरमजनार्हाव-
स्थान्तरयोगैतयोर्निरुपाधिकसत्तायोगरहितत्वात् । ज्ञानपदं नित्यासं-
कुचितज्ञानैकाकारमाह । तेन कदाचित्संकुचितज्ञानत्वेन मुक्ता व्यावृत्ताः ।
अनन्तपदं देशकालवस्तुपरिच्छेदरहितं स्वरूपमाह । सगुणत्वात्स्वरूपस्य

स्वरूपेण गुणैश्चानन्तं तेन पूर्वपदद्वयव्यावृत्तकोटिद्वयविलक्षणाः साति-
 शयस्वरूपस्वगुणा नित्या व्यावृत्ताः । विशेषणानां व्यावर्तकत्वादिति
 भाषितम् । नन्वत्र ज्ञानपदस्य विषयावगाहिज्ञानत्वं प्रवृत्तिनिमित्तं
 चेत्स्वरूपस्यातादृक्त्वाज्ज्ञानगुणकत्वमित्यर्थः पर्यवस्येत् । न तु स्वरू-
 पस्य ज्ञानत्वम् । स्वप्रकाशतारूपं ज्ञानत्वं प्रवृत्तिनिमित्तं चेत्स्वरूपस्य
 ज्ञानत्वमात्रं सिध्येत । न तु ज्ञानगुणकत्वम् । न चेष्टापत्तिः । 'तद्वृणसा-
 रत्वात्तु तद्व्यपदेशः प्राज्ञवत् '[ब०सू० ३।३।२९]इति सूत्रे यथा सत्यं ज्ञान
 मिति ब्रह्मणो ज्ञानगुणसारत्वाज्ज्ञानमिति व्यपदेश इति भाष्यं विरुध्येतेति
 चेदुच्यते । स्वप्रकाशत्वमेव प्रवृत्तिनिमित्तं तत्र ज्ञानत्वाश्रयत्वमसंको-
 चात्स्वरूपतो गुणतश्च सिध्यति ब्रह्मशब्दात्प्रतीयमानं बृहत्त्वं यथा
 स्वरूपतो गुणतश्च सिध्यति तद्वदिति व्यासार्थैरुक्तम् । वस्तुतस्तु सत्यं
 ज्ञानमित्यस्यान्तोदान्तत्वादर्शआद्यजन्तत्वेन ज्ञानगुणकत्वमेवार्थः ।
 'प्रज्ञानघन एवाऽऽनन्दमयः' इति श्रुत्यन्तराद्ब्रह्मणो ज्ञानस्वरूपत्वम-
 स्तीति द्रष्टव्यम् । इहेदं नान्यत्रेति परिच्छेत्तुमशक्यत्वं । देशापरि-
 च्छेदः । इदमिदानीं नान्यदेतिपरिच्छेदायोग्यत्वं कालापरिच्छेदः ।
 इदमिदं नेतिपरिच्छेदानर्हत्वलक्षणं सर्ववस्तुसामानाधिकरण्यार्हत्व-
 रूपं वस्त्वपरिच्छेदः । यद्वा वस्तुस्वभावतः परिच्छेदो वस्तुपरिच्छेदः ।
 यथा तुल्यकालत्वेऽपि तुल्यपरिमाणत्वेऽपि दशवर्णसुवर्णापेक्षया
 कलधौतादेरपकर्षः । तद्वाहित्यं वस्त्वपरिच्छेदः । समाभ्यधिकरा-
 हित्यनिदानभूतेर्गुणैर्निरतिशयप्रकर्षो वस्त्वपरिच्छेद इत्युक्तं भवतीति
 व्यासार्थैर्व्याख्यातम् । नान्तं गुणानां गच्छन्ति तेनानन्तोऽयमुच्यते
 इति स्मरणाद्गुणानन्त्यमनन्तशब्दार्थः । अत्र रूढिवशाद्देवताविशेष-
 निर्णयः । नचानन्तपदस्य नारायणवाचिनः पुंलिङ्गत्वं स्यादिति
 वाच्यम् । इष्टापत्तेः । तस्य द्वितीयान्तत्वेन पुंलिङ्गत्वस्येष्टत्वात् । द्विती-
 यान्तत्वाभावे च 'यो वेद निहितं गुहायाम्' इत्यत्र तच्छब्दस्याध्याहा-
 रप्रसङ्गात् । अनध्याहारेणोपपत्तावध्याहारस्यान्याय्यत्वात् । अत्रानन्त-
 पदयौगिकार्थस्य त्रिविधपरिच्छेदराहित्यस्य नारायणादन्यत्राप्रसक्त्या
 श्रीपत्यादिशब्देष्विव न रूढिः कल्पनीयेत्युच्येत तदाऽपि न क्षतिः ।
 तत्र 'सत्यं ज्ञानमनन्तं ब्रह्म' इत्यनेन ब्रह्मशब्दार्थो विवृतः । हृदयगुहा-
 निहितत्वप्रकारकज्ञानप्रतिपादकेन 'यो वेद निहितं गुहायाम्' इत्यनेन
 विच्छेदार्थ उक्तः । 'परमे व्योमन् । सोऽश्नते' इत्यनेनाऽऽप्नोति-

शब्दार्थ उक्तः । परमेव्योमन्नप्राकृताकाशशब्दिते परमंपद इत्यर्थः ।
 'सर्वान्कामान्सह ब्रह्मण विपश्चिता' इत्यनेन प्राप्यमुक्तम् । काम्यन्त
 इति कामाः कल्याणगुणाः । युक्तस्य सर्वविषयविरक्तस्य तद्यातिरिक्त-
 काम्यान्तरासंभवात् । 'अथ य इहाऽऽत्मानमनुविद्य ब्रजन्त्येतांश्च सत्या-
 न्कामान्' [छा० ८.१.६] इत्यादौ काम्यशब्दस्य कल्याणगुणेष्वेव
 प्रयोगात् । विविधं पश्यन्ती चिद्यस्येति बहुव्रीहिः । निरुपाधिकानन्या-
 धीनासंकुचितसर्वविषयकज्ञानवत्त्वं विपश्चित्वम् । अथ च गुणो नित्य-
 मुक्तादिव्यावर्तकः । ब्रह्मापेक्षयाऽपि तद्गुणानां फलदशायां प्राधान्यं
 प्रतिपादयितुं ब्रह्मणा सहेति निर्देशः । 'सहयुक्तेऽप्रधाने [पा० सू० २ ।
 ३ । १९] इति पाणिनिस्मृतिः । न च भोग्यतायां गुणापेक्षया ब्रह्म-
 णोऽप्राधान्यं दोषायेति शङ्क्यम् । श्रियं त्वत्तोऽप्युच्चैर्वयमिह प्रणामः
 शृणुतरामित्यादिवत्परमात्मापेक्षया तत्कल्याणगुणानां भोग्यतातिशय-
 प्रतिपादनस्य परमात्मातिशयपर्यवसायित्वेनैतद्वशाप्राधान्यस्य गुणत्वेन
 दोषत्वाभावात् । अत एव हि पुत्रेण सहोदनं भुङ्क्ते इतिवद्भोक्तृसाहित्य-
 परत्वे ब्रह्मणोऽप्राधान्यप्रसङ्गात्तत्परित्यज्य पयसा सहोदनं भुङ्क्ते इतिव-
 द्भोग्यसाहित्यपरत्वमेव । नात्र च पक्षे ब्रह्मणोऽप्राधान्यं दोषायेति
 भोग्यसाहित्यपक्ष एव भगवता भाष्यकृता समाश्रितः । ननु 'तेषा-
 मृग्यत्रार्थवशेन पादव्यवस्था' [जै० २ । १।३५] इतिजैमिनिनाऽर्थव-
 शाधीनपादव्यवस्थावत्त्वस्यर्गलक्षणतयोक्तत्वात्सहेत्यस्य पादान्तरस्थस्य
 ब्रह्मणेति पादान्तरस्थेनान्वयो न समीचीनो भवति ततश्च ब्रह्म-
 णेति न सहयोगे तृतीया । अपि त्वित्थंभूतलक्षणे तृतीया । सहेत्यस्य च
 युगपदित्यर्थः । सर्वान्कामान्युगपदनुभवति ब्रह्मणा ब्रह्मरूपोपलक्षितः
 सन्नित्यर्थः । ब्रह्मभूत इति यावत् । अत एव स्कान्दे—

सोऽश्नुते सकलान्कामान्क्रमेण सुरर्षभाः ।

विदितब्रह्मरूपेण जीवन्मुक्तो न संशयः ॥

इत्युपबृंहितमिति चेन्न । तेषामृग्यत्रार्थवशेनेत्यस्योपलक्षणमात्रत्वात् ।
 उपलक्षणत्वपक्षमभ्युपगम्यैव तद्याख्यातृभिरप्यर्थवशेन वर्गवशेन वा
 पादव्यवस्थेति व्याख्यातत्वाच्च । अभियुक्तानां मन्त्रप्रसिद्धिविषयत्वं
 मन्त्रत्वमितिवदृक्पदप्रसिद्धिविषयत्वमेवकर्त्वं ततश्च पादान्तरस्थे-
 नापि । पादान्तरस्थपदान्वयो युक्तः । ब्रह्मणेत्यस्येत्थंभूतलक्षणत्वाश्रयणे

ब्रह्मभूत इत्यर्थोऽपि न संभवति । श्वेतच्छत्रेण राजेत्यादौ तथाऽभेदा-
दर्शनात् । त्वदुक्तस्कान्दवचनस्य पूर्वेः संप्रतिषन्नैरनुदाहृतत्वाच्च भाष्य-
कृदुक्त एवार्थः । इतिशब्दो मन्त्रसमाप्तिद्योतनार्थः ।

सत्यं ज्ञानमनन्तमित्युक्तं वस्त्वपरिच्छेदलक्षणमानन्त्यं सर्वोपादान-
त्वसर्वान्तरत्वमुखेन प्रपञ्चयति—

तस्माद्वा एतस्मादात्मन आकाशः संभूतः ।

तस्मादित्यनेन ब्रह्माविदाप्नोति परमित्यव्यवहितब्राह्मणोक्तः परामृ-
श्यते । एतस्मादिति सत्यं ज्ञानमनन्तमित्यव्यवहितमन्त्रोक्तं परामृश्यते ।
ततश्च मन्त्रब्राह्मणोक्तादेव तस्मादात्मन आकाश उत्पन्न इत्यर्थः ।

आकाशाद्वायुः । वायोरग्निः । अग्नेरापः । अद्भ्यः पृथिवी ।

‘तत्तेज ऐक्षत’ ‘ता आप ऐक्षन्त’ [छा० ६।२।३ । ४] इति तेजः-
प्रभृतिष्वीक्षणादिश्रवणादाकाशवायुतेजआदिशब्दास्तत्तच्छरीरकपरमा-
त्मपरा इति ‘तेजोऽतस्तथा ह्याह’ [ब० सू०२।३ । १०] इत्यधिकरणे
स्थितम् ।

पृथिव्या ओषधयः । ओषधीभ्योऽन्नम् । अन्नात्पुरुषः ।

शरीरमित्यर्थः । शिष्टं स्पष्टम् ।

स वा एष पुरुषोऽन्नरसमयः ।

स वा एष पुरुषोऽयं देहोऽन्नरसस्य परिणामः । ‘अन्नमशितं त्रेधा
विधीयते तस्य यः स्थविष्ठो धानुस्तत्पुरीषं भवति यो मध्यमस्तन्मांसम्’
[छा० ६।५।१] इत्याद्युक्तरीत्या जाठराग्निपच्यमानान्नसारांशनिर्वर्त्यमां-
सादिमयत्वाच्छरीरस्येति भावः ।

तस्येदमेव शिरः । अयं दक्षिणः पक्षः । अय-

मुत्तरः पक्षः । अयमात्मा । इदं पुच्छं प्रतिष्ठा ।

तस्य देहरूपस्य पुरुषस्येदं प्रत्यक्षतो दृश्यमानमेव शिरः । बाहुद्वयं
पक्षौ । अधस्ताद्गीवाया नाभेरूर्ध्वं परिदृश्यमानांऽयं मध्यमो देहभागोऽ-
ज्ञानामात्मा । ‘मध्यं ह्येषामज्ञानामात्मा’ इति श्रुतेः । धारकत्वेन प्रधान-
भूत इत्यर्थः । इदं नाभेरधस्तात्परिदृश्यमानं चरणद्वयं पुच्छवदाधारत्वा-
त्पुच्छमित्यर्थः । अत्र पुरुषशब्दितमनुष्यपाण्यादेः पक्षत्वादि[नि]रूपण
प्रतिपत्तिसौकर्यार्थमिति द्रष्टव्यम् ।

तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि ब्रह्मवल्ह्यध्याये
प्रथमोऽनुवाकः ॥ १ ॥

तत्तस्मिन्नेवार्थे ब्राह्मणोक्तेऽयं मन्त्ररूपश्लोकोऽपि भवतीत्यर्थः ।

इति कृष्णयजुर्वेदीयतैत्तिरीयोपनिषदि ब्रह्मवल्ह्यध्यायप्रका-
शिकायां प्रथमोऽनुवाकः ॥ १ ॥

अन्नाद्वै प्रजाः प्रजायन्ते याः काश्च पृथिवीः श्रिताः ।

अथो अन्नेनैव जीवन्ति अथैतदपियन्तन्ततः ॥

पृथिव्यां वर्तमानाः सर्वाः प्रजा अन्नादेवोत्पद्यन्ते । उत्पन्नाश्चान्ने-
नैव जीवन्ति । अन्तकाले तत्रैव लयं यान्तीत्यर्थः ।

अन्नं हि भूतानां ज्येष्ठम् । तस्मात्सर्वौषधमुच्यते ।

सर्वभूतोपकारकत्वादन्नमेव ज्येष्ठम् । अत एवाशनायादिव्याधि-
निवर्तकत्वात्तदेव सर्वौषधमुच्यते इत्यर्थः । औषधीभ्योऽन्नमित्यौषधिप-
रिणामित्वं निमित्तीकृत्यान्ने प्रयुक्तमौषधीशब्दं भेषजत्वनिमित्ततया
श्रुतिर्व्यपदिशतीति द्रष्टव्यम् ।

सर्वं वै तेऽन्नमाप्नुवन्ति येऽन्नं ब्रह्मोपासते ।

अन्ने ब्रह्मदृष्टिं कुर्वन्तो यावदपेक्षितमन्नं प्राप्नुवन्तीत्यर्थः ।

ब्रह्मदृष्टिहेतुभूतं ब्रह्मसाम्यमाह—

अन्नं हि भूतानां ज्येष्ठम् । तस्मात्सर्वौषधमुच्यते ।

ब्रह्मणोऽपि सकलरोगनिवर्तकतया सर्वभेषजत्वस्य सत्त्वादिति
मावः ।

अन्नाद्भूतानि जायन्ते । जातान्यन्नेन वर्धन्ते ।

जननवृद्धिहेतुत्वमन्नब्रह्मणोः सममित्यर्थः ।

अन्नशब्दस्य निर्वचनमाह—

अयतेऽत्ति च भूतानि तस्मादन्नं तदुच्यते इति ।

जीवनदशायां स्वयमद्यते । नाशदशायामलभ्यमानतया वा विपरीत-

परिणामहेतुतया वा 'अन्नं मृत्युं तमु जीवातुमाहुः' इतिश्रुत्युक्ती-
त्याऽसृत्वलक्षणं संहर्तृत्वं द्रष्टव्यम् । एवमाकाशादेरन्नमयस्य स्थूलशरीर-
पर्यन्तस्य मन्त्रब्राह्मणोदितब्रह्मोपादनकत्वमात्मन आकाश इत्यात्मशब्द-
श्रवणात् । तदन्तर्यामिकत्वं चोक्तं भवति । एवमाकाशादेरन्नमयशब्दि-
तस्थूलशरीरपर्यन्तस्य ब्रह्मैवाऽऽत्मोपादानं चेत्युक्त्वा स आत्मा क
इत्यपेक्षायामानन्दमय एव स आत्मेति दर्शयितुं स्थूलारुन्धतीन्यायेन
स्थूलदेहान्तर्वर्तिनं प्राणमयमात्मत्वेन दर्शयति । सूक्ष्मारुन्धतीं दर्शयि-
तुं प्रवृत्तः प्रथमत एव सूक्ष्माया अरुन्धत्याः प्रदर्शनासंभवं पर्यालोच्य
तत्समीपवर्तिनीं स्थूलतारकामियमेवारुन्धतीति दर्शयति । तस्यां स्थूल-
तारकायां श्रोतुररुन्धतीत्वबुद्धौ धृतायां तत्समीपवर्तिनीं वस्तुतोऽरुन्धतीं
सूक्ष्मामियमेवारुन्धतीति दर्शयति । सोऽयं स्थूलारुन्धतीन्याय इत्यर्थः ।

तस्माद्वा एतस्मादन्नरसमयात् । अन्योऽन्तर आत्मा प्राणमयः ।

देहान्तर्वर्ती देहादन्तो यः प्राणमयः स एवाऽऽत्मन आकाशः संभूत
इत्याकाशादिसर्वोपादानत्वेन तदन्तर्यामित्वेन च निर्दिष्ट आत्मेत्यर्थो भग-
वता भाष्यकृता 'अन्वयादिति चेत्स्याद्वधारणात्' [ब्र०सू०३।३।१७]
इति सूत्रेऽन्नमयादन्तरे प्राणमये प्रथमं परमा[त्म]बुद्धिरवतीर्णा तदनन्तरं
च प्राणमयादन्तरे मनोमये ततो विज्ञानमये तत आनन्दमय इति भाषि-
तम् । अत्र पञ्चवृत्तेः प्राणस्य प्राणनष्टिप्रचुरत्वात्प्राणमयत्वम् ।

तेनैष पूर्णः ।

तेन प्राणमयेनाऽऽत्मनाऽयमन्नरसमय आत्मा पूर्ण इत्यर्थः । व्याप्त इति
यावत् । सर्वस्यापि देहस्य प्राणव्याप्तत्वादिति भावः ।

स वा एष पुरुषविध एव ।

प्राणमयोऽपि पुरुषाकृतिरेवेत्यर्थः ।

हस्तपादादिमत्त्वेन पुरुषविधत्वभ्रान्तिं व्युदस्यति—

तस्य पुरुषविधताम् । अन्वयं पुरुषविधः ।

तस्यान्नमयस्य पुरुषविधत्वमनुकृत्य प्राणमयोऽपि पुरुषविध इत्यर्थः ।
ततश्च तद्देव शिरःपुच्छादिमत्तया पञ्चविध इत्यर्थः ।

तस्य प्राण एव शिरः । व्यानो दक्षिणः

पक्षः । अपान उत्तरः पक्षः ।

स्पष्टोऽर्थः ।

आकाश आत्मा ।

यथाऽऽकाशस्थितो नित्यं वायुः सर्वत्रगो महानितिस्मृत्युक्तरीत्या
वायुविकारभूतप्राणापानाविधारकत्वादाकाशस्याऽऽत्मत्वम् ।

पृथिवां पुच्छं प्रतिष्ठा ।

पृथिव्यामाकाशस्य प्रतिष्ठितत्वादस्याः पुच्छत्वम् ।

तदप्येष श्लोको भवति ॥

इति कृष्णयजुर्वेदीयतैत्तिरीयोपनिषदि ब्रह्मब्रह्मध्याये
द्वितीयोऽनुवाकः ॥ २ ॥

इति कृष्णयजुर्वेदीयतैत्तिरीयोपनिषदि ब्रह्मब्रह्मध्यायप्रकाशिकायां
द्वितीयोऽनुवाकः ॥ २ ॥

प्राणं देवा अनु प्राणन्ति मनुष्याः पशवश्च ये ।

देवमनुष्यपशवः प्राणमनुप्राणन्ति प्राणाधीनजीवना इत्यर्थः ।

प्राणो हि भूतानामायुः । तस्मात्सर्वायुषमुच्यते ।

यस्मात्सर्वेषां भूतानां यावच्छरीरे प्राणो वसति तावदायुरिति प्राण-
स्योच्छ्वासनिश्वासादिलक्षणसर्वभूतायुर्हेतुत्वम् । अत एव सर्वेषामा-
युरित्युच्यत इत्यर्थः ।

सर्वमेव त आयुर्यन्ति ये प्राणं ब्रह्मोपासन्ते ।

एवंलक्षणे प्राणे ब्रह्मदृष्टिं कुर्वन्तः सर्वमायुः प्राप्नुवन्तीत्यर्थः ।

एवं प्राणमय आकाशाद्यन्नमयान्तस्याऽऽत्मत्वबुद्धिमवतार्य बुद्धिं
निवर्तयति—

तस्यैष एव शरीर आत्मा । यः पूर्वस्य ।

पूर्वस्यान्नमयस्याऽऽत्मैष एव तस्य प्राणमयस्याऽऽत्मेत्यर्थः । शरीरः
शरीरसबन्धात्मेत्यर्थः । अनेनाऽऽत्मशब्दस्य स्वरूपार्थभ्रान्तिर्युदस्ता
मवति । ततश्चान्नमयप्राणमयावेकात्मकौ नत्वन्नमयस्य प्राणमय आत्मे-
त्यर्थः । तर्ह्यन्नमयप्राणमययोः क आत्मेत्याकाङ्क्षायामाह—

तस्माद्वा एतस्मात्प्राणमयात् ।

अन्योऽन्तर आत्मा मनोमयः ॥

अत्र मनोमय इत्यत्र प्राचुर्यार्थं मयद् । मनोबुद्ध्यहंकारचिन्तास्थान्तः-
करणवृत्तिषु मनोवृत्तेः प्राचुर्यात् ।

तेनैष पूर्णः । स वा एष पुरुषविध एव ।

तस्य पुरुषविधताम् । अन्वयं पुरुषविधः ।

पूर्ववदर्थः ।

तस्यं यजुरेव शिरः ।

तस्यान्तःकरणस्य यजुर्वेदविषयज्ञानजनकमनोव्यापारः शिर इत्यर्थः ।
मुख्यार्थस्य यजुर्वेदस्य मनःसंबन्धाभावेन मनसः शिरोरूपणासंभवा-
दिति द्रष्टव्यम् । एवमुत्तरत्रापि ।

ऋग्दक्षिणः पक्षः । सामोत्तरः पक्षः ।

आदेश आत्मा ।

इदं कुर्विदं मा कार्षीरिति विधिनिषेधरूपं रहस्यानुशासनमादेश
इत्यर्थः । अत्र तज्जन्यज्ञानहेतुभूतान्तःकरणवृत्तिरादेशशब्देनोच्यते ।

अर्थवाङ्गिरसः पुच्छं प्रतिष्ठा ।

अथर्वाङ्गिरसा दृष्टा मन्त्राः प्रतिष्ठाहेतुभूतं पुच्छमित्यर्थः । अत्रापि
अथर्वाङ्गिरःशब्दस्तज्जन्यज्ञानहेतुभूतमनोव्यापारपरः ।

तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि ब्रह्मवल्लभ्याय

तृतीयोऽनुवाकः ॥ ३ ॥

इति कृष्णयजुर्वेदीयतैत्तिरीयोपनिषदि ब्रह्मवल्लभ्यायप्रकाशिकायां
तृतीयोऽनुवाकः ॥ ३ ॥

यतो वाचो निवर्तन्ते । अप्राप्य मनसा सह ।

आनन्दं ब्रह्मणो विद्वान् । न बिभेति कदाचनेति ।

यस्माद्ब्रह्मानन्दाद्वाङ्मन [सानी] यत्तालक्षणं पारमप्राप्य निवर्तन्ते
तादृशं ब्रह्मानन्दं 'दृश्यते त्वय्यया बुध्या' 'मनसा तु विशुद्धेन' इत्युक्तीत्या
शुद्धेन मनसा ज्ञात्वा कदाऽपि न बिभेतीत्यर्थः । अत्र ब्रह्मानन्दस्य
विशुद्धमनोगोचरत्वप्रतिपादकत्वादस्य श्लोकस्य मनोविषयत्वमस्तीति
द्रष्टव्यम् ।

तस्यैष एव शारीर आत्मा । यः पूर्वस्य ।

पूर्वस्य प्राणमयस्य २ आत्मा स एव मनोमयस्याऽऽत्मेत्यर्थः । एवं चान्नमयप्राणमयमनोमयानामेक आत्मेत्युक्तं भवति ।

स क इत्यपेक्षायामाह—

तस्माद्वा एतस्मान्मनोमयात् । अन्योऽन्तर आत्मा विज्ञानमयः ।

अत्र विज्ञानमयो जीवो न बुद्धिमात्रं मयदप्रत्ययेन व्यतिरेकप्रतीतिः ।

तेनैष पूर्णः । स वा एष पुरुषविध एव ।

तस्य पुरुषविधताम् । अन्वयं पुरुषविधः ।

पूर्ववदर्थः ।

तस्य श्रद्धैव शिरः । ऋतं दक्षिणः

पक्षः । सत्यमुत्तरः पक्षः ।

अत्र श्रद्धर्तसत्यशब्दा ज्ञानविशेषपराः ।

योग आत्मा !

‘ब्रह्मणे त्वा महसे ’ ओमित्यात्मानं युञ्जीतेति विहितज्ञानविशेषो योगशब्देनोच्यते ।

महः पुच्छं प्रतिष्ठा ।

योगविरोधिनिरसनसामर्थ्यलक्षणं महः पुच्छमित्यर्थः । एतेषां श्रद्धा-
दीनामात्मगुणत्वेन सिद्धत्वात्तदवच्छिन्नमात्मस्वरूपं शिरःपक्षपुच्छा-
दितया प्रतिपाद्य[त] इति द्रष्टव्यम् । अतः स्वस्मादनतिरिक्तैः स्वावयवै-
शिरःपक्षपुच्छादिरूपणपरत्वात्प्रकरणस्येति माष्यस्य न विरोधः ।

तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि ब्रह्मवल्ल्यध्याये

चतुर्थोऽनुवाकः ॥ ४ ॥

इति कृष्णयजुर्वेदीयतैत्तिरीयोपनिषदि ब्रह्मवल्ल्यध्यायप्रकाशिकायां

चतुर्थोऽनुवाकः ॥ ४ ॥

विज्ञानं यज्ञं तनुते । कर्माणि तनुतेऽपि च ।

अत्र विज्ञानमयशब्दोदितो जीवो विज्ञानशब्देनोच्यते । आत्मस्वरू-

पस्य स्वप्रकाशतया ज्ञानैकरूपणीयत्वेन विज्ञानशब्देनाभिधानसंभवात् । कृत्यल्युटो बहुलमिति वा जानातीत्यर्थे ल्युडाश्रीयते । नन्द्यादित्वं वाऽऽश्रित्य नन्दिग्रहीत्यादिना कर्तरि ल्युराश्रीयते । तेन विज्ञानमात्रपरामर्शं यज्ञं तनुते कर्माणि तनुतेऽपि चेतिप्रतिपादितलौकिकवैदिककर्मकर्तृत्वासंभवादन्तर्यामिब्राह्मणे य आत्मनि तिष्ठन्नितिमाध्यंदिनपाठगतात्मशब्दस्थाने यो विज्ञाने तिष्ठन्निति काण्वपाठदर्शनद्विज्ञानशब्दो जीवात्मपरः ।

विज्ञानं देवाः सर्वे । ब्रह्मज्येष्ठमुपासते ।

सर्वे देवा विज्ञानं जीवस्वरूपमेव प्रधानशब्दाभिलष्यादचेदनाद्ब्रह्मणोऽपि ज्येष्ठं प्रजापतिविद्योक्तरीत्योपासत इत्यर्थः ।

विज्ञानं ब्रह्म चेद्वेद । तस्माच्चेन्न प्रमायति ।

शरीरे पाप्मनो हित्वा । सर्वान्कामान्समश्नुत इति ।

यस्तु विज्ञानरूपं ब्रह्म वेद तस्माच्च जीवादन्तिमप्रत्ययपर्यन्तं न प्रमाद्यते चेच्छरीरे पाप्मनो हित्वा देहे वर्तमाने एव विनष्टाश्लिष्टपूर्वोत्तराद्यः सर्वान्कामान्समश्नुते ।

तस्यैष एव शरीर आत्मा । यः पूर्वस्य ।

तस्माद्वा एतस्माद्विज्ञानमयात् । अन्योऽन्तर आत्माऽऽनन्दमयः । तेनैष पूर्णः । स वा

एष पुरुषविध एव । तस्य पुरुषविधताम् ।

अन्वयं पुरुषविधः । तस्य प्रियमेव शिरः ।

मोदो दक्षिणः पक्षः । प्रमोद उत्तरः पक्षः ।

आनन्द आत्मा । ब्रह्म पुच्छं प्रतिष्ठा ।

इष्टवस्तुदर्शनजन्यं सुखं प्रियम् । तद्वाभजन्यं सुखं मोदः । लब्धस्योपयागजन्यं सुखं प्रमोदः । सुखातिशय आनन्दः । न च मध्यकायत्वेन रूपितस्याऽऽनन्दस्य पुच्छत्वेन रूपितब्रह्मणश्च भेदाभावेन तस्यैवाऽऽत्मत्वेन पुच्छत्वेन च रूपणं कथमिति वाच्यम् । एकस्यैव ब्रह्मणो ब्रह्मरूपत्ववेषेण पुच्छत्वमानन्दत्वेन वेषेणाऽऽत्म[श]ब्दितमध्यकायत्वमित्युपपत्तेः । न चाऽऽनन्दरूपब्रह्मस्वरूपस्य कथमानन्दप्रचुरत्वलक्षणमानन्दमयत्व-

मानन्दस्याऽऽनन्दमयत्वाभावादिति वाच्यम् । आनन्दस्वरूपस्यैव ब्रह्मणः प्रियमोदप्रमोदशब्दवाच्यशिरःपक्षतारूपितधर्मभूतः नन्दप्रचुरत्वेनाऽऽनन्दमयत्वस्याप्युपपत्तेः । अत्र च पूर्वेष्वन्नमयादिषु पर्यायेषु निरूपितस्य ब्रह्मणोऽवयवत्वस्यास्मिन्नानन्दपर्याये निरूपणं ब्रह्मविदाप्नोति परमित्युपक्रान्तस्य ब्रह्मोपदेशस्याऽऽनन्दमयपर्याये समानमिति ज्ञापनार्थमिति ब्रह्मव्यम् । ततोऽत्राऽऽनन्दमय एव प्रक्रान्त एव ब्रह्म ।

तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि ब्रह्मब्रह्मध्याय
पञ्चमोऽनुवाकः ॥ ५ ॥

इति कृष्णयजुर्वेदीयतैत्तिरीयोपनिषदि ब्रह्मब्रह्मध्यायप्रका-
शिकायां पञ्चमोऽनुवाकः ॥ ५ ॥

असन्नेव स भवति । असद्ब्रह्मेति वेद चेत् ।

अस्ति ब्रह्मेति चेद्देद । सन्तमेनं ततो विदुरिति ।

पूर्वेषु चतुर्षु पर्यायेषु दाहृतानां श्लोकानां पुच्छवद्विषयत्वदर्शनादयमपि श्लोकः पुच्छवदानन्दमयविषय एव न तु ब्रह्मपुच्छमिति निर्दिष्टतदेकदेशविषयः । ततश्च ब्रह्मशब्देनाऽऽनन्दमय एवोच्यते । आनन्दमयसदसत्त्वज्ञानान्मोक्षसंसारौ भवत इत्यर्थः ।

आनन्दमयरूपस्य ब्रह्मण आकाशादिविज्ञानमयान्तपदार्थान्तर्यामितया निर्दिष्टस्याप्यात्मान्तरं नास्ति किमिति शङ्कां व्युदस्यति—

तस्यैष एव शारीर आत्मा । यः पूर्वस्य ।

विज्ञानमयान्तपदार्थस्याऽऽत्मभूत एवाऽऽनन्दमय आत्मा तस्याऽऽनन्दमयस्याऽऽत्मेत्यर्थः । ततश्चानन्यात्मकत्वमुक्तं भवति । न च पूर्वेषु पर्यायेषु तस्यैष एव शारीर आत्मेत्यस्यानन्यात्मकत्वप्रतिपादकत्वादर्शनादस्मिन्पर्याये तदाश्रवणेऽर्थवैरूप्यं स्यादिति शङ्क्यम् । पूर्वेषु पर्यायेष्वनुक्तस्य ब्रह्मावयवत्वस्येह निरूपणात्तस्माद्वा एतस्मादानन्दमयादन्योऽन्तर आत्मेति निर्देशाभावाच्चेतत्पर्यायस्य तस्यैष एव शारीर आत्मेत्यस्यानन्यात्मत्वमेवार्थः ।

आनन्दमयब्रह्मप्रतिपादनानन्तरं ब्रह्मविदाप्नोति परमित्युपक्रमामि-
हितप्राप्तिविशदीकरणार्थं प्रश्नानुपक्षिपति—

अथातोऽनुप्रश्नाः । उताविद्वानमुं लोकं
प्रेत्य । कश्चन गच्छति । आहो विद्वान-
मुं लोकं प्रेत्य । कश्चित्समश्नुते ।

पूर्वप्रतिपादनस्य बुभुत्साहेतुत्वमतःशब्देनोच्यते । उतेति निपातस्य-
च्छान्दसो दीर्घः । अविद्वानिति पदे सत्याद्युदात्तत्वं स्यात् । तत्पुरुषे
तुल्यार्थ० [पा० सू०६।२।२] इति स्मरणात् । अन्तोदान्तं चेदं पदम् ।
उताविद्वानितिच्छेदः । अविप्रकृतद्वयदिस्थानस्थमनवच्छिन्नं च
ब्रह्मोपासीनो विद्वान्किमितः प्रेत्यामुं लोकं परमे व्योमन्नित्युक्तं लोकं
गच्छतीत्येकः प्रश्नः । उत गत्यनपेक्षमिहैव ब्रह्माऽऽप्नोतीत्यर्थसिद्धः
प्रश्नः । आहो विद्वान्कश्चित्समश्नुत इति भोक्तृत्वं विवक्षितम् । अय-
मर्थः—यः कश्चिदहंग्रहेणोपासीनोऽपि विद्वानमुं लोकं गत्वा किं कश्चित्स-
मश्नुते भोग्यभूतं ब्रह्मानुभवतीत्येकः प्रश्नः । उत ब्रह्मस्वरूपेणैकी भवती-
त्यर्थसिद्धः प्रश्नः । एवं शास्त्रवैविध्यमूलागतिविशेषस्वरूपभेदसदसद्भा-
वविषयाः प्रश्ना बहुवचनविवक्षिताः । एतत्सर्वं व्यासार्थैरूपासात्रैविध्या-
दिति सूत्रे स्पष्टमुक्तम् । एतान्प्रति वक्तुं जगत्कारणत्वौपयिकगुणवि-
शिष्टस्वैव ब्रह्मणः प्राप्यत्वादिज्ञापनायाऽऽह—

सोऽकामयत बहु स्यां प्रजायेयेति ।

स आनन्दमय आनन्दमय आत्मा देवमनुष्यादिरूपेण बहु स्यां तद-
र्थमाकाशादिभूतरूपेण प्रजायेयेति द्यष्टिसमष्टिरूपचेतनाचेतनविषयसंक-
ल्पमकृत्वेत्यर्थः ।

स तपोऽतप्यत ।

स परमात्मा स्रष्टव्यालोचनरूपं तपः कृतवानित्यर्थः । तप आलो-
चन इति धातुः ।

स तपस्तप्त्वा । इदं सर्वमसृजत । यदिदं

किंच । तत्सृष्ट्वा । तदेवानुप्राविशत् ।

ननु सर्वदा सर्वव्याप्तस्य ब्रह्मणः कोऽसौ सृष्टिकालानुप्रवेश इति

चेदुच्यते । गोजठरगतवत्सो गोत्वादिवत्सर्वव्याप्तस्य ब्रह्मणः प्रत्येकं सर्व-
वस्तुषु पुष्कलप्रतीत्यर्हास्थितिविशेष एवानुप्रवेशः । अनेन सत्यं ज्ञान-
मनन्तं ब्रह्म यो वेद निहितं गुहायामिति मन्त्रोक्तमनन्तस्य ब्रह्मणो
हृदयगुहानिहितत्वमुपपादितं भवति ।

तदनुप्रविश्य । सन्न त्यच्चाभवत् ।

सच्छब्देन निर्विकारतया सततैकरूपश्चेतनं उच्यते । त्यच्छब्देन पूर्व-
पूर्वावस्थात्यागिविकारास्पदमचेतनमुच्यते । ब्रह्मैव चेतनाचेतननामरूप-
भागभवतीत्यर्थः ।

ननु ब्रह्मण एव सर्वोपादानतया सर्वभावे विकारास्पदत्वं स्यादित्या-
शङ्क्याऽऽह—

निरुक्तं चानिरुक्तं च निलयनं चानिलयनं च ।

जातिगुणाक्रियावत्तया जातिगुणाभिधायिशब्दवाच्यमचेतनं निरु-
क्तम् । जातिगुणादिकशून्यं चेतनजातमनिरुक्तम् । एता भूतमात्राः प्रज्ञा-
मात्रास्वर्पिता इत्युक्तरीत्याऽचेतनवर्गाधारभूतं चेतनजातं निलयनमा-
श्रितमचेतनजातं त्वनिलयनम् ।

विज्ञानं चाविज्ञानं च । सत्यं चानृतं च सत्यमभवत् ।

अजडस्वरूपं जडस्वरूपं च निर्विकारतया सत्यत्वं चेतनस्येतरस्य त्वत-
थात्वम् । निरुक्तत्वनिलयनत्वविज्ञानत्वयुक्तसत्यानृतशब्दितचेतनाचेतन-
नामरूपभागभवदपि ब्रह्म सत्यमेवाभवत् । अजहन्निर्विकारत्वलक्षणस्व-
स्वभावमेवामवदित्यर्थः ।

यदिदं किंच तत्सत्यमित्याचक्षते ।

यस्माच्चेतनाचेतनात्मकवर्गानुप्रविष्टतया सत्यशब्दितस्य ब्रह्मण आत्म-
त्वमत एव सर्वमपि चेतनाचेतनात्मकं जगच्छास्त्रवृष्टिमन्तः पुरुषाः
पराशरादयः, 'हरेर्न किंचिद्वातिरिक्तमस्ति ज्योतीषि विष्णुर्भुवनानि
विष्णुः' इत्याचक्षत इत्यर्थः ।

तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि ब्रह्मवल्लभध्याय-

प्रकाशिकायां षष्ठोऽनुवाकः ॥ ६ ॥

व्यक्तोऽर्थः । .

इति कृष्णयजुर्वेदीयतेत्तिरीयोपनिषदि ब्रह्मवद्भ्यध्यायप्रकाशि-
कायां पठोऽनुवाकः ॥ ६ ॥

असद्वा इदमग्र आसीत् । ततो वै संदजायत ।

इदं स्थूलं चेतनाचेतनशरीरकं ब्रह्मानभिव्यक्तनामरूपं ब्रह्म सृष्टेः
प्रागासीत् । तस्मादिदं जगदभिव्यक्तनामरूपमभवदित्यर्थः । नन्वसच्छ-
ब्दितस्य ब्रह्मण उपादानत्वे कर्त्रन्तरमपेक्षितं निमित्तोपादानयोर्भे-
दावश्यंभावादित्याशङ्क्याऽऽह—

तदात्मानं स्वयमुकुशत ।

अन्तरा[त्मा]नमेवोपादानत्वेन स्वीकृत्य स्वयमेवाकुरुत ।

तस्मात्तत्सुकृतमुच्यत इति ।

यस्मात्स्वयमेव स्वस्य कार्यमत एव ब्रह्म सुकृतं सृष्टुं कृतं कार्यं यस्य
तत्सुकृतं कार्यस्य सौष्ठवं चानतिक्लेशरूपत्वम् । स्वभिन्नस्य कार्यस्य
निर्माणे हि क्लेशप्रसक्तिः । ततश्च 'अक्लिष्टकार्यं ब्रह्मेति निश्चसितमेतन्म-
हतो भूतस्य' [बृ० ४।२।१०] इत्यादिश्रुतयो वदन्तीत्यर्थः । भवतु तत्सु-
कृतं तस्योपास्यत्वप्राप्यत्वयोः किमायातमित्यत्राऽऽह—

तद्वै तत्सुकृतम् । रसो वै सः ।

सुकृतमिति निर्दिष्टं ब्रह्म रस आनन्दः ।

रसं ह्येवायं लब्ध्वाऽऽनन्दी भवति ।

तल्लामावस्याऽऽनन्दित्वं ततश्च तस्याऽऽनन्दस्य प्राप्यत्वात्प्राप्यत्वोपा-
स्यत्वे युक्ते इति भावः ।

तदेवोपपादयति—

को ह्येवान्यात्कः प्राण्यात् । यदेष आकाश

आनन्दो न स्यात् । एष ह्येवाऽऽनन्दयाति ।

यद्ययमपरिच्छिन्नानन्दरसः परमात्मा न स्यात्संसारिकमापवर्गिकं वा
सुखं कः प्राप्नुयात् । अत एव ह्येवाऽऽनन्दयति । अतस्तस्य सर्वविधानन्द-
हेतुत्वात्तस्य प्राप्यत्वमस्तीति भावः ।

यदा ह्येष एतस्मिन्नदृश्येऽनात्म्ये-
निरुक्तेऽनिलयनेऽभयं प्रतिष्ठां विन्द-
ते । अथ सोऽभयं गतो भवति ।

अदृश्ये चक्षुरादिग्रहणानर्हे । आत्म्यं व्याप्यं शरीरमित्यर्थः । अनात्म्येऽ-
शरीर इत्यर्थः । अत एवानिरुक्ते जातिगुणादिवाचिदेवादिपदावाक्ये ।
अनिलयने । आधारशून्ये । अभयमभयाय । 'नाव्ययीभावात्' [पा०
सू०२ । ४ । ८३] इति चतुर्थ्या अम्भावः । अर्थाभावे यदव्ययमित्यव्य-
यीभावः समासः । अभयसाधनभूतां प्रतिष्ठां निरन्तरस्मृतिलक्षणां निष्ठां
यो विन्दते लभते सोऽभयं प्राप्नोति । अत्र व्यासार्थरहस्य इत्यचिद्ध्या-
वृत्तिः । अनात्म्य इति बद्धव्यावृत्तिः । तेषां हि परमात्मनी व्याप्यत्वम् ।
यद्वाऽऽत्म्यं व्याप्यं कर्मकृतं शरीरं तद्द्रवितोऽनात्म्यः । अनिरुक्त इति
मुक्तव्यावृत्तिः । स हि बद्धावस्थायां देवादिशब्देरुक्तः । अनिलयन इति
नित्यमुक्तव्यावृत्तिः । तेषां हि मगवानाधार इत्युक्तम् ।

एवं विहितायाः प्रतिष्ठाया विच्छेदेऽनर्थं दर्शयति—

यदा ह्येष एतस्मिन्नदरमन्तरं
कुरुते । अथ तस्य भयं भवति ।

एष उपासकः । एतस्मिन्परमात्मनि ध्यानस्यान्तरं विच्छेदमरमल्पमपि
यः कुरुते तस्य भयमुद्भवतीत्यर्थः । पूर्ववाक्ये प्रतिष्ठाशब्देन निरन्तर-
ध्यानवाचिना ध्यानगतनैरन्तर्यस्य विहितत्वाद्ब्रान्तरशब्देनापि तस्यैव
ध्यानगतनैरन्तर्यस्य विरोधिनो ध्यानविच्छेदस्य ग्रहणमुचितं न तु
परोक्तरीत्या ब्रह्मण्यन्तरं भेदं यः कुरुते जानातीत्यर्थं उचित इति
द्रष्टव्यम् । वस्तुतस्तु ब्रह्मैक्यवादिनामस्माकं ब्रह्मणि नानात्वनिषेधो न
प्रतिकूलः । अस्माभिर्नानाब्रह्मवादस्यानभ्युपगमात् । तथाऽपि प्रकरणानु-
गुण्यादुक्त एवार्थं उचित इति द्रष्टव्यम् ।

किं भयं तत्राऽऽह—

तत्त्वेव भयं विदुषोऽमन्वानस्य ।

विदुषो ब्रह्मोपासननिष्ठस्य तदतिरिक्तविषयस्पृहया निरन्तरं मनन-
मकुर्वन्तस्तदेवामननं भयं न हि तदपेक्षयाऽन्यद्भयमस्ति । उक्तं च
महर्षिभिः—

यन्मुहूर्तं क्षणं वाऽपि वासुदेवो न चिन्त्यते ।
 सा हानिस्तन्महच्छिद्रं सा भ्रान्तिः सा च विक्रिया ॥
 धरं हुतवहज्ज्वालापञ्जरान्तर्ध्ववस्थितिः ।
 न शौरिचिन्ताविमुखजनसंवासवैशसम् ॥ इति ।

तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि ब्रह्मवल्ल्यध्याये
 सप्तमोऽनुवाकः ॥ ७ ॥

इति कृष्णयजुर्वेदीयतैत्तिरीयोपनिषदि ब्रह्मवह्न्यध्यायप्रकाशि-
 कायां सप्तमोऽनुवाकः ॥ ७ ॥

भीषाऽस्माद्वातः पवते । भीषोदेति सूर्यः । भीषाऽ-
 स्मादग्निश्चेन्द्रश्च । मृत्युधावति पञ्चम इति ।

अग्नीन्द्रसूर्यप्रमुखाः सर्वेऽपि देवप्रवराः परमात्मशासनातिवृत्तौ किं
 मविष्यतीति भीत्या स्वकर्मसु जागरूका भवन्ति । अतश्च ब्रह्मव्यति-
 रिक्तं कृत्स्नमपि परं दुःखोदकत्वादनर्थरूपमेव । ततश्च तादृशपक्षामनया
 मननविच्छेदस्यात्यन्तभयावहत्वात्ततोऽपि न भयं किञ्चिदस्तीत्यर्थः ।

एवं ब्रह्मवेदनस्य जगत्कारणत्वतदौपयिकसार्धज्ञ्यादिगुणविशिष्टवि-
 षयकत्वमविच्छिन्नत्वं च विधाय प्राप्यस्याऽऽनन्दमयस्य ब्रह्मण आनन्द-
 मयशब्दप्रवृत्तिनिमित्तमानन्दप्राप्त्यर्थं दर्शयति—

सैषाऽऽनन्दस्य मीमांसा भवति ॥

वक्ष्यमाणानन्दविषयकविचारो भवतीत्यर्थः ।

युवा स्यात्साधुयुवाऽध्यायकः । आशिष्ठो दृढिष्ठो
 बलिष्ठः । तस्येयं पृथिवी सर्वा वित्तस्य
 पूर्णा स्यात् । स एको मानुष आनन्दः ।

अत्र व्यासार्थैः, साधुयुवाऽध्यायकः । साधु यथाविधि सम्यक्संप्रदाय-

सिद्धतया स्वरवर्णविभ्रंशरहितं वा । युवशब्देन प्रत्यग्रत्वं विवक्षितम् ।
 अविस्मरणं नित्यं नवं पथा भवति तथाऽध्ययनवानित्यर्थः । यद्वा
 समययस्कानां सर्वेषामध्यापकस्तदधिकज्ञान इत्यर्थः । आशिष्ठ आशुत-
 रक्रियः । यद्वा । अशनक्षमोऽरोग इत्यर्थः । यद्वा । आशीर्वादविषय-
 मृतसर्वानुरञ्जक इत्यर्थः । सर्वान्देवान्नमस्यन्तीति वत् । हृदिष्ठ
 इति । शरीरबलस्योक्तत्वात् । यद्वा हृदिष्ठो हृदतरो न त्वद्यवस्थितस्व-
 भाव इत्यर्थः । बलिष्ठः शारीरमानससर्वविधबलवान् । वित्तस्य पूर्णा
 वित्तेन पूर्णा । पूरणगुणसुहितार्थेति तृप्त्यर्थयोगे षष्ठ्या अनुज्ञानात् ।
 एवं गुणसमुदायं विभूतिपौष्कल्यं चोक्त्वा ' स एको मानुष आनन्दः '
 इति श्रुत्या तस्यैवाऽऽनन्दत्वमुक्तम् । न च ज्ञानभिन्नस्य गुणविभूत्याद्यैः
 कथमानन्दत्वमिति शङ्क्यम् । अनुकूलत्वं ह्यानन्दत्वं तच्च स्वत एवेष्टत्वं
 तच्च गुणविभूत्योरपि संभवति तद्विषयज्ञानस्याप्यनुकूलत्वं विषयानुरूप-
 त्वमेवेत्यन्वयव्यतिरेकसिद्धम् । अतः श्रुतिस्वारस्यः वृणविभूत्यादेरानन्द-
 त्वम् । श्रोत्रियो ब्रह्मनिष्ठोऽकामहतः समस्तसांसारिकभोगानुपहतोऽतो
 मुक्त इत्युच्यत इत्युक्तम् । एवं च युवत्वदृढगात्रत्वसौन्दर्यज्ञानबलैश्वर्या-
 दयः संभूय यत्र भवन्ति स एको मानुष आनन्दः । अकामहतश्रोत्रि-
 यस्य मुक्तस्यापि स आनन्दोऽस्ति मुक्तस्य सर्वानन्दानुभवशालितया
 तत्र मानुषानन्दस्यान्तर्गतत्वादिति भावः ।

ते ये शतं मानुषा आनन्दाः (१) । स एको मनुष्यग-
 न्धर्वाणामानन्दः । श्रोत्रियस्य चाकामहतस्य । ते
 ये शतं मनुष्यगन्धर्वाणामानन्दाः । स एको
 देवगन्धर्वाणामानन्दः । श्रोत्रियस्य चाकामहतस्य ।
 ते ये शतं देवगन्धर्वाणामानन्दाः । स एकः पितृणां
 चिरलोकलोकानामानन्दः । श्रोत्रियस्य चाकामह-
 तस्य । ते ये शतं पितृणां चिरलोकलोकानामा-
 नन्दाः । स एक आजानजानां देवानामानन्दः
 (२) । श्रोत्रियस्य चाकामहतस्य । ते ये शत-
 माजानजानां देवानामानन्दाः । स एकः कर्म-

देवानां देवानामानन्दः । ये कर्मणां देवानपियन्ति ।
 श्रोत्रियस्य चाकामहतस्य । ते ये शतं कर्मदेवानां
 देवानामानन्दाः । स एको देवानामानन्दः । श्रोत्रि-
 यस्य चाकामहतस्य । ते ये शतं देवामामानन्दाः ।
 स एक इन्द्रस्याऽऽनन्दः (३) । श्रोत्रियस्य
 चाकामहतस्य । ते ये शतमिन्द्रस्याऽऽनन्दाः । स
 एको बृहस्पतेरानन्दः । श्रोत्रियस्य चाकामहतस्य ।
 ते ये शतं बृहस्पतेरानन्दाः । स एकः प्रजापते-
 रानन्दः । श्रोत्रियस्य चाकामहतस्य ॥ १० ॥

ये मनुष्या एव सन्तः कर्मविशेषेण विद्याविशेषेण वाऽन्तर्धानादिश-
 क्युपेततया गन्धर्वत्वं प्राप्तास्ते मनुष्यगधर्वाः । अन्तरिक्षलोकवासिनो
 देवगन्धर्वाः । चिरकालावस्थायिलोकश्चिरलोकः । चिरलोको लोको
 येषां ते चिरलोकलोकाः पितरः । अजानो देवलोकः । तत्र जाता
 आजानजाः स्मार्तकर्मविशेषतो देवस्थानेषु जाता इत्यर्थः । अग्निहोत्रा-
 दिकर्मणाऽग्निन्द्रादिसायुज्यं प्राप्ताः कर्मदेवाः । देवास्तु वसुरुद्रादयस्त्रय-
 ख्त्रिशन्द्रविभुजः । इन्द्रबृहस्पती प्रसिद्धौ प्रजापतिश्चतुर्मुखः । न तु
 दक्षादयः । एकधचनश्रवणात् ।

ते ये शतं प्रजापतेरानन्दाः । स एको ब्रह्मण
 आनन्दः । श्रोत्रियस्य चाकामहतस्य (४) ।

अत्र ब्रह्मशब्दो ब्रह्मविदाप्रोति परमिति प्रकृतब्रह्मपरः । न च
 ब्रह्मानन्दस्य ते ये शतमिति परिच्छिन्नत्वं कथमिति शङ्क्यम् ।
 क्षणार्धेन बहूनि योजनानि गच्छति रवाविषुवद्गच्छति सवितेतीषुसाम्य-
 प्रतिपादकवचनस्य हि मान्द्यनिवृत्तिपरत्ववत्ते ये शतमिति वाक्यस्यापि
 चतुर्मुखानन्दाधिक्यमात्रपरत्वेन शतगुणितचतुर्मुखानन्दान्गूनाधिकप-
 रत्वाभावात् ।

एवंभूतानन्दमयो यो वेद निहितं गुहायामिति हृदयगुहानिहित-

त्वेनोपास्यमानः कीदृशविग्रहविशेषविशिष्टः को वा देवताविशेष इत्या-
काङ्क्षायामाह—

स यश्चायं पुरुषे । यश्चासात्रादित्ये । स एकः ।

य एषोऽन्तरादित्ये हिरण्यमयः पुरुषो वृश्यते हिरण्यश्मश्रुर्हिरण्यकेश
आप्रणखात्सर्व एव सुवर्णः । तस्य यथा कप्यासं पुण्डरीकमेवमक्षिणी
तस्योदिति नामेति [छा० १ । ६ । ६ । ७] आदित्यमण्डलान्तर्वर्तिक्र-
मनीयविग्रहयुक्तो यः पुण्डरीकाक्षः स एव हृदयगुहावर्तिविज्ञानमया-
दन्तरः । ततश्च पुण्डरीकाक्षत्वादिविग्रहयुतो नागयण एवेत्यर्थः । ततश्च
तादृशविग्रहविशिष्टत्वेन हृदयगुहावर्तिनो भगवतो ध्यानं कर्तव्यमिति
फलितार्थः । अत्र सच्च त्यच्चाभवदिति विद्वच्चिच्छरीरकत्वेनानुसंधान-
मुक्तं सत्यं ज्ञानमिति स्वरूपेणानुसंधानमुक्तं तच्च स्वरूपेणानुसंधान-
मादित्यमण्डलान्तर्वर्तिपुण्डरीकाक्षविग्रहविशिष्टतया चोक्तं भवतीति
जीवमुख्यप्राणलिङ्गादिति चन्द्रोपासात्रैविध्यादिति सूत्रे [ब्र० सू० १ ।
१ । ३१] भगवता भाष्यकृता तदिदं त्रिविधं ब्रह्मानुसंधानं प्रकरणान्त-
रेष्वप्याश्रितम् । ' सत्यं ज्ञानमनन्तं ब्रह्मेत्यादिषु स्वरूपेणानुसंधानम् ।
तत्सृष्ट्वा तदेवानुप्राविशत्तदनुप्रविश्य सच्च त्यच्चाभवादिति भोक्तृशरी-
रतया भोग्यभोगोपकरणशरीरकतयाऽनुसंधानमित्युक्तम् ।

एवं प्राप्यस्य प्राप्यत्वोपयुक्तमुताविद्वानमुं लोकमित्यादिनोपक्षितानां
प्रश्नानामुत्तरमाह—

स य एवंवित् । अस्माल्लोकात्प्रेत्ये । एतमन्नमयमात्मान-
मुपसंक्रामति । एतं प्राणमयमात्मानमुपसंक्रामति । एतं
मनोमयमात्मानमुपसंक्रामति । एतं विज्ञानमयमात्मान-
मुपसंक्रामति । एतमानन्दमयमात्मानमुपसंक्रामति ।

अस्माल्लोकात्प्रेत्येत्यनेन सर्वेषां ब्रह्मविदामर्चिरादिमार्ग उक्तो भवति ।
आनन्दमयमात्मानमुपसंक्रामतीति मुक्तिदशार्थां जीवब्रह्मणोरुपास्यो-
पासकयोर्भोक्तृभोग्यभावप्रतिपादनान्मुक्तौ ब्रह्मैक्यपक्षो व्युदस्तो भवति ।
एतमन्नमयमित्यादिपञ्चस्वपि पर्यायेष्वेतच्छब्दः परमात्मपरः । अन्न-
मयप्राणमयमनोमयविज्ञानमयशब्दास्तच्छरीरकपरमात्मपराः । अत्र
ध्यासायैः सर्वोऽपि विद्वानस्माल्लोकात्प्रेत्यान्नमयादिसमष्टिव्यष्टिचिम्-

तिकं निरतिशयानन्दं परमात्मानं भोग्यभूतं मोक्ता सन्ननुभवतीति
प्रश्नस्योत्तरमुक्तं भवतीत्युक्तं भवति । अभयं प्रतिष्ठां विन्दते ।

अथ सोऽभयं गतो भवतीत्युक्तार्थे साक्षिभ्वेन श्लोकं पठति—
तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि ब्रह्मवल्लुचध्यायेऽ-
ष्टमोऽनुवाकः ॥ ८ ॥

इति कृष्णयजुर्वेदीयतैत्तिरीयोपनिषदि ब्रह्मवल्लुचध्यायप्रकाशि-
कायामष्टमोऽनुवाकः ॥ ८ ॥

यतो वाचो निवर्तन्ते । अप्राप्य मनसा सह । आनन्दं
ब्रह्मणो विद्वान् । न विभेति कुतश्चेति ॥

वाङ्मनसे आनन्दस्येयत्तालक्षणं पारं गन्तुं प्रवृत्ते तदप्राप्यैव निवृत्ते
भवतः । तावृशानन्दगुणकब्रह्मोपासनेन सर्वक्लेशभयात्यन्तिकनिवृत्तिर्भ-
वतीत्यर्थः । तदेवोपपादयति—

एत* ह वाव न तपति । किमह* साधु
नाकरवम् । किमहं पापमकरवमिति ।

स्वर्गादिहेतुकं सुकृतं नाकारं नरकादिहेतुभूतं दुष्कृतमकार्षमिती-
हशी चिन्तैतं ब्रह्मविदं न बाधते स्वर्गादिलोकेच्छाया अभावात् ।
ब्रह्मज्ञानदग्धपापतया नरकादिकस्थाप्यमावात् ।

एतादृशं ब्रह्मविद्याप्रयुक्तमाहःत्म्यमपि ध्येयमित्याह—
स य एवं विद्वानेते आत्मान* स्पृणुते ।

एते एताभ्यां पुण्यपापाभ्यामात्मानं स्पृणुते रक्षतीत्यर्थः । पुण्यपाप-
फलानुभवो नास्तीत्युक्तं भवति ।

उभे ह्येवैष एते आत्मान* स्पृणुते । य एवं वेद ।

पुनर्वचनं पुण्यपापविधूननध्यानसातत्यतात्पर्यद्योतनायानुवाकसमा-
प्तिद्योतनाय ।

इत्युपानषत् ।

इति कृष्णयजुर्वेदीयतैत्तिरीयोपनिषदि ब्रह्मब्रह्मध्याये
नवमोऽनुवाकः ॥ ९ ॥

इदं परमरहस्यरूपोपदेशयोग्यायैव वक्तव्यमिति भावः । इदं च प्रक-
रणं समन्वयाध्याये प्रथमपादे चिन्तितम्—‘तस्माद्वा एतस्माद्विज्ञान-
मयादन्वयोऽन्तर आत्माऽऽनन्दमयः’ [तै० २ । ५] इति श्रुत आमन्द-
मयो जीव एव । नित्यं वृद्धशरादिभ्यः [पा० सू० १ । ४ । १४४]
इति वृद्धानन्दाद्विकारार्थं मयद्रप्रत्ययस्य विधानेनाविकारे परमात्मनि
मयद्रप्रत्ययार्थासंभवाच्छारीर इति शरीरसंबन्धभ्रवणादङ्गमयप्राणमय-
मनोमयविज्ञानमयानन्दमयाः शुध्यन्तामित्यानन्दमयस्य शोभ्यत्वभ्रव-
णाभित्यशुद्धस्य परमात्मनः शोभ्यत्वासंभवादानन्दमयो जीव एवेति
प्राप्त उच्यते—‘आनन्दमयोऽभ्यासात् ।’ [ब्र० सू० १ । १ । १२]
आनन्दमयः परमात्मा कुतोऽभ्यासात् । निरतिशयदशाशिरस्कतया ते
ये शतमित्यभ्यस्यमानस्यापारेच्छिन्नानन्दस्य परिमितसुखलवमाग्निनि
जीधेऽसंभवात् । विकारशब्दान्नेति चेन्न प्राचुर्यात् । विकारवाचिमय-
द्रप्रत्ययभ्रवणादानन्दमयो जीव इति चेन्नात्र विकारवाची मयद्रप्रत्ययः ।
‘मयद्वैतयोर्भाषायामभक्ष्याच्छादनयोः [पा० सू० ४ । ३ । १४३]
इति पूर्वसूत्रान्नित्यं वृद्धशरादिभ्यः [पा० सू० ४ । ३ । १४४]
इत्यत्र भाषायामित्यनुवृत्तेर्विकारावयवयोर्मयद्रप्रत्ययस्य भाषाविषयत्वेन
च्छन्दसि विकारार्थं मयटोऽसंभवात् । ‘यस्य पर्णमयी’ इत्यादौ तु ‘द्यच्च-
श्छन्दसि [पा० सू० ४ । ३ । १५०] इति विधानबलाद्दुपपद्यते ।
प्रकृते त्वानन्दपदस्य द्यत्वाभावेन न मयद्रप्रत्ययसंभवः । अत आन-
न्दमय इत्यत्र मयद्रप्रत्ययस्य ‘तत्प्रकृतवचने मयद्र’ [पा० सू० ५ । ४ ।
२१] इति सूत्रविहितत्वात्प्राचुर्यार्थंमयद्रप्रत्यय एव । अतश्चाऽऽनन्द-
प्रचुरत्वं परमात्मनः संभवतीति परमात्मैवाऽऽनन्दमयः । ननु ब्राह्मण-
प्रचुरो ग्राम इत्युक्ते तस्मिन्ग्रामेऽब्राह्मणानामप्यल्पानां सत्त्वं प्रतीयते ।
एवमिहापि ब्रह्मण आनन्दप्राचुर्ये कथितेऽनानन्दस्यापि लेशतः सत्त्वं
प्रतीयत इति दुःखलेशशून्ये परमात्मन्यानन्दप्राचुर्योक्तिरपि न संभव-
तीति चेत् । नैवम् । प्रचुरप्रकाशः सवितेत्यत्र सवितुः प्रकाशप्राचुर्ये कथिते
तद्विरोधितमोल्पत्वस्य तत्राप्रतीतेः । न हि सवितरि तमोलेशस्यापि
संभावनाऽस्ति । अतस्तत्र यथा सवितरि प्रकाशप्राचुर्यं व्यधिकरणच-
न्द्रादिगतप्रकाशाल्पत्वापेक्षं न तु समानाधिकरणादित्यगततमोल्पत्वा-
पेक्षम् । एवं ब्रह्मण्यानन्दप्राचुर्यमपि व्यधिकरणजं वगतानन्दाल्पत्वापे-

क्षमेव न तु समानाधिकरणब्रह्मगतस्वधिजातीयदुःखाल्पत्वापेक्षमतो ब्रह्मण्यानन्दप्राचुर्ये नानुपपत्तिः । 'तद्धेतुव्यपदेशाच्च ।' [ब्र० सू० १ । १ । १४] 'एष ह्येवाऽऽनन्दयाति' [तै० २ । ७] इत्यानन्दमयस्य जीवानन्दयितृत्वं व्यपदिश्यते । अत आनन्दयितव्याज्जीवानन्दयिताऽन्य एव । 'मान्त्रवर्णिकभेव च गीयते' [ब्र०सू०१।१।१५] 'सत्यं ज्ञानमनन्तं ब्रह्म' इति मन्त्रवर्णोदितं ब्रह्मैव । 'तस्माद्वा एतस्मादात्मन आकाशः संभूतः' [तै० २ । १] इत्यादिनाऽऽकाशादिकारणत्वेनाऽऽनन्दमयत्वेन च गीयते । न च सत्यज्ञानत्वादिकं सविकारस्य संकुचितज्ञानस्य जीवस्य संभवन्ति । ननु परिशुद्धस्वरूपस्य मन्त्रवर्णोदितसत्यज्ञानादिकं सविकारस्य संकुचितज्ञानस्य संभवतीति चेत्त्राऽऽह-'नेतरोऽनुपपत्तेः ।' [ब्र० सू० १ । १ । १६] इतरो मुक्तोऽपि जीवो नात्र प्रतिपाद्योऽनुपपत्तेः । निरुपाधिकविपश्चिवसकलजगत्कारणत्वभयाभयहेतुत्वादीनां प्रकरणप्रतिपादितानां धर्माणां परमात्मव्यतिरिक्तेऽनुपपत्तेः । 'भेदव्यपदेशाच्च ।' [ब्र० सू० १ । १ । १७] 'तस्माद्वा एतस्माद्विज्ञानमयात् । अन्योऽन्तर आत्माऽऽनन्दमयः' इति विज्ञानशब्दितबद्धमुक्तात्मकसकलजीवभेदव्यपदेशाच्च न मुक्तात्मेह प्रतिपाद्यः । 'कामाच्च नानुमानापेक्षा ।' [ब्र० सू० १ । १ । १८] 'सोऽकामयत बहु स्यां प्रजायेयेति' [तै० २ । ६] कामनामात्रादेवाऽऽनुमानिकप्रधाननिरपेक्षजगत्सृष्ट्वप्रतीर्तेन जीव आनन्दमयः । अस्मिन्नस्य च तद्योगं शास्ति । [ब्र० सू० १ । १ । १९] अस्मिन्नानन्दमये लब्धे सत्यस्य जीवस्याऽऽनन्दयोगं 'रसः ह्येवायं लब्ध्वाऽऽनन्दी भवति' [तै० २ । ७] इति शास्त्रं शास्ति । अतो जीवानन्दहेतुभूतलाभकर्मभूतस्य ब्रह्मणो न जीवाभेद उपपद्यते । ननु नाऽऽनन्दमयस्य ब्रह्मत्वमुपपद्यते 'ब्रह्मपुच्छं प्रतिष्ठेति' तदाधारभूततया तत्पुच्छत्वेन च निर्दिष्टस्यैव ब्रह्मत्वेनाभिधानात् । आनन्दमयस्यैव प्रधानप्रतिपाद्यत्वे 'असन्नेव स भवतीति' [तै० २ । ६] तत्पर्यायोक्तश्लोकोऽप्यनन्दमयविषय एव स्यात् । न च तस्मिन्श्लोक आनन्दमयस्य निर्देशो दृष्टः । तत्र ब्रह्मशब्दस्यैव श्रवणात् । अतः पुच्छमेव ब्रह्म नाऽऽनन्दमय इति चेन्न । आनन्दमयस्यैव ब्रह्मणः कयाचन भेदविवक्षयाऽवयवावयविभावेन निर्दिष्टोपपत्तेः । इतरथाऽऽनन्द आत्मेति मध्यमावयवत्वेन निर्दिष्टस्याऽऽनन्दमयस्यापि पुच्छत्वेन निर्दिष्टब्रह्मणो भेदः प्रसज्येत । मध्यमावयवपुच्छयोर्भेदावश्यंभावात् । न चेष्टापत्तिः । ब्रह्मणोऽनानन्दरू-

पत्वप्रसङ्गात् । यदि च कयाचन भेदविवक्षयैकस्यैव ब्रह्मणः पुच्छत्व-
 मध्यमाङ्गत्वानिरूपणं तर्ह्यवयवावयविभावभेदकल्पनमप्यभेदेऽपि संगच्छत
 इति नाऽऽनन्दमयब्रह्मणो भेदप्रसक्तिः । न चाऽऽनन्दमयस्य ब्रह्मत्व आन-
 न्दमया मे शुध्यन्तामिति शोध्यत्वमनुपपन्नमिति वाच्यम् । शोध्यत्वस्य
 प्रसाद्यत्वरूपतया भक्तिप्रपत्तिलक्षणोपायवशेन शान्तकोपत्वलक्षणप्रसाद-
 विशिष्टत्वरूपेण साध्यत्वसंभवेन शोध्यत्वस्यापि संभवात् । आनन्द-
 मयस्याब्रह्मत्वे चाऽऽनन्दमयोऽभ्यासादित्यादिसूत्रगणस्यासंबद्धप्रल-
 स्यादित्यास्तां तावत् । तथा गुणोपसंहारपादे यथा विद्यान्तरे श्रुतानां
 संयद्भामत्वादीनां न विद्यान्तर उपसंहारस्तथा तस्य ज्ञानंत्वादीनामपि
 विद्याविशेषप्रकरणश्रुतानां न विद्यान्तर उपसंहारः प्रापकाभावाद्दिति
 पूर्वपक्षे प्राप्त उच्यते—आनन्दादयः प्रधानस्य [ब० सू० ३।३।११]
 गुणिनो ब्रह्मणः सर्वेषूपसनेष्वभेदाद्गुण्यपृथग्भूतानामानन्दादीनां गुणा-
 नामपि सर्वेषूपसनेषूपसंहारः । नन्वेवं तस्य प्रियमेव शिर इत्यादिषु
 श्रुतानां प्रियशिरस्त्वादिगुणानामपि सर्वेषूपसंहारः प्राप्नोति तत्राऽऽह—
 'प्रियशिरस्त्वाद्यप्राप्तिरूपचयापचयौ हि भेद' [ब० सू० ३।३।१२] प्रिय-
 शिरस्त्वादीनां ब्रह्मणो बुद्ध्युपारोहाय कल्पितत्वेन ब्रह्मगुणत्वाभावा-
 न्नोपासनान्तरे तस्य प्राप्तिः । यदि हि ब्रह्मणः शिरःपक्षपुच्छाद्यवयव-
 भेदः स्यात्तर्हि ब्रह्मणो मध्यप्रदेश उपचयः शिरःप्रदेशेऽपचय इत्या-
 दिकं पक्षित्प्रसज्येत । न चानन्तस्थ ब्रह्मणस्तदुपपद्यते । ननु प्रियशिरस्त्वा-
 दीनां ब्रह्मगुणतया सर्वविद्योपसंहाराप्राप्तावपि संयद्भामत्वादीनां ब्रह्म-
 गुणानां सर्वविद्यासूपसंहारः प्राप्नोति ब्रह्मगुणानामानन्त्येनोपसंहारोऽ-
 शक्यश्च तत्राऽऽह—'इतरे त्वर्थसामान्यात् ।' [ब० सू० ३।३।१३] इतरे
 त्वानन्दा इयोऽर्थसामान्याद्ब्रह्मस्वरूपावगतिलक्षणप्रयोजनैक्यात्सर्वासु
 परविद्यासूपसंहर्तव्याः । ततश्च स्वरूपनिरूपका धर्माः सत्यत्वज्ञानत्वान-
 न्दत्वाद्यः सर्वासु परविद्यासूपसंहर्तव्याः । निरूपितस्वरूपधर्माः सत्यकां-
 मत्वाद्यो न सर्वासु विद्यासूपसंहर्तव्याः । ननु प्रियशिरस्त्वादीनां वस्तुतो
 ब्रह्मधर्मत्वाभावे तदुपदेशः किमर्थमित्यत्राऽऽह—'आध्यानाय प्रयोजनाभा-
 वात्' । [ब० सू० ३।३।१४] आध्यानाय बुद्ध्यारोहाय प्रियशिरस्त्वादिरूपा
 उपदिश्यन्ते प्रयोजनान्तरस्याभावात् । 'आत्मशब्दाच्च' [ब० सू० ३।३।
 १५] 'अन्योऽन्तर आत्माऽऽनन्दमयः' इत्यानन्दमयस्याऽऽत्मशब्देन निर्दे-
 शादात्मनश्च शिरःपक्षपुच्छाद्यसंभवात्प्रियशिरस्त्वादिकं बुद्ध्यारोहाय

कल्पितमित्येधावक्षीयते । ननु 'अन्योऽन्तर आत्मा प्राणमयः' [तै०२।२] इत्यात्मशब्दस्यानात्मस्वपि पूर्वं प्रयुक्तत्वादन्योऽन्तर आत्माऽऽनन्दमय इत्यात्मशब्दस्याऽऽत्मविषयत्वं कथं निश्चीयते तत्राऽऽह—'आत्मगृहीतिरितरवदुत्तरात्' । [ब० सू० ३।३।१६] अन्योऽन्तर आत्माऽऽनन्दमय इत्यत्राऽऽत्मशब्दस्य परमात्मन एव ग्रहणमितरवत् । यथेतरत्राऽऽत्मा वा इदमेक एवाग्र भासीत् । [ऐ० १।१] स ईक्षत लोकास्तु सृजा इत्यादिष्व्वात्मशब्देन परमात्मन एव ग्रहणं तद्वत् । कुत एतत् । उत्तरात् । सोऽकामयत बहु स्यां प्रजायेयेति आनन्दमयविषयादुत्तरवाक्यात् । 'अन्वयादिति चेत्स्यादवधारणात्' । [ब० सू० ३।३।१७] पूर्वत्र प्राणमयादिष्व्वात्मशब्दान्वयदर्शनान्नोत्तरान्निश्चेतुं शक्यत इति चेत्स्यादवधारणात्स्यादेव निश्चयः कुतोऽवधारणात् । पूर्वत्रापि 'तस्माद्वा एतस्मादात्मन आकाशः संभूतः' [तै० २।१] इति परमात्मन एव बुद्ध्यामवधारितत्वात् । अन्नमयानन्तरे प्राणमये प्रथमं परमात्मबुद्धिरवतीर्णा तदनन्तरं च प्राणमयानन्तरे मनोमये ततो विज्ञानमये तत आनन्दमये प्रकान्ता परमात्मबुद्धिस्तदनन्तरमावाच्चदुत्तराच्च सोऽकामयतेति वाक्यात्प्रतिष्ठितेत्युपक्रमेऽप्यपरमात्मबुद्ध्या शब्दान्वय इति निरवद्यम् । न चाऽऽनन्दमयेऽपि परमात्मबुद्ध्याऽऽत्मशब्दप्रयोगोऽस्त्विति शङ्क्यम् । तद्वदत्राऽऽत्मान्तरानुपदेशाद्वाधकामावात् । नन्वितरध्यावृत्तब्रह्मस्वरूपप्रतिपत्तिकाले सत्यत्वज्ञानत्वादीनां न प्रतीयमानत्वनियमः संभवति । अस्थूलत्वादिना वाऽन्तर्यामित्वजगत्कारणत्वलक्ष्मीपतित्वनिरुपाधिकसर्वज्ञत्वादिभिर्धैतरव्यावृत्तब्रह्मस्वरूपप्रतिपत्तिः संभवात् । अत आनन्दादीनां सत्यकामत्वसंयद्दामत्वादीनां च वैषम्यं दुर्विवेचमिति चेत् । अत्र केचित् । धर्मा हि द्विविधा विशेष्यस्वरूपनिष्ठा विशिष्टस्वरूपनिष्ठाश्च । ये विशेष्यस्वरूपनिष्ठा आनन्दादयस्ते सर्वानुयायिन इतरे तु व्यवस्थिताः । जगत्कारणत्वस्य प्रकृतिपुरुषकालविशिष्टलक्षणतया तदुपयुक्तसार्वभ्यादेरपि तथात्वान्न सर्वानुयायित्वम् । अयंभावः । केचिद्धर्माः स्वरूपप्रयुक्ताः सततैकरूपा निर्विकाराः । अत एव—

यच्च कालान्तरेणापि नान्यसंज्ञामुपैति वै ।

परिणामादिसंभूतां तद्वस्तु नृप तच्च किम् ॥

अनाशी परमार्थश्च प्राज्ञैरभ्युपगम्यते ।

इत्यादिभिरुपादिताः परमार्थशब्दवाच्यभावाः सर्वज्ञत्वसर्वनियन्तृ-

त्वादिविलक्षणास्ते सर्वविद्यानुयायिनः । संयद्भामत्वसर्वज्ञत्वादयस्तु धर्माः स्वरूपव्यतिरिक्ताः सततैकरूपत्वशून्यप्रकृतितत्कार्यजीवकालेश्वर-धर्मभूतज्ञानघटिता न त एकरूपाः । ईश्वरधर्मभूतज्ञानस्यापि नानावि-विधसंकल्पादिलक्षणविकारशालितयैश्वर्यतत्क्रियाणामप्यनेकरूपत्वाभि-न्नधर्माः । अत एव परैरप्यानन्दो विषयानुभवो नित्यत्वं चेति सन्ति धर्मास्ते चापृथक्त्वात्तत्तदघटितधर्माणामपि नैकरूपत्वमत एव न परमा-र्थशाब्दित्वं च । अतस्तेषां न सर्वानुयायित्वम् । ज्ञानत्वानन्तत्वसत्य-त्वादीनां तु न तथेति वैषम्यमाहुः । अन्ये तु स्वरूपप्रतीत्यन्तर्गतता धर्माः सर्वविद्यानुयायिनः । स्वरूपप्रतीत्यन्तर्गतत्वं स्वरूपान्तर्गतत्वमेव । ज्ञान-त्वानन्दत्वादयस्तु स्वरूपाभिन्नधर्माः । अत एव परैरप्यानन्दो विषया-नुभवो नित्यत्वं चेति सन्ति धर्मास्ते चापृथक्त्वेऽपि पृथगिवाऽऽभासन्त इत्युक्तम् । ततश्च ये स्वरूपाभिन्नधर्मास्ते सर्वविद्यानुयायिनः । सर्वज्ञत्व-सर्गकर्तृत्वादयस्तु धर्मभूतज्ञानक्रियादिरूपा धर्मस्वरूपभिन्ना इति न सर्वानुयायिनः । अपरे तु स्वरूपोपदेशपरवाक्यप्रतिपन्नानां सर्वविद्यानु-यायित्वं नोपासनोपदिष्टानाम् । न च यः सर्वज्ञः सर्वविदित्यादिषु स्वरूपोपदेशवाक्यप्रतिपन्नतया सार्वज्ञ्यादीनामपि सर्वविद्यानुयायित्व-प्रसङ्गः इतिवाच्यम् । तस्याप्युपासनविध्यश्रवणेऽपि तत्परत्वात् । ' अत एव संभृतिद्वुष्याप्यपि चातः [ब्र०सू० ३ । ३ । २३] इत्याधिकरणेऽ-नारभ्य श्रुतानामश्रुतोपासनविधीनामप्युपासनार्थत्वं सिद्धवत्कृत्यैव किं सर्वविद्यानिवेश उताल्पायतनव्यतिरिक्त]स्त्विति चिन्ता प्रवर्तिता । न चैवमुपासनार्थत्वे सार्वज्ञ्यादीनामपारमार्थ्यप्रसङ्गः इति वाच्यम् । बाध-काभावेन सत्यत्वात् । अत एव ध्यानार्थेऽपि गुणोपदेशे तद्गुणक ईश्वरः सिध्यतीति व्यतिहारसूत्रे शंकरभाष्येऽप्युक्तम् । इतरथा परमते सत्य-कामत्वादीनां वागादिपादत्वादिवद्यावहारिकसत्यत्वस्याप्यभावप्रसङ्गा-दित्याहुः ।

इति कृष्णयजुर्वेदीयतैत्तिरीयोपनिषदि ब्रह्मब्रह्मध्यायप्रकाशि-

कायां नवमोऽनुवाकः ॥ ९ ॥

इति ब्रह्मब्रह्मध्यायः समाप्तः

अथ लक्षणान्तरमुखेन (ण) ब्रह्म प्रतिपादयितुं ब्रह्मप्रतिपत्तो तपोनि-
हृतकल्मषान्तःकरणस्य हेतुत्वमिति प्रतिपादनाय च भृगुवह्न्यारभ्यते—

भृगुर्वै वारुणिः । वरुणं पितरमुपस-
सार । अधीहि भगवो ब्रह्मेति ।

वरुणसुतो भृगुः पितरं वरुणमधीहि भगवो ब्रह्मेतिमन्त्रपूर्वकमुप-
सन्न इत्यर्थः । हे भगवन्पूजार्हं ब्रह्माधीहि उपदेशाय स्मरार्धीष्वेति
वाऽध्यापयेति वाऽर्थः

तस्मा एतत्प्रोवाच । अन्नं प्राणं चक्षुः
श्रोत्रं मनो वाचमिति, त* होवाच ।

अन्नं ब्रह्म प्राणो ब्रह्मेत्यादिकं तन्मनःशोधनायोपदिश्य किं सर्वा-
ण्यपि ब्रह्माणि उतैकं तत्रापि किं वा ब्रह्मेति व्याकुलचेतसं पुत्रमा-
लोक्य वक्ष्यमाणमुवाचेत्यर्थः ।

यतो वा इमानि भूतानि जायन्ते । येन
जातानि जीवन्ति । यत्प्रयन्त्यभिसंवि-
शन्ति । तद्विजिज्ञासस्व । तद्ब्रह्मेति ।

जीवन्ति आत्मभूतेन जीवन्तीत्यर्थः । यत्प्रयन्ति सन्ति भूतानि यदभिसं-
विशन्ति लीयमानानि सन्ति यदभिसंविशन्ति लीयन्ते । समित्येकीकरणे ।
एकीकृततथा प्रवेशः संवेशः । यद्वा यन्तीति मोक्षः । अभिसंविशन्तीति
प्रलयः । अस्मिन्पक्षे यच्छब्दस्याऽऽवृत्तिः । 'यतो वा इमानि भूतानि
जायन्ते । येन जातानि जीवन्ति । यत्प्रयन्त्यभिसंविशन्ति' [तै० ३।१]
इत्यत्र प्रतिवाक्यं तद्ब्रह्मेत्यनुक्तेर्न जगज्जन्मादि प्रत्येकं लक्षणम् । प्रत्येक-
लक्षणत्वे लक्षणान्तरवैयर्थ्यप्रसङ्गाच्च । अतः समुदितमेव लक्षणम् ।
न च जन्मादिसमुदायस्य लक्षणत्वे व्यावृत्त्यभावेन निष्प्रयोजनत्वम् ।
लक्ष्याकारविपरीतशङ्कानिवारणपरत्वेन सप्रयोजनत्वात् । उत्पात्तिकार-
क(ण)त्वमात्रेऽभिहिते हि तस्य स्थितिप्रलयकारणभूतवस्त्वन्तर-
शङ्कया जगज्जन्ममात्रकारणस्य ब्रह्मणो निरतिशयबृहत्त्वं न सिध्येत् ।
तथा लयकार[ण]त्वानभिधान आत्यन्तिकलयरूपमोक्षप्रदान्तरसद्भा-

वशङ्कया मोक्षप्रदत्वप्राप्यत्वानुगुणगणैर्बृहत्त्वं न सिध्येत् । अतो जगज्ज-
न्मादिकारणत्वमात्रस्य * समस्तवस्तुव्यवच्छेदक्षमत्वेऽपि जन्मादिका-
रणसमुदायस्यैव बृहत्त्वातिशयौपयिकत्वात्सृष्टिस्थितिप्रलयसमुदायकार-
णत्वं लक्षणमिति ज्ञापितम् । यतो येन यदिति यद्वृत्तयोगात्कारणमबू-
ध्यते तद्ब्रह्मेति कारणस्य ब्रह्मत्वं विधीयते तेन कारणत्वस्य ब्रह्मलक्षणत्वं
सिद्धं भवति ' तद्विजिज्ञासस्व ' इति न विचारस्योपासनस्य वा विधिः ।
विचारात्मकज्ञानं रागप्राप्तत्वान्न विधेयम् । उपासनात्मकस्य तु ज्ञानस्य
' ब्रह्मविदाप्रोति ' [तै० २।१] इति प्राकारणिकवाक्यान्तरसिद्धत्वात् ।
उपक्रमे 'अर्धाहि भगवो ब्रह्म' [तै० २।१] इति प्रश्नस्यातत्त्वपरत्वेनोपाय-
विषयत्वाभावाच्च मोपासनाज्ञानमिह विधेयम् । अतो ' विजिज्ञासस्व '
इत्युपदिश्यमानेऽर्थे सावधानत्वार्थं संदेहनिवृत्त्यर्थं चोक्तम् । या गन्धवती
तां पृथिवीं विन्द्यातिवत् । अतः कारणत्वस्य ब्रह्मलक्षणत्वमेवास्य
वाक्यस्य विधेयम् । यथा यत्र सारसः स देवदत्त केदार इत्युक्ते सारस-
संबन्धस्य देवदत्तकेदारलक्षणत्वमेवोक्तं स्यात्तद्वदिति व्यासार्थैरुक्तम् ।
नन्वीश्वरस्य लिलक्षयिषितत्वे तर्हि तदसाधारणसर्वज्ञत्वादिप्रतिपादक-
सत्यज्ञानादिवाक्यानादरेण जन्मादिकारणत्वेन किमर्थं लक्ष्यत इति
चेदुच्यते । गुणैः स्वरूपस्य लक्ष्यत्वे तदपेक्षया बहिष्ठाया विभूतेरुपा-
स्यान्तर्भावो न प्रतीयेत सर्गादिविषयभूतया तु विभूत्या स्वरूपे लक्ष्य-
माणे विभूतेः सर्गाद्यौपयिकसर्वज्ञत्वादिगुणानामपि जिज्ञास्यान्तर्भावः
सिध्यति विभूतेश्च जिज्ञास्यान्तर्भाव उपासात्रैविध्यादिति सूत्रितः ।
नन्वेवमपि कृत्स्नविभूतेर्जिज्ञास्यान्तर्भावो न सिध्यति त्रिपाद्विभूतेर्ज-
न्माद्यस्पृष्टत्वादिति चेन्न । प्रयन्तीति प्रलयवाक्यस्य यच्छब्देन मुक्तप्राप्यस्य
ब्रह्मणो विवक्षितत्वान्नित्य[वि]भूतिविशिष्टस्यैव मुक्तस्य प्राप्यत्वा-
न्नित्यविभूतेरपि जिज्ञास्यत्वसिद्धिः । एवं च जगत्कारणत्वलक्षणं
विशिष्टनिष्ठं सत्यज्ञानत्वलक्षणं तु विशेष्यनिष्ठमिति भिदा । एवमेव
व्यासार्थैरुक्तम् । अत्र यत इति पञ्चमी हेत्वर्थिका यच्छब्दस्यानुवाद-
रूपत्वात् । अनुवादस्य च प्रापकवाक्यसापेक्षतया त[द्विरुद्धा]र्थपर-
त्वासंभवात् । प्रापकवाक्येषु ' एकमेवाद्वितीयं ' [छा० ६।२।१] ' तद-
क्षत ' ' बहु स्यां तत्तेजोऽसृजत ' इति निमित्तत्वोपादानत्वयोः प्रति-
पादनात्तदनुवादिलक्षणवाक्ये यत इति पदमुभयविषयकमिति व्यासार्थै-

रुक्तम् । न च हेतौ पञ्चमी नानुशिष्टेति शङ्क्यम् । अइउणिति सूत्रे विवारभेदादिति भाष्यनिर्देशेन 'विभाषागुणेऽस्त्रियाम्' [पा०सू० २।३। २५] इत्यत्र विभाषेति योगविभागस्याऽश्रिततया ततो हेतुपञ्चम्युपपत्तेरिति द्रष्टव्यम् । इदं च चिन्तितम् 'जन्माद्यस्य यतः' [ब्र०सू०१।१।२] इति सूत्रे 'यतो वा इमानि भूतानि जायन्ते' 'येन जातानि जीवन्ति' [तै०३।२] इत्यत्र जगज्जन्मादयो न विशेषत्वेन ब्रह्म लक्षयितुं शक्नुवन्ति विशेषणानां व्यावर्तकस्वभावत्वेन व्यावर्तकबहुत्वे व्यावर्त्यबहुत्वावश्यभावेन विशेषणानां बहुत्वे विशेष्यनानात्वप्रसङ्गात् । खण्डो मुण्डः पूर्णशृङ्गो गौरित्यत्र विशेषणबहुत्वेन विशेष्यबहुत्वस्य दर्शनात् । नच देवदत्तः श्यामो युवा समपरिमाण इत्यादौ विशेषणबहुत्वे विशेष्यैक्यं ब्रुष्टमिति वाच्यम् । प्रत्यक्षावगतविशेषैक्यबलात्तत्र विशेष्यभेदत्यागेऽपि प्रत्यक्षाद्यप्रतिपन्नेऽलौकिके ब्रह्मण्युत्सर्गप्राप्तस्य विशेषणभेदप्रयुक्तविशेष्यभेदस्य त्यागायोगात् । नाप्युपलक्षणतया जन्मादीनां व्यावर्तकत्वम् । यत्रायं सारसः स देवदत्तकेदार इत्यादौ केदारत्वादिना केनचिदाकारेण पूर्वप्रतिपन्न एव केदारो देवदत्तकेदारत्वरूपधर्मान्तरवत्तया सारसेनोपलक्ष्यते । इह तु जगज्जन्मादिभिर्निरतिशयबृहत्स्वरूपब्रह्मत्व उपलक्षणीय उपलक्ष्याकारसमानाधिकरणकेदारत्वस्थानीयः पूर्वप्रतिपन्नः कश्चिनाऽऽकारो वक्तव्यः । न चेह ब्रह्मणि पूर्वप्रतिपन्नाकारः कश्चिदस्ति । न चेह 'सत्यं ज्ञानमनन्तं ब्रह्म' [तै० २।१।१] इति षाक्ये प्रतिपन्नसत्यत्वज्ञानत्वादीनां पूर्वप्रतिपन्नाकारत्वस्य संभवः सत्यत्वादिष्वपि विशेषणत्वोपलक्षणत्वविकल्पदौःस्थ्येन तेषामपि लक्षणत्यासंभवादिति प्राप्त उच्यते— 'जन्माद्यस्य यतः' [ब्र० सू० १। १। २] अस्याचिन्त्यविविधचित्ररचनस्य ब्रह्मादिस्तम्बपर्यन्तक्षेत्रज्ञमिश्रितस्य जगतो जन्मस्थितिलया यतो भवन्ति ब्रह्महेति सूत्रार्थः । ततश्च जगज्जन्मादिहेतुत्वं ब्रह्मलक्षणं भवितुमर्हतीति सूत्रार्थः । अयं भावः— यद्यपि विशेषणानां व्यावर्तकत्वं स्वभावोऽथापि विशेषणं स्वाविरुद्धधर्माश्रयात्स्वाश्रयं व्यवच्छिन्नत्तीत्येव न तु स्वाविरुद्धधर्माश्रयादपि स्वाश्रयं व्यावर्तयति । नीलमुत्पलमित्यादौ नीलस्य शौकल्याश्रयव्यावर्तकत्वबद्धैर्ध्याश्रयव्यावर्तकत्वाभावात् । प्रकृते च जन्महेतुत्वस्थितिहेतुत्वादीनां परस्परविरुद्धत्वाभावेन व्यक्तिबहुत्वस्याप्रसङ्गः । खण्डो मुण्ड इत्यादौ

खण्डत्वादीनां परस्परविरुद्धत्वात्स्वाश्रयभेदकत्वम् । उपलक्षणपक्षेऽपि न दोषः । उपलक्षणभूताज्जगज्जन्मादिहेतुत्वानुपलक्ष्याच्च निरतिशयबृहत्त्वादन्यस्य बृहत्त्वसामान्यस्यपूर्वप्रति[प]न्नाकारस्य संभवेनोपलक्षणत्व-पक्षेऽपि दोषाभावात् । ननु परस्परविरुद्धयोर्विशेषणत्वोपलक्षणत्वपक्षयोरपि भाष्ये कथमभ्युपगम इति चेत् । अत्र केचित्—विशिष्टनिष्ठं जगत्कारणत्वं विशेष्यनिष्ठं तु सत्यत्वादिकमिति व्यासार्थैस्तत्र तत्रोक्तम् । भाष्ये च जगत्कारणत्वोपलक्षितस्वरूपस्येति बहुशो व्यवहृतत्वाज्जगत्कारणत्वं चिदचिद्विशिष्टस्य ब्रह्मणः । विशेषणमूतं लक्षणं शुद्धस्वरूपस्य तूपलक्षणं जगत्कारणत्वस्य शुद्धस्वरूपनिष्ठत्वाभावात् । तदभिप्रायेणैव विशेषणोपलक्षणाभ्युपगमः । न च शुद्धस्वरूपानिष्ठस्य विशिष्टस्य जगत्कारणत्वस्य कथं शुद्धस्वरूपोपलक्षणत्वमिति वाच्यम् । तदस्थस्यापि शाखाग्रस्य चन्द्रोपलक्षकत्वदर्शनादिति वदन्ति । अन्ये तु विशेष्यनिष्ठत्वानिष्ठत्वाभ्यामेव विशेषणोपलक्षणभेदमाश्रित्य जगत्कारणत्वस्य ब्रह्मनिष्ठतया विशेषणत्वं प्रपञ्चगतजन्मादेस्तु ब्रह्मनिष्ठत्वाभवेनोपलक्षणमिति वर्णयन्ति । अपरे तु 'यतो वा इमानि' [तै०३।१] इति वाक्येन जन्मादिविशिष्टे ब्रह्मत्वं बोध्यत उत लक्ष्यते । नाऽऽद्यः । जन्मादिविशिष्टे ब्रह्मत्वबोधने विशेषणभूतजन्मादावपि ब्रह्मत्वप्रसङ्गः । उपलक्षणपक्ष आकारान्तराप्रतिपत्तेर्दोष इति पूर्वपक्षिणो मावः । तन्न । न विधेयान्वयित्वं विशेषणत्वं येन जन्मादिविशेषणत्वे विधेयभूतब्रह्मान्वयोऽपि प्रसज्येत । अपि तु यदन्विततया ज्ञात इतरान्वयधीस्तत्तत्राविशेषणम् । प्रकृते च जगज्जन्मादिहेतुत्वान्वयतया ज्ञाते ब्रह्मणि ब्रह्मत्वान्वयधीरिति विशेषणत्वे नानुपपत्तिः । यदि विधेयान्वयैव विशेषणमित्याग्रहस्तर्ह्युपलक्षणपक्षो वाऽस्तु बृहत्त्वसामान्यलक्षणतृतीयाकारप्रतिपत्तेः संभवादित्येव सिद्धान्तिनोऽभिप्रायः । न तु विशेषणत्वोपलक्षणत्वयोः समुच्चयः । इतरे तु तद्विजिज्ञासस्वेत्यत्रोपासनं विधीयते तत्र केषुचिदुपासनेषु जगत्कारणत्वमनुसंधेयम् । तत्र ज्ञाप्यान्तर्गतत्वाज्जगत्कारणत्वं विशेषणम् । यत्र तु नानुसंधेयं तत्रोपलक्षणं ज्ञाप्यानन्तर्गतत्वादिति 'इतरे त्वर्थसामान्यात्' । [ब०सू०३।३।१३] इति सूत्रे व्यासार्थै(र्या) स्तदनुसारेण विशेषणत्वोपलक्षणत्वसमुच्चयो नानुपपन्न इति वदन्ति । अतो जगज्जन्मादिहेतुत्वं ब्रह्मलक्षणमिति स्थितम् ।

स तपोऽतप्यत । स तपस्तप्त्वा ।
इति कृष्णयजुर्वेदीयतैत्तिरीयोपनिषदि भृगुवल्ह्यध्याये
प्रथमोऽनुवाकः ॥ १ ॥

इति कृष्णयजुर्वेदीयतैत्तिरीयोपनिषदि भृगुवल्ह्यध्यायप्रका-
शिकायां प्रथमोऽनुवाकः ॥ १ ॥

अन्नं ब्रह्मेति व्यजानात् । अन्नाद्धचेव
खल्विमानि भूतानि जायन्ते । अंन्नेन
जांतानि जीवन्ति । अन्नं प्रयन्त्यभिसंविश-
न्तीति । तद्विज्ञाय । पुनरेव वरुणं पितर-
मुपससार । अधीहि भगवो ब्रह्मेति ।

शुक्लग्राहिकयेदं ब्रह्मेत्युपदेशं परित्यज्य लक्षणोपदेशपूर्वकं विजिज्ञा-
सस्वेत्युपदिशतो ह्ययं भावः—संपादनीयं ब्रह्मज्ञानसाधनं संपाद्यैतलक्षण-
लक्षितं ब्रह्म विजानीहीत्येतमर्थं निश्चित्येन्द्रियनिग्रहादिलक्षणस्य तपसो
ब्रह्मविद्यायामन्तरङ्गोपायत्वात्तदेव साधनमिति ज्ञात्वा तपः कृत्वा प्रथ-
मतोऽन्नं ब्रह्मेति ज्ञातवानित्यर्थः । अन्नस्य सर्वभूतोत्पत्त्यादिकारणत्वात् ।
अन्नं ब्रह्मेति ज्ञात्वोत्पत्तिमत्त्वादिनाऽन्नस्य ब्रह्मत्वेऽपरितुष्यन्पुनरपि पितुः
समीपमागत्यार्धीहि भगव इति मन्त्रमुच्चारितवानित्यर्थः ।

त* होवाच । तपसा ब्रह्म विजिज्ञासस्व । तपो ब्रह्मेति ।

पूर्वषडेव त[पः] समाचर तप एव ब्रह्मविद्यासाधनं तस्मात्तपसा ब्रह्म
विजिज्ञासस्वेत्युक्तवानित्यर्थः ।

स तपोऽतप्यत । स तपस्तप्त्वा ।
इति कृष्णयजुर्वेदीयतैत्तिरीयोपनिषदि भृगुवल्ह्यध्याये
द्वितीयोऽनुवाकः ॥ २ ॥

इति कृष्णयजुर्वेदीयतैत्तिरीयोपनिषदि भृगुवल्ह्यध्यायप्रकाशि-
कायां द्वितीयोऽनुवाकः ॥ २ ॥

प्राणो ब्रह्मेति व्यजानात् । प्राणाध्येदं
खल्विमानि भूतानि जायन्ते । प्राणेन
जातानि जीवन्ति । प्राणं प्रयन्त्यभिसंवि-
शन्तीति । तद्विज्ञाय । पुनरेव वरुणं पितर-
मुपससार । अधीहि भगवो ब्रह्मेति । त*
होवाच । तपसा ब्रह्म विजिज्ञासस्व । तपो
ब्रह्मेति । स तपोऽतप्यत । स तपस्तप्त्वा ।

इति कृष्णयजुर्वेदीयतैत्तिरीयोपनिषदि भृगुबल्ल्यध्याये
तृतीयोऽनुवाकः ॥ ३ ॥

इति कृष्णयजुर्वेदीयतैत्तिरीयोपनिषदि भृगुबल्ल्यध्यायप्रका-
शिकायां तृतीयोऽनुवाकः ॥ ३ ॥

मनो ब्रह्मेति व्यजानात् । मनसो ह्येव खल्वि-
मानि भूतानि जायन्ते । मनसा जातानि
जीवन्ति । मनः प्रयन्त्यभिसंविशन्तीति ।
तद्विज्ञाय । पुनरेव वरुणं पितरमुपससार ।
अधीहि भगवो ब्रह्मेति । त* होवाच ।
तपसा ब्रह्म विजिज्ञासस्व । तपो
ब्रह्मेति । स तपोऽतप्यत । स तपस्तप्त्वा ।

इति कृष्णयजुर्वेदीयतैत्तिरीयोपनिषदि भृगुबल्ल्यध्याये
चतुर्थोऽनुवाकः ॥ ४ ॥

इति कृष्णयजुर्वेदीयतैत्तिरीयोपनिषदि भृगुबल्ल्यध्यायप्रका-
शिकायां चतुर्थोऽनुवाकः ॥ ४ ॥

विज्ञानं ब्रह्मेति व्यजानात् । विज्ञानाद्ध्येव
 खल्विमानि भूतानि जायन्ते । विज्ञानेन
 जातानि जीवन्ति । विज्ञानं प्रयन्त्यभिसं-
 विशन्तीति । तद्विज्ञाय । पुनरेत्र वरुणं
 पितरमुपससार । अधीहि भगवो ब्रह्मेति ।
 त* होवाच । तपसा ब्रह्म विजिज्ञासस्व ।
 तपो ब्रह्मेति । स तपोऽतप्यत । स तपस्तप्त्वा ।

इति कृष्णयजुर्वेदीयतैत्तिरीयोपनिषदि भृगुवल्गुध्याय
 पञ्चमोऽनुवाकः ॥ ५ ॥

इति कृष्णयजुर्वेदीयतैत्तिरीयोपनिषदि भृगुवल्गुध्यायप्रका-
 शिकायां पञ्चमोऽनुवाकः ॥ ५ ॥

आनन्दो ब्रह्मेति व्यजानात् । आनन्दाध्येव खल्वि-
 मानि भूतानि जायन्ते । आनन्देन जातानि
 जीवन्ति । आनन्दं प्रयन्त्यभिसंविशन्तीति ।

स्पष्टोऽर्थः ।

सैषा भार्गवी वारुणी विद्या । परमे व्योमन्प्रतिष्ठिता ।

भृगुणा वरुणात्प्राप्ता विद्याऽन्नमयादिकमतिक्रम्याक्षरे परमे व्योम-
 न्निति निर्दिष्टे परमव्योमशब्दिते परमात्मानि प्रतिष्ठिता न तमतिक्रम्य
 ततोऽन्यत्र गतेत्यर्थः ।

तद्वेदनस्य फलमाह—

य एवं वेद प्रतितिष्ठति । अन्नवानन्नो भवति ।
 महान्भवति । प्रजया पशुभिर्ब्रह्मवर्चसेन । महान्कीर्त्या ।

इति कृष्णयजुर्वेदीयतैत्तिरीयोपनिषदि भृगुवल्गुध्याये
 षष्ठोऽनुवाकः ॥ ६ ॥

स्पष्टोऽर्थः ।

इति कृष्णयजुर्वेदीयतैत्तिरीयोपनिषदि भृगुब्रह्मपुण्यायप्रका-
शिकायां षष्ठोऽनुवाकः ॥ ६ ॥

एतद्विद्याङ्गं व्रतमाह—

अन्नं न निन्द्यात् । तद्व्रतम् ।

प्राणशरीरयोरत्तेजसोः पृथिव्याकाशदोरन्नाद्वात्त्वदृष्टिं तयोः परस्पर-
प्रतिष्ठितत्वदृष्टिं परस्परप्रतिष्ठिततया परम्परया स्वप्रतिष्ठितत्वदृष्टिं तदङ्ग-
व्रतविशेषं तत्फलं च—

प्राणो वा अन्नम् । शरीरमन्नादम् । प्राणे शरीरं
प्रतिष्ठितम् । शरीरे प्राणः प्रतिष्ठितः । तदेतदन्नमन्ने
प्रतिष्ठितम् । स य एतदन्नमन्ने प्रतिष्ठितं वेद
प्रतिष्ठितं वेद प्रतिष्ठिति । अन्नवानन्नादो भवति ।
महान्भवति । प्रजया पशुभिर्ब्रह्मवर्चसेन । महान्कीर्त्या ।
इति कृष्णयजुर्वेदीयतैत्तिरीयोपनिषदि भृगुब्रह्मपुण्याय
सप्तमोऽनुवाकः ॥ ७ ॥

इति कृष्णयजुर्वेदीयतैत्तिरीयोपनिषदि भृगुब्रह्मपुण्यायप्रका-
शिकायां सप्तमोऽनुवाकः ॥ ७ ॥

अन्नं न परिचक्षीत् । तद्व्रतम् ।

न परिचक्षीत् पात्रस्थमन्नं न निराकुर्यादित्यर्थः ।

आपो वा अन्नम् । ज्योतिरन्नादम् । अप्सु ज्योतिः
प्रतिष्ठितम् । ज्योतिष्यापः प्रतिष्ठिताः । तदेतदन्न-
मन्ने प्रतिष्ठितम् । स य एतदन्नमन्ने प्रतिष्ठितं

वेद प्रतिष्ठति । अन्नवानन्नादो भवति । महान्भवति । प्रजया पशुभिर्ब्रह्मवर्चसेन । महान्कीर्त्या ।
इति कृष्णयजुर्वेदीयतैत्तिरीयोपनिषदि भृगुवल्ह्यध्यायेऽ-
ष्टमोऽनुवाकः ॥ ८ ॥

इति कृष्णयजुर्वेदीयतैत्तिरीयोपनिषदि भृगुवल्ह्यध्यायप्रका-
शिकायामष्टमोऽनुवाकः ॥ ८ ॥

अन्नं बहु कुर्वीत ।

अतिथ्यभ्यागतस्वजनपर्याप्तं कुर्यात् । यद्वा । बहु कुर्वीत बहु मन्वी-
तेत्यर्थः । अन्ने बहुमतिं कुर्यादित्यर्थः ।

तद्ब्रतम् । पृथिवी वा अन्नम् । आकाशोऽ-
न्नादः । पृथिव्यामाकाशः प्रतिष्ठितः । आकाशे
पृथिवी प्रतिष्ठिता । तदेतदन्नमन्ने प्रतिष्ठितम् ।
स य एतदन्नमन्ने प्रतिष्ठितं वेद प्रतिष्ठितं वेद
प्रतिष्ठति । अन्नवानन्नादो भवति । महान्भ-
वति प्रजया पशुभिर्ब्रह्मवर्चसेन । महान्कीर्त्या ।

इति कृष्णयजुर्वेदीयतैत्तिरीयोपनिषदि भृगुवल्ह्यध्याये

नवमोऽनुवाकः ॥ ९ ॥

इति कृष्णयजुर्वेदीयतैत्तिरीयोपनिषदि भृगुवल्ह्यध्यायप्रका-
शिकायां नवमोऽनुवाकः ॥ ९ ॥

न कंचन वसतौ प्रत्याचक्षीत । तद्ब्रतम् ।

स्वगृहे रात्र्यादौ [वसत्यर्थ] मोजनार्थमागतं कमपि नरं न निरा-
कुर्यादित्यर्थः ।

तस्माद्यया कया च विधया बह्वन्नं प्राप्नुयात् ।

भोजनार्थमागतानां पु. वाणा[म]प्रत्याख्यानस्याऽऽ-
द्धेनापि येन केन मार्गेण बह्वन्नं संपादयेदित्यर्थः ।

अराध्यस्मा अन्नमित्याचक्षते ।

अस्मा उपासकायान्नमराधि सिद्धम् । उपासकार्थमेव ह्यन्नस्य
निष्पत्तिः । अतस्तदर्थमेव निष्पन्नत्वाद्दानानां तेषां येन केनाप्युपाधेना-
र्जनं न दोष इति भावः ।

एतद्वै मुखतोऽन्नं राद्धम् । मुखतोऽस्मा अन्नं
राध्यते । एतद्वै मध्यतोऽन्नं राद्धम् । मध्य-
तोऽस्मा अन्नं राध्यते । एतद्वा अन्ततोऽन्नं
राद्धम् । अन्ततोऽस्मा अन्नं राध्यते ।

एतद्वै मध्यतो राद्धं सर्वावयवयुक्तभष्यन्नमस्मा उपासकाय सिद्धम् ।
तदर्थमेवोत्पन्नमिति हि सन्त आचक्षत इत्यर्थः ।

य एवं वेद ।

स यया कया च विधया बह्वन्नं प्राप्नुयादिति पूर्वेण संबन्धः ।

क्षेम इति वाचि ।

क्षेमसाधनत्वाद्वाचः क्षेमत्वबुद्धिस्तत्र कार्येत्यर्थः । एवमुत्तरत्रापि ।

योगक्षेम इति प्राणापानयोः । कर्मेति हस्त-
योः । गतिरिति पादयोः । विमुक्तिरिति पायौ ।

विमुक्तिर्विसर्ग इत्यर्थः ।

इति मानुषीः समाज्ञाः ।

अध्यात्ममेता उपासना उक्ता इत्यर्थः ।

अथ देवीः ।

उपासना आचक्षत इत्यर्थः ।

तृप्तिरिति वृष्टौ । बलमिति विद्युति । यश इति पशुषु ।
ज्योतिरिति नक्षत्रेषु । प्रजातिरमृतमानन्द इत्युपस्थे ।

एतत्त आध्यात्मिकोपासने संगतम् । पाठक्रमावर्थक्रमस्य बलवत्त्वा-
दिति द्रष्टव्यम् ।

सर्वमित्याकाशे । तत्प्रतिष्ठेत्युपासीत । प्रतिष्ठावान्भ-
वति । तन्मह इत्युपासीत । महान्भवति । तन्मन इत्यु-
पासीत । मानवान्भवति । तन्नम इत्युपासीत । नम्य-
न्तेऽस्मै कामाः । तद्ब्रह्मेत्युपासीत । ब्रह्मवान्भवति ।

आकाशस्य प्रतिष्ठितत्वादिगुणयुक्ततयोपासने तत्क्रतुन्यायेन प्रति-
ष्ठादिकं भवतीत्यर्थः । ब्रह्मवान्ब्रह्मत्ववानित्यर्थः । नम्यन्ते प्राप्यन्त
इत्यर्थः ।

तद्ब्रह्मणः पारमर इत्युपासांत । पर्येणं
म्रियन्ते द्विषन्तः सपत्नाः ।

परितो म्रियन्तेऽस्मिन्निति परिमरः । सार्वत्रिकमरणस्याप्यवकाशत-
याऽऽश्रय इत्यर्थः । एवमाकाशस्य ब्रह्मशेषत्वेन परिमरत्वेनोपासन एन-
मुपासकं परितो द्विषन्तो म्रियन्त इत्यर्थः । पर्येणमिति णत्वं छान्दसम् ।
तदेतद्वाच्ये—

परि येऽप्रिया भ्रातृव्याः ।

अप्रिया भ्रातृव्याः शत्रवः परितो वर्तमाना म्रियन्त इत्यर्थः ।
स यश्चायं पुरुषे । यश्चासावादित्ये । स एकः । स
य एवंवित् । अस्माल्लोकात्वेत्य् । एतमन्नमयमात्मा-
नमुपसंक्रम्य । एतं प्राणमयमात्मानमुपसंक्रम्य ।
एतं मनोमयमात्मानमुपसंक्रम्य । एतं विज्ञानमयमा-
त्मानमुपसंक्रम्य । एतमानन्दमयमात्मानमुपसंक्रम्य ।

पूर्वबदर्थः ।

'इमाँल्लोकान्कामात्री कामरूप्यत्तु-
संचरन् । एतत्साम गायन्नास्ते ।

एतद्वक्ष्यमाणमित्यर्थः ।

हा ३जुहा ३वुहा ३वु ।

स्तोर्भक्षराण्येतानि ।

अहमन्नमहमन्नमहमन्नम् । अहम-
न्नादोऽहगन्नादोऽहमन्नाद ।

अत्राहंशब्दः परमात्मपर्यन्तः । भोक्तृभोग्यवाच्यन्नोपानादशब्दावपि
तत्पर्यन्तौ ।

अहं श्लोककृदहं श्लोककृदहं श्लोककृत् ।

श्लोक्यत इति श्लोकः श्लाघनीयजगद्रक्षणादिकृदित्यर्थः ।

अहमस्मि प्रथमजा ऋता ३ स्य ।

ऋतस्य कर्मणः प्रथमजाः सर्गाद्यसमये तत्परिपाककृदित्यर्थः ।

पूर्वं देवेभ्यो अमृतस्य ना ३ भायि ।

देवेभ्यः पूर्वं वर्तमानोऽमृतस्य मोक्षस्य नाभी रथचक्रस्य नाभिरि-
वाऽऽश्रयभूतः । नाभा इति गानकृतो विकारः ।

यो मा ददाति स इदेव मा ३ऽवाः ॥ ५ ॥

यो मां योग्याय शिष्याय ददात्युपदिशति स इदेव माऽवा अवाः
प्राप्तो भवति । वा गतिगन्धनयोरिति धातुः, इच्छब्दोऽनर्थकः ।

अहमन्नमन्नमदन्तमा ३सि ।

अन्नशब्दितमचेतनं तद्भोक्तारं चेतनं चासि व्याप्नोमि ।

अहं विश्वं भुवनमभ्यभवा ३म् ।

प्रलयकाले विश्वमभिभूतवानस्मीत्यर्थः ।

सुवर्न ज्योतीः ।

कमनीयदेदीप्यमानशरीरो भवति ।

२५२ रत्नमामानुजविरचितप्रकाशिकोपेता भृगुवह्युपनिषत् । [भृगु० अ० १

य एवं वेद । इत्युपनिषत् ।

प्रात कृष्णयजुर्वेदीयतैत्तिरीयोपनिषदि भृगुवह्यध्याये
दशमोऽनुवाकः ॥ १० ॥

समाप्तेति शेषः ॥ ३ ॥

इति कृष्णयजुर्वेदीयतैत्तिरीयोपनिषदि भृगुवह्यध्याये
प्रकाशिकार्या दशमोऽनुवाकः ॥ १० ॥

इति भृगुवह्यध्यायः समाप्तः ।

